

KAVYAMALA



A collection of old and rare Sanskrit Kavyas,
Nâtakas, Champûs, Bhânas, Prahasanas,
Chhandas, Alankâras &c.

PART XIII.

EDITED BY

PANDIT KEDÂRANÂTH DURGÂPRASÂD.

REVISED BY

WÂSUDEV LAXMAN SHÂSTRÎ PANSÎKAR.



PUBLISHED

BY

TUKÂRÂM JÂVAJÎ,

PROPRIETOR OF "NIRNAYA-SÂGAR" PRESS,

BOMBAY.

1916.

[All rights reserved by the Publisher.]

Published by Tukaram Javaji and Printed by Ramchandra Yesu Shedge at
the 'Nirnaya-sagar' Press, 23, Kolbhat Lane, Bombay.

॥ श्रीः ॥

काव्यमाला ।

नाम

नानाविधप्राचीनकाव्यनाटकचम्पूभाणप्रहसन-
च्छन्दोलंकारादिसाहित्यग्रन्थानां
संग्रहः ।

त्रयोदशो गुच्छकः ।

जयपुरमहाराजाश्रितपण्डितश्रीदुर्गाप्रसादतनयपण्डितकेदार-
नाथशर्मणा तथा मुम्बापुरवासिपणशीकरोपाह्वविद्वद्धर-
श्रीलक्ष्मणशर्मतनुजनुषा वासुदेवशर्मणा च
संशोधितः ।

द्वितीयं संस्करणम् ।

स च

मुम्बय्यां

तुकाराम जावजी श्रेष्ठिभिः

स्वीये निर्णयसागराख्यमुद्रणयन्त्रालये स्वायसाक्षरैर्मुद्रयित्वा प्रकाशितः ।

शकः १८३८, ख्रिस्ताब्दः १९१६.

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रणयन्त्रालयाधिपते-
रेवाधिकारः ।)



अनुक्रमणिका ।



१. श्रीमद्रामभद्रदीक्षितविरचितं वर्णमालास्तोत्रम्....	१
२. श्रीमद्रादिचन्द्रनिर्मितं पवनदूतकाव्यम्	९
३. पण्डरीविह्वलाख्यकविविरचितो दूतीकर्मप्रकाशः	२५
४. श्रीधनदराजकविविरचितं शतकत्रयम्....	
(१) शृङ्गारधनदम्	३३
(२) नीतिधनदम्	४९
(३) वैराग्यधनदम्	६४
५. गिरिधरविरचितं गञ्जीफाखेलनम्	८१
६. तैलङ्गव्रजनाथविरचितं मनोदूतम् (सहृदयहृदयाह्लादना- परनामकम्) (सटीकम्)	८४
७. गोस्वामिजनार्दनभट्टप्रणीतं वैराग्यशतकम्	१३१
८. विह्वणकविविरचितं विह्वणकाव्यम्	१४३



काव्यमाला ।

श्रीमद्रामभद्रदीक्षितविरचितं

वर्णमालास्तोत्रम् ।

अन्तः समस्तजगतां यदनुप्रविष्ट-
माचक्षते मणिगणेष्विव सूत्रमार्याः ।
तं केलिकल्पितरघूद्ग्रहरूपमाद्यं
पङ्केरुहाक्षमनिशं शरणं प्रपद्ये ॥ १ ॥
आम्नायशैलशिखरैकनिकेतनाय
वाल्मीकिवाग्जलनिधिप्रतिबिम्बिताय ।
कालाम्बुदाय करुणारसमेदुराय
कसैचिदस्तु मम कार्मुकिणे प्रणामः ॥ २ ॥
इन्दुं प्रसादमवतंसयता त्वदीयं
कोपंकरे हुतवहं वहता हरेण ।
शङ्के जगत्रयमनुग्रहनिग्रहाभ्यां
संयोज्यते रघुपते समयान्तरेषु ॥ ३ ॥
ईदृग्विधस्त्वमिति वेद न सोऽपि वेदः
शक्नोति कः स्थितमवेक्षितुमुत्तमाङ्गे ।
श्रोतुं क्षमं न तु दृशेक्षितुमप्यतस्त्वां
सर्वे विदन्तु कथमीश कथं स्तुवन्तु ॥ ४ ॥

उष्णांशुबिम्बमुदधिस्रयसस्मरंस्त्र-

ग्रावा च तुल्यमजनिष्ट गृहं यथा ते ।

वाल्मीकिवागपि मदुक्तिरपि प्रभुं त्वां

देव प्रशंसति तथा यदि कोऽत्र दोषः ॥ ५ ॥

ऊढः पुरासि विनेतान्वयसंभवेन

देव त्वया किमधुनापि तथा न भाव्यम् ।

पूर्वे जना मम विनेमुरसंशयं त्वां

जानासि राघव तदन्वयसंभवं माम् ॥ ६ ॥

ऋक्षं प्लवंगमपि रक्षसि चेन्महात्म-

न्विप्रेषु किं पुनरथापि न विश्वसामः ।

अत्रापराध्यति किल प्रथमद्वितीयौ

वर्णौ तवौदनतया निगमो विवृण्वन् ॥ ७ ॥

नृणां न केवलमसि त्रिदिवौकसां च

राजा यमार्कमरुतोऽपि यतस्त्रसन्ति ।

दीनस्य वाङ् मम तथापि न ते नवा स्या-

त्कर्णे रघूद्वह यतः ककुभोऽपि जाताः ॥ ८ ॥

कृष्णामपि व्यसनिनीं भवितव्यतां मे

नाथान्यथाकुरु तव प्रभुतां दिदृक्षोः ।

चक्रे शिलापि तरुणी भवता तदास्तां

मायापि यद्धटयते तव दुर्घटानि ॥ ९ ॥

एकं भवन्तमृषयो विदुरद्वितीयं

जानामि कार्मुकमहं तु तमद्वितीयम् ।

श्रुत्याश्रिता जगति यद्गुणघोषणा सा

दूरीकरोति दुरितानि समाश्रितानाम् ॥ १० ॥

ऐशं शरासमचलोपममिक्षुवल्ली-

भञ्जं बभञ्ज किल यस्तव बाहुदण्डः ।

तस्य त्वशीतकरवंशवतं शशंस

किं दुष्करं भवति मे विधिपाशभङ्गः ॥ ११ ॥

ओजस्तव प्रहितशेषविषाम्निदण्डैः

स्पष्टं जगद्धिरूपलभ्य भयाकुलानाम् ।

गीतोक्तिभिस्त्वयि निरस्य मनुष्यबुद्धिं

देव स्तुतोऽसि विधिविष्णुवृषध्वजानाम् ॥ १२ ॥

औत्कण्ठ्यमस्ति दशकण्ठरिपो ममैकं

द्रक्ष्यामि तावकपदाम्बुरुहं कदेति ।

अप्येति कर्म निखिलं मम यत्र हृष्टे

लीनाश्च यत्र यतिभिः सह मत्कुलीनाः ॥ १३ ॥

अंभोनिधाववधिमत्यवकीर्य बाणा-

न्किं प्लव्यवानसि ननु श्वशुरस्तवायम् ।

उष्मापनेतुमथवा यदि बाणकण्डू-

देवायमस्त्यनवधिर्मम दैन्यसिन्धुः ॥ १४ ॥

अश्रान्तमर्हति तुलाममृतांशुबिम्बं

भग्नाम्बुजद्युतिमदेन भवन्मुखेन ।

अस्मादभूदनल इत्यकृतोत्तरीश

सत्या कथा भवतु साधुविवेकभाजाम् ॥ १५ ॥

कल्याणमावहतु नः कमलोदरश्री-

रासन्नवानरभटोऽग्रहीतशेषः ।

श्लिष्यन्मुनीन्प्रणतदेवशिरःकिरीट-

दाम्नि स्वलन्दशरथात्मज ! ते कटाक्षः ॥ १६ ॥

स्वं वायुरग्निरुदकं पृथिवी च शब्दः

स्पर्शश्च रूपरसगन्धमपि त्वमेव ।

.....दययार्तबन्धो

धत्से वपुः शरशरासभृदभ्रनीलम् ॥ १७ ॥

गङ्गा पुनाति रघुपुंगव यत्प्रसूता

यद्रेणुना च पुपुवे यमिनः कलत्रम् ।

तस्य त्वदङ्घ्रिकमलस्य निषेवया स्यां

पूतो यथा पुनरघेऽपि तथा प्रसीद ॥ १८ ॥

घण्टाघनं घनितकोटिशरासनं ते

लुण्टाकमस्तु विपदां मम लोकनाथ ।

जिह्वालतां वहति यद्भुजगो रिपूणा-

मुष्णैरसृग्भिरुदरंभरिणा शरेण ॥ १९ ॥

प्राङ्मस्यवाङ्मसि परेश तथासि तिर्यङ्

ब्रूमः किमन्यदखिला अपि जन्तवोऽसि ।

एकक्रमेऽपि कति वा भुवि न म्रियन्ते

मन्दस्य राघव सहस्र ममापराधान् ॥ २० ॥

चण्डानिलव्यतिकरक्षुभिताम्बुवाह-

दम्भोलिपातमिव दारुणमन्तकालम् ।

स्मृत्वापि संभविनमुद्विजते न धन्यो

लब्ध्वा शरण्यमनरण्यकुलेश्वर त्वाम् ॥ २१ ॥

छिन्नं निजं कुहनया मृगरूपभाजो

नैक्तंचरस्य न किमाविरकारि रूपम् ।

त्वत्पत्रिणापि रघुवीर ममाद्य माया-

गूढस्वरूपविवृतौ तव कः प्रयासः ॥ २२ ॥

जन्तोः किल त्वदभिधा मणिकर्णिकायां

कर्णे जपन्हरति कश्चन पञ्चकोशान् ।

इत्यामनन्ति रघुवीर ततो भवन्तं

राजाधिराज इति विश्वसिमः कथं वा ॥ २३ ॥

झङ्कारिशृङ्गकमलोपमितं पदं ते

चारुस्तव प्रणयचारणकिन्नरौघम् ।

जानामि राघव जलाशयवासयोग्यं
 स्वैरं वसेत्तदधुनैव जलाशये मे ॥ २४ ॥
 ज्ञानेन मुक्तिरिति निश्चितभागमज्ञै-
 र्ज्ञानं क मे भवतु दुस्त्यजवासनस्य ।
 देवाभयं वितर किं त्वसकृत्प्रपत्त्या
 मुह्यन्नपि स्मर पुरैव कृतां प्रतिज्ञाम् ॥ २५ ॥
 टङ्कारमीश भवदीयशरासनस्य
 ज्यास्फालनेन जनितं निगमं प्रतीमः ।
 तेनैव राघव भवानवगम्यमान-
 स्नासं निरस्य सुखमातनुते बुधानाम् ॥ २६ ॥
 ठात्कृत्य मण्डलमखण्डि यदुष्णभानो-
 देव त्वदस्त्रदलितैर्युधि यातुधानैः ।
 शङ्के ततस्तव पदं विदलय्य वेगा-
 तैरद्भुतं प्रतिकृतिर्विदधे वयस्य ॥ २७ ॥
 डिम्भस्तथासि रघुवीर तथा दयस्व
 लभ्यं यथा कुशलवत्वमपि क्षितौ मे ।
 किञ्चिन्मनो मयि निधेहि तव क्षतं किं
 व्यर्था भवत्वमनसं गृणतीः श्रुतिस्त्वाम् ॥ २८ ॥
 ढक्कां त्वदीययशसामधुनापि शृण्मः
 प्राचेतसस्य फैणितं भरताग्रजन्मन् ।
 सत्ये यशस्तव शृणोमि मृकण्डुसूनो-
 र्धाताप्यतो जगति कोऽस्तु भवादृशोऽन्यः ॥ २९ ॥
 त्राणं समस्तजगतां तव किं न कार्यं
 सा किं न तत्र करणं करुणा तवैव
 अस्यातिकार्यकरणे तव नेति या वा-
 ङ्मुस्या न सा रघुपते भवति श्रुतीनाम् ॥ ३० ॥

तत्त्वं पदे पदमसीति च धानि देव
 तेषां यदस्म्यभिलषन्नुपलब्धुमर्थान् ।
 सेवे पदद्वयमतो मृदुलं तवादौ
 यद्द्वारुणोरपि ततो भवदर्थलभः ॥ ३१ ॥
 प्रोथं यदुद्वहसि भूमिवहैकदंष्ट्रं
 विश्वप्रभो विघटिताभ्रघटाः सटा वा ।
 रूपं तदुद्भट्टमपास्य रुचास्य दिष्ट्या
 त्वं शम्बरारिरपि कैतवशम्बरारिः ॥ ३२ ॥
 दग्ध्वा निशाचरपुरीं प्रथितस्तवैको
 भक्तेषु दानवपुरत्रितयं तथान्यः ।
 तस्याशरासुरसमस्य गुणैः प्रभो मे
 पुर्यष्टकप्रशमनेन लमस्व कीर्तिम् ॥ ३३ ॥
 धत्ते शिरांसि दश यः सुकरो वधोऽस्य
 किं न त्वया निगमगीत सहस्रमूर्ध्ना ।
 मोहं ममामितपदं यदि देव हन्याः
 कीर्तिस्तदा तव सहस्रपदो बहु स्यात् ॥ ३४ ॥
 नम्रस्य मे भव विभो स्वयमेव नाथो
 नाथो भव त्वमिति चोदयितुं विभेमि ।
 येन स्वसा दशमुखस्य नियोजयन्ती
 नाथो भव त्वमिति नासिकया विहीना ॥ ३५ ॥
 पर्याकुलोऽस्य किल पातकमेव कुर्व-
 न्दीनं ततः करुणया कुरु मामपापम् ।
 कर्तुं रघूद्वह नदीनमपापमुर्व्या
 शक्तस्त्वमित्ययमपैति न लोकवादः ॥ ३६ ॥
 फल्गूनि यद्यपि फलानि न लीप्सते मे
 चेतः प्रभो तदपि नो भजति प्रकृत्या ।

मूर्त्यन्तरं ब्रजवधूजनमोहनं ते

जानाति फल्गु न फलं भुवि यत्प्रदातुम् ॥ ३७ ॥

बर्हिःशतग्रथितकेशमनर्हवेष-

मादाय गोपवनिताकुचकुङ्कुमाङ्गम् ।

हीणो न राघव भवान्यदतः प्रतीमः

पत्न्या हिया विरहितोऽसि पुरा श्रियेव ॥ ३८ ॥

भद्राय मेऽस्तु तव राघव बोधमुद्रा

विद्रावयन्त्यखिलमान्तरमन्धकारम् ।

मन्नस्य ते परिपुनन्ति जगद्यथा ष-

डष्टाक्षराण्यपि तथेति विवृण्वतीव ॥ ३९ ॥

मन्दं निधेहि हृदि मे भगवन्नटव्यां

पाषाणकण्टकसहिष्णु पदाम्बुजं ते ।

अङ्गुष्ठमात्रमथवात्र निधातुमर्ह-

माक्रान्तदुन्दुभितनूकठिनास्थिकूटम् ॥ ४० ॥

यज्ञेन देव तपसा यदनाशकेन

दानेन च द्विजगणैर्विपदिष्यसे त्वम् ।

भाग्येन मेऽजनिमृषा यदिदं यतस्त्वां

चापग्रहात्परमबुध्यत जामदग्न्यः ॥ ४१ ॥

रम्योज्ज्वलस्तव पुरा रघुवीर देहः

कामप्रदो यदभवत्कमलालयायै ।

चित्रं किमत्र चरणाम्बुजरेणुरेव

कामं ददौ न मुनये किमु गौतमाय ॥ ४२ ॥

लङ्केशवक्षसि निविश्य यथा शरस्ते

मन्दोदरीकुचतटीमणिहारचोरः ।

शुद्धे सतां हृदि गतस्त्वमपि प्रभो मे

चित्ते यथा हर चिरोपनतामविद्याम् ॥ ४३ ॥

वन्दे तवाङ्घ्रिकमलं श्वशुरं पयोधे-
 स्तानं भुवश्च रघुपुंगवरेखया यत् ।
 वज्रं विभर्ति जगदार्तिगिरं विभेतुं
 विद्यां नताय वितरेयमिति ध्वजं च ॥ ४४ ॥
 शंभुः स्वयं निरदिशद्विरिकन्यकायै
 यन्नाम राम तव नामसहस्रतुल्यम् ।
 अर्थं भवन्तमपि तद्ब्रह्मदेकमेव
 चित्रं ददाति गृणते चतुरः किलार्थान् ॥ ४५ ॥
 षट् ते विधिप्रभृतिभिः समवेक्षितानि
 मन्त्राक्षराणि ऋषिभिर्मनुवंशकेतौ ।
 एकेन यानि गुणितान्यपि मानसेन
 चित्रं नृणां त्रिदशतामुपलम्भयन्ति ॥ ४६ ॥
 सर्गस्थितिप्रलयकर्मसु चोदयन्ति
 माया गुणत्रयमयी जगतो भवन्तम् ।
 ब्रह्मेति विष्णुरिति रुद्र इति वृथा ते
 नाम प्रभो दिशति चित्रमजन्मनोऽपि ॥ ४७ ॥
 हंसोऽसि मानसचरां महतां यतस्त्वं
 संभाव्यते किल ततस्तव पक्षपातः ।
 मध्येनमप्ययन चेद्ब्रह्मनन्दन स्या-
 ज्जिष्णोरपि त्रिभुवने समवर्तता ते ॥ ४८ ॥
 लक्ष्मीकृतोऽजनि यथैव जलाशयाना-
 मेको रुषा.....तथा कृपयापि कार्यः ।
 अन्योऽपि कश्चिदिति चेद्ब्रह्मेव वर्ते
 तादृग्विधास्तपनवंशमणे किमन्यैः ॥ ४९ ॥
 क्षन्तुं त्वमर्हसि रघूद्ब्रह्म मेऽपराधा-
 न्सर्वं सहानुवधूरपि ते पुराणी ।

वासालयं च तनुभृत्कमलं मदीयं

कान्ता परापि नहि किं कमलालया ते ॥ ५० ॥

इत्थं ममास्तु वद मर्त्यनिगद्यमान

त्रय्यन्तमन्नमुखरीकृतपादपीठ ।

राजाधिराज कृपया रघुवीर वर्ण-

मालास्तवं त्वमवकर्णयितुं प्रसीद ॥ ५१ ॥

इति श्रीमद्रामभद्रदीक्षितविरचितं वर्णमालास्तोत्रं संपूर्णम् ।

श्रीमद्रादिचन्द्रनिर्मितं

पवनदूतकाव्यम् ।

राजा राज्ञीं स्वगपतिहृतां नामतः श्रीसुतारां

ध्यायंश्चित्ते जगति विदितां शीलसौभाग्यभाग्यैः ।

दूतं मोहात्पवनमहृदं प्राहिणोदश्रुनेत्रः

प्रायो मोहो भवति भविनां बोधशून्यत्वहेतुः ॥ १ ॥

भूम्याधारा जलगिरिनगाः साप्यधारि त्वया चे-

त्किं तेऽसाध्यं भवति वद मे मित्र तेनार्थिभावम् ।

यातस्तस्मात्कथय कथितं योषितः क्षेममुच्चैः

प्रायः शक्तः सकलविषयेऽशक्तिकानां हि याच्यः ॥ २ ॥

क्षित्यां नीरे हुतभुजि परव्योम्नि काले विशाले

त्वं लोकानां प्रथममकथि प्राणसंत्राणतत्त्वम् ।

तस्माद्वातोधर चलगते तान्वियोगे हि नार्याः

स्यान्नैवान्तर्विपुलकरुणः सत्त्वरक्षानपेक्षः ॥ ३ ॥

एते वृक्षाः सति नवघनेऽप्यत्र सर्वत्र भूमौ

बोभूयन्ते न हि बहुफलास्त्वां विनेति प्रसिद्धिः ।

तस्मात्तांस्त्वं घनफलधनान्संप्रयच्छन्प्रकुर्याः

प्रायः प्राप्तो भवनमत्तुलां पुष्टितामातनोति ॥ ४ ॥

सार्धं दारैर्हंसितवदनैः क्रीडनासक्तचित्ता-

ञ्शुण्डादण्डैः कलितगिरिभिर्भूरजः खोच्चपृष्ठौ ।

त्वं नागेन्द्रान्किरत उचितान्स्वस्य सङ्गेन कुर्व-

न्यायाः प्रायो भवति महतां संगतेः पापहानिः ॥ ५ ॥

खाङ्गामोदप्रसरविजिताशेषपुष्पद्रुमाणां

नानाभूषद्युतिचयहतप्रान्तनागीमणीनाम् ।

स्वर्नारीणां सुरतमभितः कुर्वतीनां स्वभर्त्रा

स्वेदाम्भस्त्वं वनभुवि हरन्सौख्यहेतुः प्रभूयाः ॥ ६ ॥

मिल्लयाः शीर्षे भ्रमरसदृशे स्थापितां स्वस्य पत्या

तीरे नद्याः पवन रमता पुष्पमालां कुटानाम् ।

तां निर्गन्धां बहुसमयतः संप्रजानन्द्वितीयं

दूरं नीत्वा नवसुममरं स्थापयन्त्याहि वृक्षान् ॥ ७ ॥

वेगाद्याताः पथि तव परार्थान्विधातुः प्रकृत्या

ये संरोधं प्रतततनवः कुर्वते गण्डशैलाः ।

तांस्त्वं सर्वानभिनवबलैः पातयेः स्तब्धवृत्ती-

न्केषां स्थानं भवति पुरतः स्थायिनां सद्बलानाम् ॥ ८ ॥

संतापेऽस्मिन्प्रबलतरणेः संज्वलद्बह्विकल्पे

छायाक्षेत्रं तव सुदिशतो वार्मुचो नैव नाशः ।

चेत्तत्कारी निजबलवशात्तर्हि ते ताप उच्चै-

र्वीर्यं तस्माच्चतुरमतिना नैव सर्वत्र योज्यम् ॥ ९ ॥

व्यादायास्यं कथमपि पुरो भक्षितुं त्वां स्वपन्त्यो

निर्यद्भालाहललवगणा दीर्घपृष्ठा गरिष्ठाः ।

तांस्त्वं हन्तुं निजसस्मलं वह्निमग्रे प्रकुर्या-

स्तेषां भीतिर्न भवति यतो भेदजेया द्विषन्तः ॥ १० ॥

मार्गे श्रान्तः कथमपि तदा वाहनं चातिशोभं

सारङ्गं त्वं क्रमितगगनं शृङ्गभिन्नाम्बुवाहम् ।

आरुह्याग्रे सुखदमतुलं वेगतः संप्रगच्छेः

पादैर्गन्तुं न भवति सतां दूरमार्गो हि शक्यः ॥ ११ ॥

स्त्रीभिः शीर्षे मधुमदकृतां संधृतां पुष्पकाना-

मालिसानां वपुषि सरसैः केसरैश्चन्दनानाम् ।

संक्षिप्तानां श्रुतिपुटयुगे मूल्यकस्तूरिकाणां

गृह्णन्ान्धं बहुमधुरिमक्रान्तगेहान्तराणाम् ॥ १२ ॥

पुत्रः सीतां दशमुखहृतां तावको दूरनाथां

तत्संदेशैर्ज्ञापितकुशलैर्जीवयामास वेगात् ।

तर्त्कि चित्रं त्वकमिह पदे संस्थितस्तां च पैत्र्ये

प्रायः कार्ये लघुजनकृतं नाधिके चित्रकारि ॥ १३ ॥

रात्रौ स्त्रीणां सुरतसमये प्रेक्षितुं खेचराणां

नभ्रं चाङ्गं पवन सततं नेत्रदत्तानुरागम् ।

हर्म्यान्तःस्थान्प्रहततमसो दीपकान्मा विहन्याः

प्रायः सन्तः सकलसमये रङ्गभङ्गे न शूराः ॥ १४ ॥

नीरं नद्या उपकृतिकरं शोषयन्नान्धवत्या-

स्तत्कंजानां परमिह भुवां यादसां च प्रहन्ता ।

तस्माद्रक्षञ्जलमविकलं येन ते धर्मराशिः

कार्ये कार्ये परमविदुषा हिंसयैवात्र लोके ॥ १५ ॥

गच्छन्तीनां निशि पतिगृहं येऽन्धकारं सृजन्ति

तास्त्वं स्त्रीणां स्थगितनयनं छादयित्वाञ्जताराः ।

दूरीकुर्या विरहिविषदानम्बुवाहान्स्वशक्त्या

प्रायः सन्तः शिशुतरुणिषु ह्यार्द्रचित्ता भवन्ति ॥ १६ ॥

तस्याः शुम्भत्तटभवनगस्थायिहंसांगतापं

मन्दं यांस्त्वं बहुगिरिवशात्संनिवार्यास्मदिष्टः ।

तत्पक्षैश्च द्विगुणितवपुश्चालितैश्चामरामै-

र्भूयाः सन्तो न हि परकृतं चोपकारं सहन्ते ॥ १७ ॥

वधो विद्याधरकुलभवाः संनिसर्गैकरूपा

यासां साम्बं ललिततनवो यान्ति नो नाककन्याः ।

तास्त्वं पश्यन्स्थिरतरगतिर्मां स भूर्मित्र मार्गे

धीराः ख्यातास्त इह भुवने येऽन्तराये न मन्दाः ॥ १८ ॥

श्रीष्मातापैर्ग्लपितवपुषामर्थिनां चातकाना-

मुच्चास्यानां कृषिकरनृणां संददानोऽम्बु मेघः ।

याता मार्गे प्रबलबलिना नैव हन्यस्त्वयासौ

प्रायो रक्षाः परहितकरादायिनो दत्तसाराः ॥ १९ ॥

नीला अद्रौ बहुफलधृतो मानवानामगम्या

दानाङ्गीताः सहजकृपणा ये नगा मुक्तमार्गाः ।

तांस्त्वं धुत्वा हिततनुधृतस्तत्फलैरेणवर्गा-

न्कुर्वेस्तृप्तान्पवनपदवीं योषकेष्वग्रगण्याम् ॥ २० ॥

प्राणानां तत्तरुणिविरहे कुर्वतां निर्गमं द्रा-

ग्दक्षेहं तान्पुनरिति तनावाशयास्थानकं च ।

मोहादित्थं पवन गमनं ह्यागमं च प्रयातां

रक्षा कार्या विततकरुणां कुर्वतात्र त्वयालम् ॥ २१ ॥

गच्छन्द्रष्टा करिणमतुल देवराजस्य मार्गे

साधोः सारं चरणयुगलं वन्दितुं वागतस्य ।

शुण्डाघातैर्गिरितटनगान्पातयन्तं प्रचण्डै-

र्भूमौ शश्वन्निजतनुभरात्पीडयन्तं फणीशम् ॥ २२ ॥

त्वं गङ्गाया जललवकणैस्तत्तटावार्तिपुष्पै-

र्मुक्कारूपैः समदमधुपोद्भूतझङ्कारसारैः ।

भूत्वा शीतः परिमलत्तनुस्तन्नगैश्चात्तवेगो

हन्या ध्याने निहतमनसां योगिनां बुद्ध्यतायम् ॥ २३ ॥

शाटी भूमेर्विपिनवसतेर्योगिनः किं जटा वा

किं निर्मोको धरणफणिनश्चागतस्यात्र लोके ।

किं निःश्रेणिः शिखरपदवीं गन्तुकामस्य चाद्रे-
 रङ्गां दृष्ट्वा सुतटनटतो भाविनी तेऽत्र शङ्का ॥ २४ ॥
 भूयो द्रष्टा जगदधिपतेरालयं तीर्थकर्तु-
 स्तीक्ष्णैः शृङ्गैर्हतघनपतद्धारिसंसिक्तदेहम् ।
 नृत्यच्छका तनुकरकजोद्भूतरेणुभ्रमौघं
 प्रान्तोद्यानावनिभवखगध्वानदत्तप्ररावम् ॥ २५ ॥
 भीमाटव्याममरवनितास्पर्धिरूपाभिमाना
 वेणीबन्धप्रथितकुसुमा भूर्जपत्रापवस्त्राः ।
 गुञ्जायुक्तनृणमणिगला यत्र भिल्लादिनार्य-
 स्तास्त्वं पश्येर्यदि हि भवतो दृष्टिसृष्टिश्च देवान् ॥ २६ ॥
 गच्छेर्वन्दंस्त्वमपि शमिनः संजयं तस्य साधोः
 पादौ नन्तुं निजगृहगणैः खेचरैरापतद्भिः ।
 सिद्धौ यत्र बलनजटिनः साधयामास पुत्रो
 ज्वालामाली खगगणनतामर्ककीर्तिर्महौजाः ॥ २७ ॥
 तत्संदृष्टेर्भवतु भवतो विघ्नराशेः प्रहाणिः
 सद्यश्चोग्रायुधगणकराः शत्रवो यान्तु नाशम् ।
 भूयाद्भूयः प्रतिपदमलं मङ्गलं मञ्जुलं च
 प्राप्तोदन्तः पुनरिह मया सौख्यदः संगमस्ते ॥ २८ ॥
 दुःखानि त्वं समगतवधोर्मित्र जानासि सम्य-
 ग्विश्वप्राणः श्रिततनुमतां वृद्धकारुण्यभावः ।
 तस्मात्तेऽहं पदमुपगतः सर्वलोकानपेक्षः
 कृत्यं ते यद्भवति सदयं तत्त्वयापादनीयम् ॥ २९ ॥
 सद्यः कार्यं कृतमिह नृणां दत्तमाहादकारि
 तस्माच्छीघ्रं पवन मनसः साधयेष्टं प्रगम्य ।
 त्वत्तः कार्यं न भवति पुनर्नेति चित्तप्रतीतिः
 कालं नीत्वा विहितमिह तन्नैव चित्तं धिनोति ॥ ३० ॥

आन्तो गच्छन्निजविधिवशात्संपतज्जीर्णकूपे

तृष्यां दोषणा धरति पथिकस्तं च सालं न पातुम् ।

तद्दुःखार्ता निजतनुमलं प्रक्षिपेत्तेन साकं

तर्हि त्वं किं जगति विदितो मेऽत्र कार्यं न कुर्याः ॥ ३१ ॥

नार्यो बह्व्यः सुकुलजनुषः सन्ति मे मित्र गेहे

सैकैव स्त्री निजवरगुणैश्चर्करीति प्रशोभाम् ।

नानादिक्को रविरपि तरां न प्रभात्यम्बरेऽस्मि-

न्पूर्वा काष्ठासुदयमतुलं संददानां विहाय ॥ ३२ ॥

नार्यस्तारामनु च भुवने भाग्यसौभाग्यवत्यो

नार्यस्तारामनु च भुवने शीलसंपन्निवासाः ।

नार्यस्तारामनु च भुवने भर्तृभक्त्येकरागा

नार्यस्तारामनु च भुवने दीनदानप्रदात्र्यः ॥ ३३ ॥

साक्षाद्भोगस्तव शुभतनोः पापतश्चातिदूरं

तर्हि स्वप्ने भवतु स पुनः सोऽपि मे सौख्यहेतुः ।

क्षीराभावे क्षुधितवपुषा तक्रकं किं न पेयं

प्राप्तिर्भद्रं कथमपि चिरान्नैव मूलप्रहाणिः ॥ ३४ ॥

संस्मर्तुर्मे सुरतसमये पादयोस्ते नटन्तं

सन्मङ्गिरैः श्रिततनुदवं लीलया नीलकण्ठम् ।

त्तत्पक्षैर्वा तनुसुखकरं स्वेदबिन्दुप्रमार्जं

कान्ते रात्रौ कथमपि चिरान्नेत्रयोर्नैव निद्रा ॥ ३५ ॥

गत्यास्ते वा स्मरणमसकृद्विप्रयोगे गजेन्द्रो

गच्छन्वेण्याः प्रविपुलवने कारयेश्चोत्फणो हि ।

चित्तं कान्ते प्रततमदनं केवलं नो दुनोति

वैसाः कञ्जोऽवधृतसुकलेश्चक्षुषोः संमुखोऽस्य ॥ ३६ ॥

गौरै कण्ठे विजितजलजे तद्वियोगस्य भीत्या

क्षिप्तो हारोऽसुरसुरमतो विचयाप्तो मया न ।

कुर्वे किंवा विधिविलसिताच्चाधुना दुर्निवारा-

दृक्षाः शैलाः परमसरितो ह्यन्तरे संगता मे ॥ ३७ ॥

पादौ दृष्ट्वा वनभुवि तवानन्ददौ प्रेमबन्धा-

दात्मानं स्वप्रणतमभितो यावदीहे प्रकर्तुम् ।

तावत्पुष्पैस्तरुकपिगतेः संच्युतैश्छादितौ तौ

पापं तस्मिन्नपि न सहते संगमं सौख्यहेतुम् ॥ ३८

कृत्वा भूषां तव न च तनौ लोकयन्रूपमुच्चै-

र्लोकैऽत्यन्तं नयनरुचिरं लोकदृष्टिप्रदोषम् ।

हन्तुं स्वच्छे कनकसदृशे कज्जलं तत्कपोले

सद्यो दोषाकृतमिह मया संस्मरामि त्रिसंध्यम् ॥ ३९ ॥

हस्ताङ्गी ते वरमुखि सुखं नालकेलयौ वनेजं

वक्षोजौ वा कटितटमलं श्यामकेशाः शिरस्याः ।

चक्रौ सिंहं फणिरिपुकुलं निर्जयन्ति स्म येशा(?)-

स्तेषां स्मर्तुर्मम च विरहे रात्रयो वर्षकल्पाः ॥ ४० ॥

घोरारण्यं विपुलनगरं कन्दरा स्वर्णगेहं

शय्या पौष्पी पृथुतरशिला व्यालरत्नानि दीपाः ।

पर्णाधो वा विमलमशनं त्वक्तरोर्देववासो

जानीथास्त्वं कमलनयनादर्शने भो ममापि ॥ ४१ ॥

अस्यां पुर्यां मुरजजनिताः कर्णरम्या निनादाः

प्रोत्सङ्गेहाः कनकघटिताः सूध्वजोत्तम्भिकुम्भाः ।

सा मेऽत्यन्तं सजलपरिखां तां विना दुःखबीजं

किं वारण्यं विविधविषमा भीतिदा यत्र भावाः ॥ ४२ ॥

मा देयास्त्वं जगति सरितां देहिनां जन्म मार्त्यं

देयास्त्वं चेत्कथमपि पुनस्तर्हि मा संप्रयोगम् ।

दत्त्वा तं भो प्रदयनिलयं मा विधेया वियोगं

भूयो भूयस्तव पदपुरश्चेदमभ्यर्शयामि ॥ ४३ ॥

जाने प्राणान्पवनकलितान्मामकांस्तद्वियोगे
 याता नो चेत्कनकनृपतेश्चन्द्रकान्तेरिवाशु ।
 धिक्ताःभूयः स्वजनहरणे ये प्रयान्त्युत्तराशं
 सत्सौख्यानां मनसि सततं चिन्तितानां हि मिथ्या ॥ ४४ ॥
 विद्या निद्या परमविदुषां जीवनं मेघमाला
 वृक्षालीनां कृषिरथ नृणां वारिधिर्यादसां च ।
 भृत्यौघानामतुलनृपतिर्ब्रह्मिणां भूरि वित्तं
 सूर्योऽब्जानां जगति धनदश्चार्थिनां सा तथा मे ॥ ४५ ॥
 तच्चिन्तातः सकलविषये शून्यमासीन्मनो मे
 तस्माज्जाने न हितमहितं किं प्रकुर्वे ह्युपायम् ।
 नो वा बुद्धिः प्रसरति परा किं प्रजल्पामि वाचं
 प्रेष्यं पत्रं मम कथमथो संप्रभाषे ह्यभिज्ञाम् ॥ ४६ ॥
 महुःखात्सा श्रुतिमुपगता दुःखिनी संभवित्री
 तस्माद्वाचं न हि तव यथा वर्तते मे कमुच्चैः ।
 किं तत्सत्यं निजमतजनो दुःखमाप्नोति येन
 तत्सत्यन्तो भवति हि मतो देहिनामिष्टसौख्यम् ॥ ४७ ॥
 दानं साधौ जिनचरणयोरेकचित्ता प्रपूजा
 उग्रं किञ्चित्परमविधिना संतपश्चेदकारि ।
 तत्सामर्थ्याद्विहितविभवान्प्राणसंज्राणहेतो-
 र्धर्मात्ते वा भवतु सुखदो योषितः संप्रदर्शः ॥ ४८ ॥
 दैवाल्लब्धो वसति न सखे रत्नवर्गो हि रङ्गे
 नानामुक्ताकलितमतुलं दाम कण्ठे कपीनाम् ।
 वाचोयुक्तिः शठजनमुखे सज्जने प्रेमहस्ते
 नारी चैषा सुकृतवसतिर्यातपुण्याङ्कुरस्य ॥ ४९ ॥
 वासाटव्याः समदरिपुणा नो हृतानेन चित्ता-
 द्वेदस्तस्मान्न हि हृदि परस्तोषवृत्तिः कथंचित् ।

तां त्वं पूर्णौ कुरु निजबलैः पापविद्याधरेशं
हत्वा युद्धे प्रबलबलिनो नो सहन्ते पराकम् ॥ ५० ॥

पात्रे दानाद्भवति विपदः संप्रहानिश्च केषां
केषां चोभ्राद्गुरुमुखकृतासद्गताद्वाञ्छितासिः ।
इष्टाद्देवाद्भवति भुवने शत्रुनाशश्च केषां
भूयादेतत्रितयमचिरादेकतस्त्वत्सुमित्रात् ॥ ५१ ॥

सा मे सेना मदनविजये सारसर्वाङ्गयुक्ता
सा मे मित्रं परमहितकृत्सर्वलोकेऽप्यनूनम् ।
सा मे भूषातनुरुचिकरा सा च केल्यास्तडागः
संतापानां सहजहरणात्सा च दृष्टिः प्रवृत्तेः ॥ ५२ ॥

सा निःश्रोणिः परपदगतौ सार्गला दुःखरोधा-
त्सा मे मन्त्रो नगरवनितादृष्टिदोषं प्रहन्तुम् ।
सा मे वल्लिर्विपुलफलदा सा सरित्रब्धिनाशा-
त्सा मे लक्ष्मीर्विविधविभवानन्दसंसाधनाच्च ॥ ५३ ॥

चन्द्रश्चायं दहति विरहे योषितोऽङ्गं क्षपायां
त्वद्यानं तत्प्रकृतिपुरुषस्तेन संबोधयाञ्जम् ।
संसारे भो मम विरचितः केवलं नैव दुःखं
सर्वेषां स्याः कृततनुमतां चक्रनेमिक्रमेण ॥ ५४ ॥

चन्द्रश्चैको न दहति परं दुःखदस्ते मृगोऽपि
नीचाः प्रायो विषमगतयो मानिताः सज्जनैश्च ।
नाहं चैको रघुपतिरपि श्रीशनाथोऽपि नेमिः
के केऽनेन प्रवरमनुजाः कष्टमार्गी न नीताः ॥ ५५ ॥

गोपः कामं जनयति शठो लोकसंतापहेतो-
र्धीमानीशो जगदुपकृतौ तं प्रहन्ति स्म मुक्त्वा ।
चन्द्रं चैषा परविकलता कुत्र तस्य प्रजाता
प्रायः कार्ये क्वचिदपि पुनर्योगिनोऽपि प्रमोहाः ॥ ५६ ॥

कंसो ध्वस्तो मधुरपि हतो मारितो मल्लवर्गः

किं तैलैके विहितमशुभं घातिता विष्णुनामी ।

नैतद्युक्तं कृतमिह पुरा तत्सुलोका हितेषु

कामे चन्द्रे सरसविपिने कोकिले सद्ब्रसन्ते ॥ ५७ ॥

भार्या दूरं मधुरपि न वा चाक्षुषो नैव रम्यं

दृश्यं गेहं न भवति वने सर्वशस्या च सस्या ।

एकः पापो दहति शशभृन्मे तनुं नेत्रगम्यः

कृष्णौ पक्षौ यदि च भवतो भाग्यतो नास्य दृष्टिः ॥ ५८ ॥

क्षीरं नीरं पिबति जलधेः पङ्कमश्नाति भूमे-

नीनाग्राहान्मसति कठिनान्वाडवाग्निः स्वशक्त्या ।

एकं चन्द्रं किमिति सरसं देहपित्तापहारं

दुष्टात्मानं भुवि विरहिणो नैव तं जन्मशत्रुम् ॥ ५९ ॥

लब्धं चन्द्रं वदनकुहरे दैवतो राहुरेष

कस्मान्मुञ्चेज्जठरपिठरे नास्ति किञ्चित्प्रबोधः ।

चेद्वा मुञ्चेत्कथमिह पुनः शंभुना स्थाप्यते के

निस्वापो यः सृजति विपदं किं न लब्धप्रविष्टः ॥ ६० ॥

तावच्चन्द्रो भ्रमतु गगने दीनवक्रा वियोगं

ब्रुचैः स्वैरं लपतु परभृद्वावदस्या न गीतिः ।

तावच्छोभा भवतु कमले नेत्रयोः कज्जलं नो

युष्मद्भाग्यादिह परमभूतद्धृतिः खेचरेण ॥ ६१ ॥

तावत्तेजस्तपतु तपनेऽस्या न शीर्षे स्वचक्रं

शेषे कान्तिर्वसतु विमला वेणिबन्धो न यावत् ।

जिष्णोश्चायं चरतु गगने सा न कौसुम्भवासा-

स्तेषां भाग्यैरिह परमभूद्विप्रयोगो मया सा ॥ ६२ ॥

तद्वक्त्रं चेज्जयति शशिनं तत्पुरः किं च कञ्जं

वेणीनागं हरगलधृतं तद्विषः किं च पिच्छम् ।

बाणान्नेत्रे मदननृपतेः खञ्जनः किं च खेट

ओष्ठावब्धे रमणमभितो विद्रुमं किं च बिम्बा ॥ ६३ ॥

भृङ्गः पुष्पं जलधरजलं चातको गां प्रवत्सः

आम्रं पकं पिक इव वने राजहंसस्तडागम् ।

चक्रश्चर्की तरुकिसलयं नागराजस्तटिन्या-

स्तद्रत्नान्ताकलितकमला चिन्तयेद्यत्र शून्यः ॥ ६४ ॥

पुण्ये लक्ष्मीधनविकलतां पापपाके निदानं

संयोगेऽस्या इह न हि परं संप्रपश्यामि लिङ्गम् ।

मुक्त्वा त्वां भो जगति बहुनो किं प्रवच्मि प्रवाक्यं

कार्यो यत्नो भवति कियता येन तस्याश्च योगः ॥ ६५ ॥

दानं नो मे सकलजनतारोरदावापहारि

तीत्रं नो वा करणदमनं सत्तपोऽपि प्रसिद्धिम् ।

शुद्धा नो मे परमकरुणा यत्प्रभावाच्च तस्या

योगासारः पवन सुखदस्त्वां विनेति प्रजाने ॥ ६६ ॥

भाग्यं लक्ष्म्याः सकलशशिनः सत्कलां श्रीजिनेशा-

त्क्षान्तिं कीर्तिं मदनजनकाद्ब्रह्मणो भारतीं च ।

शीलं साधोः परमकरुणां ध्यानिनः कर्म पुंसां

संप्रार्थ्यालं नयनदयितं तच्छरीरं व्यधायि ॥ ६७ ॥

केषां श्लाघ्या विभवसहिता भारती वाथ लक्ष्मी-

र्वन्द्या गङ्गा जलधिजलगा गौः प्रमान्या हि केषाम् ।

दुर्गा ध्येया हरतनुगता शक्तिकानां च शक्ति-

स्तुल्या वन्द्या मम विरहिणः सैव मान्या प्रचिन्त्या ॥ ६८ ॥

अन्यस्त्रीणां हृदयहरणे वर्धितात्माभिमानः

कस्तारायामसनिखगयो मुक्तलज्जो वराकः ।

भूमेरूर्ध्वान्तरमधिवसन्भूधरस्यापि काकः

किं वा जायात्सुरगिरिशिरः क्षुद्रजीवाद्यगम्यम् ॥ ६९ ॥

शकीश्चक्री धरणफणिभृन्नैव भङ्गं समर्थ-

स्तस्याः शीलं किमिह स्वगराण्मेऽपरं मोहशङ्का ।

त्वं तच्छङ्कामपनय बलात्संनिधिं संप्रगम्य

प्रायो दृष्टं भवति सकलं वस्तुमात्रं प्रमाणम् ॥ ७० ॥

आश्वास्यैवं कथितवचनैस्तच्छुचं संप्रहृत्य

पश्चाद्भ्रतुवामरपुरपतिं वाचमित्थं हि जल्पन् ।

किं चाज्ञातं विहितमधुना कोऽपदे तेऽनुरागः

प्रायो लोको भवति विकलः प्राक्च मृत्योरचिन्त्यात् ॥ ७१ ॥

गर्जत्यब्धे विलसति सदा चक्रचापेऽतिदीर्घे

बाणीं मुञ्चत्यथ कलगिरा कोकिलानां समूहे ।

शीतोद्गारे प्रसरति वने मार्गपक्षिब्रजे च

त्यक्तुं को वा प्रभुरिह हृदो वस्तुतो वामनेत्राम् ॥ ७२ ॥

उष्णान्वातान्क्षिपति दुरसा संहरत्यम्बुचक्र-

मन्तस्तापं जनयति परं बाधयत्यम्बुचारात् ।

ग्रीष्मस्यालं तपति तपने धारयत्यम्बुतृष्णां

तां योगीवानिशमजपदं चिन्तयामि त्रिकालम् ॥ ७३ ॥

नो वा हन्ति द्विरदमतुले शीतकाले मृगेन्द्रो

नो वा दूर्वा चरति समजोऽप्यत्र क्षुद्रः पशूनाम् ।

यत्र प्रातर्न पतति रुचः संनिधानेऽपि बहे-

र्विप्रस्तस्मिन्मम मनसिजस्तां विना बाधतेऽङ्गम् ॥ ७४ ॥

गत्या हंसीं कुवलयदलं चक्षुषा निर्जयन्त्याः

शुभ्रत्स्वर्णद्युतिचयतनोस्तर्जितानन्तलक्ष्म्याः ।

भो ताराया विषमविरहे वैरिणां बाणतुल्ये

मृत्योर्गेहं यदि नहि गतः सप्तवन्मेऽमरत्वम् ॥ ७५ ॥

विश्वं कुर्वन्विधिरथ वरं चन्द्रमध्ये गृहीत्वा

चक्रे तारामुखसरसिञ्जं तेन छिद्राण्यमूवन् ।

तत्र व्योमावनिजनगणैर्दृश्यते चापरस्थं
 भूमेश्छाया न मृगशशकौ नापि देहस्वभावः ॥ ७६ ॥
 लोके बह्वेर्विरहदहनं संप्रजाने गरिष्ठं
 कस्मात्प्रश्ने कृत इह जनस्तद्विशेषं ब्रवीमि ।
 एकश्छेद्यो विपुलसलिलैर्मन्नवर्णैश्च कैश्चि-
 दन्यः पापो विहितविधिरप्यत्र वर्षिष्णुभावः ॥ ७७ ॥
 तेजोराशिं जगति दहनस्ते सखा मेऽतिदूरं
 नार्यां प्रेक्षानयति यदि नो किंनिमित्तं हि तेजः ।
 प्राप्तं द्रव्यं परजनकृते नो भवेदुन्मुखं य-
 तस्यावश्यं किमिह महतां सर्वथा चात्मतापम् ॥ ७८ ॥
 यस्या दृष्टेर्भवति विमदः शत्रुवर्गोऽभिमानी
 वक्रः पन्थाः सततसरलो वारिधिः स्वल्पकूपा ।
 खड्गो माला स्तभति करिराट् दस्युसंघो हि सार्ध-
 स्तां तन्मुद्रां मम करगतां तत्कराब्जे धरस्व ॥ ७९ ॥
 उष्णोच्छ्वासैः शुषितवदनां शीलरक्षार्तचित्तां
 त्यक्तस्नानामसितवसनां नेत्रयुक्ताश्रुपातैः ।
 त्वं तां दूनां स्वगपरिचितेर्मद्वपुः क्षेमवाचा
 संतोष्यारं व्यपगतशुचं सर्वथा संप्रकुर्याः ॥ ८० ॥
 सर्तव्योऽहं पथि च सरता येन मे भद्रमुच्चै-
 नैवाहं त्वां कथमिति पुनः संप्रयुङ्क्तेऽस्तमित्रे ।
 स्थाने चित्ते भवति भविनां संस्मृतिश्चित्तवृत्ति-
 स्तच्चित्तं मे चलितचपलं किं स्मरामि त्वयैव ॥ ८१ ॥
 दूर्वाटव्यां भवतु कुशलं सर्वदा चाशिषा मे
 वेगादस्मिन्विजनविपिने तेऽस्तु मे पुण्ययोगः ।
 कारं कारं रिपुमदहृतिं साधनीयं स्वकार्यं
 किं वाच्यन्ते बहुबलवतो ज्ञातसर्वाङ्गवृत्तेः ॥ ८२ ॥

दीनं श्रुत्वा नृपतिवचनं संचचालातिवेगा-
 त्पश्यन्ग्रामान्वनगिरितटारामभूदेशभागान् ।
 दृष्ट्वा शत्रोश्चकितनयनः पत्तनं भूविशेषं
 प्रायो दृष्टं जगति भविनां विस्मयादेश्च हेतुः ॥ ८३ ॥
 दृष्ट्वा तारां प्रसुदितमनाः संजपन्ती जिनेशं
 धिक्कुर्वाणां स्वचरवनितां शीलरत्नप्रभाभिः ।
 विद्याधीशं स्मरशरवशं बन्धुवन्मानयन्ती
 चित्ते भूयो विरहविधुरं स्वं पतिं चिन्तयन्तीम् ॥ ८४ ॥
 दूतं मां श्रीविजयनृपतेश्चेतसा मानयस्व
 पत्या दत्तां निजकरकजे मुद्रिकां त्वं धरेमाम् ।
 जानीथा भो कतिपयदिनैर्निर्जितं खेचरेशं
 जेयः शक्रो यदि हि बलिनस्ते प्रभोः कोऽन्यलोकः ॥ ८५ ॥
 दीपे वह्नौ रविमणिकृते प्रोच्छलद्विस्फुलिङ्गे
 क्षेमं जीवं विषमविरहादुद्यतोऽरण्यमध्ये ।
 तावद्दैवादमितगतिना जानता ते हृतिं च
 प्रोक्तोदन्तं निखिलमचिराद्रक्षितः खेचरेण ॥ ८६ ॥
 तस्मात्क्षेमं शशिसुखि वने वर्तते स्वामिनस्ते
 योगो भावी गणितदिवसैर्नास्ति हेतुर्विलम्बे ।
 तस्माद्भक्तिं कुरु च सुभगे भूषयाङ्गं स्वकीयं
 न स्युर्दुःखे परमगुणिनः कातराः संप्रजा ते ॥ ८७ ॥
 अन्यां भार्यां सहज सुतनो क्रीडतो भूमिनाथा-
 ज्ञातः कोपो मनसि परमप्रीतितस्तेषु चित्ते ।
 तस्माज्ज्ञात्वा विमुखवदनां त्वां प्रसन्नां प्रकर्तुं
 नम्रो यावद्भवति चरणे संहतः स त्वया के ॥ ८८ ॥
 पादाघातं कुसुमसदृशं मानयित्वा महीशः
 कृत्वा तेऽग्रे शपथमतुलं चान्यगेहं प्रयातुम् ।

भूयो भूयस्तव पदकजे किं न लभ्योऽत्र पातः

स्वार्थं कर्तुं चतुरमनुजा मन्यते नापमानम् ॥ ८९ ॥

अन्तर्गूढं वचनमतुलं वायुतः संनिशम्य

स्वीयां स्मृत्वा कृतचविकृतिं गद्गदामश्रुपातम् ।

नीचेऽवज्ञां सृजति गुणिनश्चेत्प्रपीडां कदाचि-

त्किं वा पूज्ये प्रणयिनि जने सर्वतश्चोत्तमे च ॥ ९० ॥

स त्वद्दुःखादशनमतिशं नात्ति न स्नाति नैति

विद्यां नो संस्मरति कुलजां पैतृकं नापि चापम् ।

आदत्ते नो रुचिरवचनं वक्ति पश्येन्न मृत्युं

मृत्युं कर्तुं प्रभवति परं बन्धुभिर्वारितोऽपि ॥ ९१ ॥

गेहे तेऽसौ विरहघटिकां नैव सोढुं समर्थो

मासं किंवा परकरगतायास्तवातिप्रसक्ता ।

नीराहूरं स्थलमिह भुवो यादसां दुःखहेतुः

किं वा तत्र ह्यनलवशतो मुर्मुरा भासुराङ्गाः ॥ ९२ ॥

तारे नारी विषमविषयासक्तचित्तप्रचारः

किं तद्दुःखं जगति कथितं यन्न चाप्नोति जीवः ।

वाक्यं चेदं विशदमतुलं योगिनो यद्ब्रदन्ति

तत्ते भर्ता नयनविषयं मे कृतं भुञ्ज पाकम् ॥ ९३ ॥

तद्ब्रत्वं भो हृदयसरले मा स्म युमन्यरेथा(?)

दुःखेऽवश्यं तनुरपि तरां तानवं संप्रयाति ।

संपश्यंस्तत्तव च दयितः सोऽपि दीनाङ्गदीप्ति-

स्तस्मात्त्वं चेत्स्वपरसुखदा तर्हि मुञ्चात्मपीडाम् ॥ ९४ ॥

चित्ते तेऽसौ प्रवसति नृपस्तर्हि किं चर्करीषि

मिथ्याश्रूणां स्रपितवदनं संनिपातं ह्यसम्यक् ।

चेन्नास्तीशो हृदयवसतौ प्रेमभारः कुतस्ते

तस्याभावे किमिति सुभगे निर्निमित्तोऽत्र शोकः ॥ ९५ ॥

स्वस्थीकृत्वा तरुणितिलकं संययौ खेचरेशं
 न्यकुर्वन्तं चमरपवनैरात्मनो धर्ममार्गम् ।
 प्रत्यागच्छन्वननृपशिरोमौलिमाणिक्यभाभिः
 पादाब्जे स्वे मधुपरचनां संदधानं सभान्ते ॥ ९६ ॥
 नत्वावोचच्छृणु स्वगपते मामकीं सारवाचं
 तारां हत्वा कथमिह हृदि स्वास्थ्यमाप्नोति मूढ ।
 कुक्षौ कृत्वा विषमगरलं जीवितुं कोऽप्यधीश-
 स्तस्मात्त्याज्या परकुलवधूर्वाञ्छता स्वात्मभद्रम् ॥ ९७ ॥
 नो क्रीडातो न हि धनमदान्नापि चाज्ञानभावा-
 त्कामान्नो मे गजपतिगमाः सन्ति गोहे स्वर्चर्यः ।
 ज्ञातुं तेजोऽप्रमितमहसो भर्तुरस्यां च युद्धे
 तेनानीता प्रवसति भुजे तत्तदा यान्तु शीघ्रम् ॥ ९८ ॥
 श्रुत्वा चैतत्स्वगपजननी संनिवार्य स्वसूनुं
 युद्धं कर्तुं विधृतधनुषं सारपयचां च तस्मै ।
 साध्यासाध्यं निजमतिवशाद्ये प्रगम्य स्वकार्यं
 कुर्वन्तोऽमी क्वचिदपि जना नापमानं प्रयान्ति ॥ ९९ ॥
 तां लात्वा श्रीविजयनृपतेः संमुखं चागतस्य
 योद्धुं सैन्यैर्जितस्वगरिपोः श्रीप्रभाचन्द्रकीर्तेः ।
 सूर्यश्चक्रीशिवविरहिणे चक्रवाकाय दत्ता
 दुष्टो वायुर्न भवति धृतिः कस्य चेष्टं प्रकर्तुः ॥ १०० ॥
 पादौ नत्वा जगदुपवृतावर्धसामर्थ्यवन्तौ
 विघ्नध्वान्तप्रसरतरणेः शान्तिनाथस्य भक्त्या ।
 श्रोतुं चैतत्सदसि गुणिना वायुदूताभिधानं
 काव्यं चक्रे विगतवसनः स्वल्पधीर्वादिचन्द्रः ॥ १०१ ॥
 इति सूरिवादिचन्द्रकृतं पवनदूताभिधं काव्यं समाप्तम् ।

पण्डरीविह्वलाख्यकविविरचितो

दूतीकर्मप्रकाशः ।

गणेशं भारतीं नत्वा रसिकानन्दवृद्धये ।

पण्डरीविह्वलाख्येन दूतीकर्म प्रकाश्यते ॥

दूती पारंगमा दौत्यव्यापारे संनिवेदनम् ।
 विरहस्य च तस्यास्तु कर्म संघटनादिकम् ॥ १ ॥
 सखी विप्रश्रिका चेटी स्वयंदूती च शिल्पिनी ।
 विचित्रवचना गानवती धात्री कुमारिका ॥ २ ॥
 प्रासङ्गिनी मालिनी च स्वलिता प्रतिवेशिनी ।
 परचित्तविशेषज्ञा चेष्टासंकेतकोविदा ॥ ३ ॥
 रजकी सौचिकी वेषधारिणी मणिहारिणी ।
 कथिनी नापिकी चेति सैकविंशतिधा मता ॥ ४ ॥
 एताः साधारणा दूत्यो नायिकास्वखिलास्वपि ।
 तच्चरित्रमिति ज्ञातुं ब्रह्मणापि न शक्यते ॥ ५ ॥
 तथापि लौकिकश्रेष्ठरसिकानन्दकारणम् ।
 दूतीकर्मैकदेशेन लक्ष्मोदाहरणं ब्रुवे ॥ ६ ॥

सखी विश्वासविश्रामकारिणी पार्श्वचारिणी ।
 मण्डनोपालम्भशिक्षापरिहासादिका यथा ॥ १ ॥
 चक्रे चन्द्रमुखी प्रदीपकलिका धात्री धरामण्डले(?)
 तस्या दैववशाद्दशापि चरमा प्रायः समुन्मीलति ।
 तद्भ्रूमः शिरसा न तेन सहसा श्रीकृष्ण निक्षिप्यतां
 खेहस्तत्र यथा तथा न भवति त्रैलोक्यमन्धं तमः ॥

(इति सखी ।)

ज्योतिःसामुद्रिकाभिज्ञा मालिनी चेति भाषिणी ।
 तव योग्योऽपरः कामो भवेद्विप्रश्रिका यथा ॥ २ ॥

निर्माय स्वयमेव विस्मितमनाः सौन्दर्यसारेण यं
 स्वव्यापारपरिश्रमस्य कलशं वेधाः समारोपयन् ।
 कंदर्पं पुरुषाः स्त्रियोऽपि दधते दृष्टे च यस्मिन्सति
 द्रष्टव्यावधिरूपमाम्बुहि मतिं स्वस्त्यस्तु ते संततम् ॥

(इति विप्रश्निका ।)

संधानमधुरा चेटी स्वरतो गुप्तचारिणी ।
 छादयन्ती भोगचिह्नं तत्कार्यवचनैर्यथा ॥ ३ ॥
 नीरङ्गाधरता कथं तव वचः संजल्पतस्तत्पुरा
 किं अष्टालकपत्रकं तव पतेर्मानप्रणामान्मुहुः ।
 दीर्घोच्छ्वासतरः कथं द्रुततरादाधावतस्तेऽन्तिकं
 युक्तं चेति किमत्र तस्य वसनं विश्वासहेतोस्तव ॥

(इति चेटी ।)

ग्रावादिशकलक्षेपाद्भ्रुवचनच्छलभेदतः ।
 सूचयन्ती स्वयंदूती तत्कार्यवचनैर्यथा ॥ ४ ॥
 मध्याह्नेऽथ घने निदाघसमये तापो घनो वर्तते
 कुञ्जे शीतवटे सुशीतलतटे भो पान्थ विश्रामय ।
 एकाकी च भवाननं च तरुणी शून्या प्रपा विद्यते
 लज्जा मे गदितुं त्वमेव चतुरो जानासि कालोचितम् ॥

(इति स्वयंदूती ।)

तत्तद्रूपगतं भावं पटे रूपं प्रदर्श्य च ।
 विजानन्त्युभयोः ग्रीतिं चतुरा शिल्पिनी यथा ॥ ५ ॥
 सा त्वं मन्मथमञ्जरी स च युवा भृङ्गस्तवैवोचितः
 श्लथ्यं तद्भवतोः किमन्यदपरं किं त्वेतदाशास्महे ।
 भाग्यैर्गोभ्यसमागमेन युवयोर्मानुष्यमाणिक्ययोः
 श्रेयानस्तु विधेर्विचित्ररचनासंकल्पशिल्पश्रमः ॥

(इति शिल्पिनी ।)

सामभेदतिरस्कारश्लेषान्योक्तिभयादिभिः ।
 चतुरोपायसंपन्ना विचित्रवचना यथा ॥ ६ ॥

गङ्गाशेषमधुव्रताब्जधनुषां पङ्केरुहस्य श्रियं
 वेणीपोतककीरकोकिलकपोताधीशकोकार्जितम् ।
 हत्वा काञ्चनमेरुसिंहकरिणां लक्ष्मीं तथा तस्करि
 त्वं गच्छ प्रभुकृष्णदेवनिकरं संयान्ति यावन्न ते ॥

(इति विचित्रवचना ।)

मानविद्याच्छलेनेति गायन्ती तद्गुणश्रियम् ।
 तुलितौ विधिना साम्यं युवां गानवती यथा ॥ ७ ॥
 संसाराम्बुनिधौ तदेतदजनि स्त्रीपुंसरत्नद्वयं
 नारीणां भवती नृणां पुनरसौ सौभाग्यसीमा हरिः ।
 सा त्वं तस्य कुरङ्गशावनयने योग्यासि लक्ष्मीपते-
 रेतत्ते कथितं किमन्यदधुना यास्याम्यहं श्वस्तने ॥

(इति गानवती ।)

धनाभिलाषिणी मिथ्या पुत्रीति च्छलभाषिणी ।
 गुप्तशिक्षी विशेषज्ञा धात्री धूर्ताधिका यथा ॥ ८ ॥
 पुत्रि त्वत्पतिरद्य चत्वरतटे दृष्टो मया कूर्चवा-
 न्संतालाङ्गपलाण्डुपङ्कजकरः प्रायः पयोष्णीपशुः ।
 त्वं सौन्दर्यतरङ्गिणी च युवयोर्योगावयोगो वरं
 कामोऽन्योऽस्ति समर्पयामि सुभगे तस्मै चल त्वामहम् ॥

(इति धात्री ।)

कुमारी शुकवच्छिक्षावाक्यमन्योन्यसूचिका ।
 क्रीडापुत्तलिका लोभाद्राक्षेक्षुफलतो यथा ॥ ९ ॥
 दत्तेयं कमनीयपुत्तलितरा येन त्वया पश्य मे
 रे रे सुन्दरि सोऽपि तिष्ठति बहिस्त्वत्सौख्यमापृच्छति ।
 त्वं द्राक्षास्तवकं गृहाण सुमुखि त्वित्युत्तरं दीयतां
 मद्देहाङ्गणपृष्ठकण्टकितरोर्मूलेऽतिकष्टं निशि ॥

(इति कुमारिका ।)

प्रसङ्गाद्येन केनापि पत्नी वचनचातुरी ।

प्रेक्षता सा तदा प्रोक्ता तज्ज्ञैः प्रासङ्गिनी यथा ॥ १० ॥

भो वृद्ध क्व च गच्छसि प्रभुवर श्रीगोकुले नूतने
तत्र त्वं मम पत्रिका प्रियतरं संदेशमाश्रावय ।

यस्याः पङ्कजकुञ्जलस्तनयुगं चन्द्राननं सस्मितं
नेत्रापाङ्गवहिर्गतश्रुतितटं द्वारे कदम्बद्रुमः ॥

(इति प्रासङ्गिनी ।)

पुष्पशिल्पातिचातुर्यराजमालाधिपस्तव ।

कण्ठयोग्य इति श्लेषं गदन्ती मालिनी यथा ॥ ११ ॥

कण्ठालम्बितचम्पको बकुलवद्युथीभुजः पृष्ठभा-
ग्भल्लीपाण्डरबन्धकुन्दरचनावर्णस्वनामाङ्किता ।

सेवन्ती कजपारिजातकगुलालोरस्थलामण्डितः

सोऽयं पुष्पसुशिल्पकश्च किमये ज्ञातस्त्वया वल्लभः ॥

(इति मालिनी ।)

अष्टसंवानिका पश्चादुपालम्भनतत्परा ।

अथवा स्थीयते तूष्णीं सा दूती स्वलिता यथा ॥ १२ ॥

हे मुग्धे प्रिय मा व्रज, त्यज रुषं, वर्षानिशा वर्तते,

हा कष्टं कलकण्ठचातकगणा गर्जन्ति रोल्म्बकाः ।

तत्काले स्वयमागतः प्रियतमो द्वारान्तरात्तद्गृहं

सा दूती स्वलिता तदोषसि महोपालम्भमालम्भते ॥

(इति स्वलिता ।)

यदा कदा समायाता सूचयन्ती मुहुर्मुहुः ।

स्वगृहे गुप्तसंकेतं प्रतिवेशिनिका यथा ॥ १३ ॥

रे रे काञ्चनकञ्जकुञ्जलकुचे फुल्लारविन्दानने

रक्ताम्भोजदलभपाणिचरणे नीलोत्पलालोचने ।

नो जानासि तवाङ्गसङ्गिचरितं ज्ञातुं यदिच्छास्ति चे-
त्सायं क्लेशमुपाय्य भर्तृसदनादागच्छ होऽस्मद्बृहम् ॥

(इति प्रतिवेशिनी ।)

तत्तद्बदनचातुर्यभावं दर्शनमात्रतः ।

जानाति परचित्तस्य विशेषज्ञा तदा यथा ॥ १४ ॥

नाथेनाधरखण्डनं निशि कृतं ज्ञातुं न शक्ता मुदा

प्रातर्यातृषु मध्यगातिचतुरा भिक्षोः शिशोर्भोवनम् ।

ज्ञात्वा सान्तरलज्जितातिसहसा गच्छेति मुक्ताकणां-

स्तस्मै चार्पति कण्ठलग्नसगुणान्सा ते कथं यास्यति ॥

(इति परचित्तविशेषज्ञा ।)

फलपुष्पादिसंकेतं कथंचिदपि यत्कृतम् ।

तज्जानाति च या चेष्टासंकेतकोविदा यथा ॥ १५ ॥

कर्पूरं सितपर्णचूर्णसहितं सुश्वेतपूगीफलं

क्षिप्त्वा कञ्जकरण्डके सितहरिर्दूतीकरे न्यस्तवान् ।

सा लक्ष्मीं समुपेक्ष्य सस्मितमुखी तस्याः पुरं स्थापय-

न्पद्मान्तःसितपूर्वकं मृगमदं दत्त्वा पुनः प्रेषिता ॥

(इति चेष्टासंकेतकोविदा ।)

वदन्ती मधुरं मन्दं वसनादानदानतः ।

नूरत्नमद्य दृष्टं मे त्वद्योग्यो रजकी यथा ॥ १६ ॥

रे रे रे रजकि त्वयाद्य वसनं धौतं न किञ्चित्कथं

सत्यं स्वामिनि कारणं शृणु तथा वक्तुं न शक्तास्म्यहम् ।

यं दृष्ट्वा प्रमदा भवन्ति विमदाः सोऽस्मिन्पुरे वर्तते

त्वद्योग्यः कियती त्वहं युवतयः सर्वाश्च तन्मोहिताः ॥

(इति रजकी ।)

..... ।

.....सौचिकी यथा ॥ १७ ॥

.....
 |

 ||

(इति सौचिकी ।)

अन्योक्तिकैतवं वाक्यं संकेतमुभयोर्मुहुः ।
 जल्पन्ती बहुवेषज्ञा वेषधारिणिका यथा ॥ १८ ॥
 वेषः कस्य धृतस्त्वयाद्य सुभगे जन्मान्तरं त्वत्पते-
 स्त्वं जानासि कथं पुरातनगतिं जातिस्मरत्वं मम ।
 कुत्रास्ते स वद प्रयोगचतुरे त्वद्द्वारदेशोऽस्त्यसौ
 न ज्ञातः सहसा त्वयेति वचनादश्रूणि सा मुञ्चति ॥

(इति वेषधारिणी ।)

सुकाचवलयान्नारी करमूले प्रयोजिका ।
 तदा वदत्यन्यगुणं मणिहारिणिका यथा ॥ १९ ॥
 एकस्मिन्नगरे वरो नरपतिः कामः कलाकालवि-
 चारी तस्य कुरूपिणी विधिवशाद्भ्रमा त्वरन्मूर्धनि ।
 त्वं सौन्दर्यरतिः कदा च युवयोर्योगोऽस्ति चेत्संमतं
 धात्रा किं न पुरा स्मृतं सखि वद प्रायः पुराणो विधिः ।
 (इति मणिहारिणी ।)

तत्तद्गुणकथावाक्यभेदस्यान्योन्यसूचनात् ।
 उभयोः कथयन्तीति छद्मना कथिनी यथा ॥ २० ॥
 त्वं काहं कथिकासि मद्गतकथां जानासि जानामि ते
 पूर्वं दुर्मदनामकः पतिरभूत्तस्याङ्गना दुर्मतिः ।
 स्वेच्छाक्रीडनतत्परौ विधिवशान्नाशं गतौ तत्पुन-
 जर्तौ संप्रति दुर्मदेन च बहिस्त्वं स्मर्यते दुर्मतिः ॥
 (इति कथिनी ।)

नखोत्तारणतो लाक्षारङ्गतः पादरञ्जने ।

नापिकी तत्कथां श्रुत्वा जल्पत्यन्यकथां यथा ॥ २१ ॥

भो भोः पद्मिनि तेऽद्य वक्रकमलं म्लानं कथं वर्तते

दुःखं ते कथयामि किं मम सदा रात्रिचरो वल्लभः ।

हा हात्रास्ति सुबालभास्करसमस्त्वत्प्रेमयोग्यो वरो

यं दृष्ट्वा तव सुप्रसन्नवदनं तत्कालमाफुल्लति ॥

(इति नापिकी ।)

नरपतिचुरहानः फारुकीतीजसूनुः

कविमतिनलिनीनां भासते बालभानुः ।

ऋविवर कुरु दूतीकर्मवर्मप्रकाशं

त्विति गदति कृतं तत्पण्डरीविह्वलेन ॥

नायकानां सहायोऽत्र चतुर्धापि प्रसङ्गतः ।

पीठमर्दो विटश्चेदविदूषकाविति क्रमात् ॥ १ ॥

त एव नर्मसचिवा दूतकर्मविचक्षणाः ।

किं त्वन्तरपटाद्वाह्ये न प्रत्यक्षेऽपि बोधकाः ॥ २ ॥

देशकालकलाभाषा माधुर्यं च विदग्धता ।

प्रोत्साहने कुशलता यथोक्तकथनं तथा ।

निगूढमन्त्रतेत्याद्याः सहायानां गुणा मताः ॥ ३ ॥

पीठमर्दो महाविद्वान्कुपितस्त्रीप्रसादकृत् ।

कोऽयं कोपविधिः प्रयच्छ करुणागर्भं वचो जायतां

पीयूषद्रवदीर्घिकापरिमलैरामोदिनी मेदिनी ।

आस्तां वा स्पृहयाल्लोचनमिदं व्यावर्तयन्ती मुहु-

र्यस्यै कुप्यसि तस्य सुन्दरि तपोवृन्दाय वन्दामहे ॥

(इति पीठमर्दः ।)

कामतत्रकलावेदी भवेद्विटवरो यथा ॥ ४ ॥

आयातः कुमुदेश्वरो विजयते सर्वेश्वरो मारुतो
भृङ्गः स्फूर्जति भैरवो न निकटं प्राणेश्वरो मुञ्चति ।
एते सिद्धरसाः प्रसूनविशिखो वैद्योऽनवद्योत्सवो
मानव्याधिरसौ कृशोदरि कथं त्वचेतसि स्थास्यति ॥

(इति विटः ।)

संधानप्रचुरश्चेटः कलहंसादिको यथा ।

सा चन्द्रसुन्दरमुखी स च नन्दसूनु-
दैवान्निकुञ्जभवनं समुपाजगाम ।
अत्रान्तरे सहचरस्तरुणौ कठोरे
पानीयपानकपटेन सरः प्रतस्थे ॥

(इति चेटः ।)

विदूषको हास्यकारी विकृताङ्गादिभिर्यथा ॥ ५ ॥

आनीय नीरजमुखीं शयनोपकण्ठ-
मुत्कण्ठितोऽसि कुचकञ्चुकिमोचनाय ।
अत्रान्तरे मुहुरकारि विदूषकेण
प्रातस्तनस्तरुणकुक्कुटकण्ठनादः ॥

(इति विदूषकः ।)

कचचिबुककुचाग्रे पाणिषु व्यापृतेषु
प्रथमजलधिपुत्रीसंगमेऽनङ्गभूमौ ।
अथितनिविडनीविग्रन्थिनिर्मुक्तिहेतो-
श्चतुरतरविलासः शार्ङ्गिणो वः पुनातु ॥

इति श्रीकार्णाटकजातीयद्वितीकर्मप्रकाशः ।

श्रीधनदराजकविविरचितं
शतकत्रयम् ।

शृङ्गारधनदामिधानं प्रथमं शतकम् ।

सिद्धार्था कनकाक्षरेण कलिता यस्य प्रशस्तिः स्वयं

देवी शैलसुता महेशरजतप्रस्फारपट्टेऽभवत् ।

लक्ष्मीर्वा मुरवैरितन्मरकतप्रासादवक्षःस्थिरा

दाम्पत्यं रतिकामयोस्तदवतादानन्दजीवास्पदम् ॥ १ ॥

मेरुर्मानितया धनैर्धनपतिर्वाचा च वाचस्पति-

भोगिनापि पुरंदरः शुचितया दानेन चिन्तामणिः ।

गाम्भीर्येण महोदधिः करुणया कोऽपीह तीर्थकरः

श्रीमालो धनदः कृती वितनुते शृङ्गारपूर्वं शतम् ॥ २ ॥

जात्या दोषपराङ्मुखाः परगुणप्रीत्या कृतिं सज्जनाः

पश्यन्तु प्रतिवासरं निजधिया संपादयन्तो रसान् ।

यज्जानन्ति वदन्तु तत्खलु खला नाभ्यर्थना तेषु य-

द्भूकैस्तावदनादृते दिनमणौ प्राप्तोऽर्थलाभः क्रियान् ॥ ३ ॥

आरब्धा शतकत्रयी पृथगिह प्रायः स्थितिर्मादृशां

शान्ते वर्त्मनि कर्मणां नयविदां तोषो भवेज्जातुचित् ।

शृङ्गारः प्रथमं तथा रसवतां हेतुः प्रवृत्तौ यतो

बालानां कटुकौषधप्रणयने देयः पुरस्ताद्बुडः ॥ ४ ॥

माधुर्यं सितमीक्षितं चपलता यूनोः कथासंभ्रमो

व्याजेन श्रुतिमुक्तिमालिवचने स्वाभाविको वक्रिमा ।

आलस्यं गतिचातुरीं मनसिजो रत्या समं खेलनीं

बालायाः करतालिकामुपगतं सख्योरिदानीं मनः ॥ ५ ॥

१. इदं शतकत्रयमनेन कविवरेण वैक्रमे १४९० (A. D. 1434) संवत्सरे प्रणयनायीति 'वर्षे व्योमाङ्कवेदक्षितिपरिकलिते विक्रमाम्भोजबन्धोः' इति द्वितीयशतकसमाप्तिपद्यतोऽवबुध्यते. पुस्तकं चास्य ग्रन्थस्यास्माभिरेकमेव २७ पत्रात्मकमस्माकं सरस्वतीसदनत उपलब्धम्.

वक्षो वीक्षितमादरेण सहसा स्पृष्टो वलिप्रक्रम-

श्वेतश्चिन्तितमुत्सुकं जघनयोरापीनता तर्किता ।

तन्व्या लोचनलोलतापि कलिता प्राप्तेऽचिराद्यौवने

मुक्तोरःस्थलमावृतं सुवदनाकण्ठे स्थितं लज्जया ॥ ६ ॥

कन्दर्पश्चरतिश्च कुङ्कुममृदालेपेन मूषाद्वयं

कुर्वाते रससाधनाय विधिवत्कस्तूरिका मुद्रया ।

अन्तर्दर्पकबाणतापितयुवप्रेमोष्मभूयस्तया

निर्याता रसविन्दवो बहिरितो हारस्य मुक्ताच्छलात् ॥ ७ ॥

सेकं सेकमुरोजहेमकलशियुग्मेन नाभीहृदा-

ह्लावण्यामृतवारिणापुषदियं शृङ्गारवल्ली हृदि ।

उन्मीलन्सितसूनसौरभभरः श्वासानिलस्तोषक-

द्वक्त्रेन्दूदयलालितोदरचरीच्छायेह रोमावलिः ॥ ८ ॥

धन्यं कुण्डलमेतदुत्तमवधूगलस्थलीचुम्बनं

शश्वद्यल्लभते परं स गुणवान्हारः स्तनाश्लेषकः ।

अस्माकं तु खलेन केन विधिना स्थाने स्थितिर्निर्मिता

हन्तेत्थं रटतीव खेलदबलापादे रणनूपुरः ॥ ९ ॥

दीर्घाभ्यर्थनया कथं कथमपि न्यस्तं पुरो वीक्षसे

जानीषे न किलालसा न वृणुषे सस्तं दुकूलाञ्चलम् ।

यावद्यञ्जयति स्थितो हृदि निजं नायं कपोले यश-

स्तावत्तन्वि विधीयतां प्रतिश्रुतिस्तादृक्स्वयं दुर्लभः ॥ १० ॥

छत्रं वक्रसुधानिधिर्ध्वजविधौ मत्स्यौ चलच्चक्षुषी

लावण्यामृतनिर्झरा तनुरियं पीना नितम्बस्थली ।

रै(?)सिंहासनमुन्नतं कुचयुगं कुम्भौ करौ पल्लवौ

सानन्दा जलहारिणी रतिरहो कामाभिषेकोऽधुना ॥ ११ ॥

साध्वी गायति किङ्किणी स्तुतिपटुर्वैतालिको हंसको

बाणाः पञ्च विलोचने स्मितमिदं दन्तच्छदो नासिका ।

चापो भ्रूरिति पञ्चबाणसमयो यस्यामिदानीमहो

सा त्वं वक्षि न जातु किं सुवदने चेतोऽनुरागास्पदम् ॥ १२ ॥

तरुणे पल्लवकल्पिते सुनयना शेते निधायोपरि

स्वच्छन्दं करपल्लवं स्तनयुगस्यारामरम्योदरे ।

लक्ष्मीं वीक्षितुमागतस्य सुहृदः कामाभिषेकोत्सवे

रक्ताशोकनवप्रवालकलितं हैमं नु कुम्भद्वयम् ॥ १३ ॥

अद्याश्लिष्य निपीय गाढमधरं नीत्वा च वक्षःस्थलीं

प्रक्ष्यामि स्मितपूर्वकं प्रतिदिनं माऽसौ यथा पृच्छति ।

निर्धार्येति दिने न चेतसि निशि प्राप्ता गृहं प्रेयसो

वाला न क्षरमुत्तरं वितनुते पृष्टा प्रियेणादरात् ॥ १४ ॥

कान्तो नर्मणि नैपुणेन विदितस्त्वं शैशवद्वेषिणी

क्रीडाशैलशिरोमणिर्गृहमिदं रम्यो वसन्तोत्सवः ।

सख्यः कामकथोपचारचतुराः-संभोगकालेऽधुना

मानो वा कलहोऽथवा यदि कदा तच्चेतसो निर्वृतिः ॥ १५ ॥

जन्मारभ्य न यावदद्य सुभगंमन्याक्रमो हापितः

स्वैरं तिष्ठतु कान्तया स रमतां मा मां नयध्वं बलात् ।

इत्थं जल्पति यावदेव सुमुखी तावत्क्षणादागतः

कान्तस्तल्पमलंचकार च वदन्कस्येदृशी संगतिः ॥ १६ ॥

अज्ञास्ते सुहृदालयोऽतिपिशुनास्त्वं कर्णयोर्दुर्बला

दृष्टे सागसि वल्लभे मृगदृशां मानः स्वयं जायते ।

लोको हासरसाकुलः परगृहे प्रेमोपभेदोद्यतो

ह्याखुर्दन्तमुखेन खण्डयति सत्यद्भाम्बरं हेलया ॥ १७ ॥

पृष्टः कातरतां विहाय शयने मानापराधौ कदा

जायेतामिदमुत्तरं कथितवान्स्मिन्त्वा चिरं चिन्तय ।

बाले संप्रति नैतयोस्तु समयः श्रुत्वेति हासच्छला-

दालीभिः समकालमेव समयं दृष्टा चिरात्तर्जनी ॥ १८ ॥

स्निग्धे तादृशि नौचिती परुषता दृष्टेऽवहित्था कथं

धीरं सस्मितमालपत्यनुदिनं निर्हास्यमास्यं कुतः ।

निद्राणं तनुरोम तिष्ठति पुरा तत्संनिधावादरा-

त्सख्यो मानमुदाहरन्तु कलहे बालोद्यमः कीदृशः ॥ १९ ॥

धैर्यं मुञ्च कुरुष्व मानममलं तद्गौरवस्यास्पदं

मानादेव गुणोदयः किमधिकं दासायते बल्लभः ।

उक्ते धेहि मनो निशम्य सकलं तूक्ता वयस्यास्तथा

दत्तं नाम मनोऽन्यतो न विदितं दत्तं कथं दीयते ॥ २० ॥

यामः पूर्वनिशोपभोगकथया नीतोऽपरो निद्रया

नीतः कोऽपि वयस्यया सह रताम्नायोपदेशक्षणात् ।

स्नानाकल्पविकल्पकल्पनविधेरन्यो दिनस्य क्षणा-

त्तल्पे वासकसज्जया युगसमो यामो निशायाः कृतः ॥ २१ ॥

आकल्पं विरचय्य तल्पममलं सज्जं विधायान्दरा-

दालीभिः कथया कयापि समयं वारान्बहून्पृच्छती ।

द्वारे निश्चललोचना परपदध्वाने तमेवागतं

मन्वाना निजमन्दिरे रसवशाद्वन्यस्य बाला वसेत् ॥ २२ ॥

गच्छ त्वं सखि वाचिकं लघुपदं नीत्वा नयैनं शटं

कुत्रास्ते नु वदन्निजेन सुहृदा केनापि तत्तद्वचः ।

गच्छामो यदि लाघवं ननु परा हासाय दीर्घाननाः

का वा गौरवलाघवादिकलना वश्ये तथा बल्लभे ॥ २३ ॥

आकल्पो मलिनो भविष्यति मनाग्भूयोऽधुना धीयते

भुक्तं तल्पमथोज्झितं च सहसा सख्यः परिस्तीर्यताम् ।

संकल्पेन विधाय संगमसुखं जातावबोधो पुन-

र्धन्यो वासकसज्जया प्रतिपदं प्राणाधिकं स्मर्यते ॥ २४ ॥

पत्राली चिरलालिता करतलस्पर्शे कपोलाद्गता

ल्लसो रागपरिग्रहोऽधरतले तद्वाचिकालापतः ।

लीलातामरसं मलीमसमभूदुच्छ्वासतोऽधः पत-
त्संकेतालयतल्पकल्पनपरा तेऽध्वानमन्विष्यति ॥ २५ ॥
मानश्चेतसि नाथ वासकलहो नालिङ्गने मेति न
स्वैराभाषणमौनिता न शयने वैमुख्यबुद्धिश्च न ।
सीत्कारोऽधरखण्डने न सुरते मुग्धाक्रमो नेति ना
पुंभावं गतया हठादभिहितः स्त्रीत्वं गतः पुण्यवान् ॥ २६ ॥
धूपेनागुरुजन्मनाथ सुमनोमालाभिरत्यादरा-
द्दीपं दैवतमामनन्ति सुदृशामानर्च पत्युः पुरः ।
ज्ञानोन्मेषदृढप्रकाश भवतः कुर्वे प्रणामाञ्जलिं
सद्यः कज्जल(?)मुद्रमायमधुना कान्तो रतायोत्सुकः ॥ २७ ॥
मानेनासि सखि क्षमा शिशुरयं न प्राणनाथोऽपि ते
नास्माभिः सखि वञ्चितासि कतमस्ते खण्डिताया भ्रमः ।
भुक्तासीति न कथ्यते कथय तत्का नाम ते चातुरी
पत्राली न मलीमसा न मलिनो जातोऽङ्गरागः क्वचित् ॥ २८ ॥
युष्मासु स्वयमुत्थितासु शयने लुप्ते चिरान्मण्डने
मा लज्जस्व नवं लिखाम दयितो मां याचते स्मासकृत् ।
भावैरष्टविभागतोऽनु रचनाः प्रत्यूहमासादिताः
प्राप्तैर्यं नवमी कथं कथमपि प्रातस्ततोऽभूदहः ॥ २९ ॥
स्वादङ्गादवतार्यं नूपुरयुगं न्यस्तं सखीपादयो-
र्मध्ये दीर्घनिनादिनी मणिमयी बद्धा दृढं मेखला ।
ज्योतिःपूरमुरःस्थले कृतनवं हारं प्रियप्राप्तये
मुग्धा गच्छति मन्दमन्दमुदितत्रासा जनावेक्षणात् ॥ ३० ॥
तल्पे जल्पितमल्पमेव तदनु व्याख्यातमन्तर्गृहे
पारेद्वारमुदाहृतं प्रतिपदं व्यावृत्तमाराद्धिः ।
सीमान्ते प्रतिदृष्टमध्वनि हठादाशङ्कितं प्रौढया
कान्तोत्सङ्गतले तयाखिलमलं तत्संहतं वाचिकम् ॥ ३१ ॥

वैमुख्येन शयानयान्यरमणीनाम्ना समाहृतया
 नाश्रावीति निमीलितं प्रलपितं मिथ्येति निद्रादृता ।
 उद्यद्वेपथुना द्वयोर्यदचलत्तल्पं तदाभ्यां छल-
 त्रस्यभ्यां च परस्परेण कलितं नीरन्ध्रमालिङ्गनम् ॥ ३२ ॥
 वारं वारमुदाजहार रमणी दृष्टान्तमेकान्ततो
 दम्पत्योः कलहोपहाससमये कश्चित्सखीनां पुरः ।
 रुष्टा तेन मनस्विनी नु सुभगंमन्यः प्रियो नाधुना
 चित्ते मानमवीवसत्किमधिकं जात्यैव वामाः स्त्रियः ॥ ३३ ॥
 उच्यन्ते नु विशेषका न रमणीवक्त्रे विशेषः क्वचि-
 तेभ्यस्ते खलु वेधसा विरहिणोः सृष्टोऽन्तरायः क्षणम् ।
 सायं सायमनीदृशं यदपरं तत्प्रातरालोक्यते
 जाड्योन्मुक्तनिशीथपार्वणविधुध्वंसाय मीमांसयत्(?) ॥ ३४ ॥
 निर्व्यूहः सुखमावयोर्मधुरयं न स्यात्तपतुस्तथा
 संतापाय वियोगिनोरिति मुहुः श्रुत्वा पिपासोर्वचः ।
 बाला पृच्छति सस्मितं न मुकुलं स्यान्मल्लिकायां कथं
 निर्गन्धा वनपाटला कथमसौ तन्नाथ मे कथ्यताम् ॥ ३५ ॥
 प्रावृष्येप्यसि वासरास्तु बहवो मध्ये तपो दुःसहः
 वातारो नवमल्लिकासुरभयो यत्रापरे मारुताः ।
 धारामन्दिरमार्द्रतल्परचना चन्द्रातपश्चन्दनं
 यत्स्पर्शेन विषायतेऽखिलमिदं प्रायो वियोगक्षणे ॥ ३६ ॥
 यास्यामीति न यावदीरितमनुप्राप्ते कथागौरवे
 तावन्नर्मणि न स्वलत्प्रतिवचा वासः स्वलद्ब्रह्मति ।
 चिन्ताश्वासनिपीतपीतिमतनुस्तावद्गभीराशया
 नासामौक्तिकमात्रभूषणमणिर्दृष्टा मया प्रेयसी ॥ ३७ ॥
 मा काकं दधिभक्तमाशय मुहुस्तिर्यत्करः किं वदे-
 दस्य ज्ञानविबोधनाय विधिना सृष्टो धरायां पिकः ।

कण्ठे चेद्दधि कोकिलस्य कुरुते तत्कण्ठकुण्ठस्तदा

नोच्चैः पञ्चममातनोति सुदती जीवेत्कथंचित्तदा ॥ ३८ ॥

प्रालेयाचलनिम्नगाभिरभितो मार्गे निरुद्धेऽधुना

प्रावृण्येति न यक्षराजककुभस्तन्वी कथं जीवति ।

इत्यालापपरम्परां श्रुतवती त्वासां सखीनां मिथो

बाला पृच्छति साधु रावणपुरीद्वारध्वनो वासरान् ॥ ३९ ॥

आकर्णाञ्चितधन्वनः करिवरव्यापादनायोद्यता-

न्विन्ध्यालेख्यमहाटवीषु मृगयोत्साहे सखीनां पतीन् ।

कोदण्डाञ्चलबद्धनिर्मदशिखिप्रस्फारपिच्छध्वजं

प्राप्तं स्वं पतिमालिलेख सुदती गर्वाज्जहासोच्चकैः ॥ ४० ॥

यस्मात्पीनपयोधरद्वयमिदं कृत्वोपधानं सुखं

स्नातौ दर्पकदम्पती मृदुतनावस्यां शयाते चिरात् ।

किञ्चिच्छ्यामलमग्रतस्तदुभयं पाण्डुस्वभावादहो

धम्मिल्लाङ्कनिमग्नतैलशबलच्छायां ततो लक्ष्यते ॥ ४१ ॥

मञ्जीरद्वयमेतदङ्गदयुगं त्रैवेयकं कुण्डले

सप्तैतानि विलोकय प्रभुरसि स्वैरं सपत्न्याः पुरः ।

किं ब्रूमः पतिदेवता वयमिति व्याहृत्य पत्युर्ददौ

सीमन्ताचलपद्मरागशकलं बाला बलादञ्जलौ ॥ ४२ ॥

लीलातामरसं विपक्षरमणीहस्ते निरीक्ष्यादरा-

दावेशादुपविश्य सामि सहसोड्डीनैरलीनां गणैः ।

गुञ्जत्सौरभलम्पटालिपटलीश्यामं तदेवात्मनो

मा दृष्टेति ललज्ज कापि रमणी तत्याज दूरेऽम्बुजम् ॥ ४३ ॥

प्रेयस्ताडनकर्मणीदमुचितं निर्वापकं तेजसो

लज्जानर्मणि लोचनाञ्जनरुचः सौभाग्यसंपादकम् ।

प्राप्ते प्रेयसि मन्दिरं तदपरं लीलारविन्दं पुनः

शय्योत्थायमपाचकार रमणी सौघाद्बहिः सत्वरम् ॥ ४४ ॥

क्रीडासद्मनि कापि कौतुकवती क्षीरोदपूरोदरे
 निद्राणं हरिमालिलेख निखिलप्रारम्भमुद्रागुरुम् ।
 पूर्वं दक्षिणमीक्षणं भगवतो ध्यात्वा हसन्ती क्षणं
 पश्चाद्दाममलीलिखत्किमु निशा यस्यां न गाढं तमः ॥ ४५ ॥
 मात्रा चित्रविशेषलेखनविधावादिष्टपूर्वा चिरं
 विष्णोर्जागरणोत्सवाय सुदती रेखामघादग्रतः ।
 कैलासाचलगामिमानससरः स्वच्छं लिखेत्यादृता
 क्रीडाशैलसरश्चकार विकसज्जाम्बूनदाम्भोरुहम् ॥ ४६ ॥
 नष्टे तेजसि बान्धवे विधिवशाद्द्यावापृथिव्यौ मिथो
 कुर्वाते सलिलाञ्जलिं मरुदसावघापि नोत्तिष्ठते ।
 आक्रान्तेन महौजसा च वियता क्षिप्तं यदन्धं तमः
 प्रातः पीतमनिच्छया तद्धुना विष्वग्वसेन्मेदिनी ॥ ४७ ॥
 वारुण्याञ्जलवायुनोपशमिते भास्वत्प्रदीपेऽधुना
 किं चिन्वन्ति नवाञ्जनं सममिदं शृङ्गारमाधित्सवः ।
 किं वा सन्निभिरादृतेषु पतिषु व्योमैकगेहोदरे
 सद्यः संप्रति शेरते दश दिशः सत्यं सुखं यातरः ॥ ४८ ॥
 मुग्धे माभिसर स्वमन्दिरमलं कुर्वानय प्रायशः
 प्रेयांसं तव साहसं न घटते तथ्यं हितं ब्रूमहे ।
 सद्यस्त्वन्मुखचन्द्रिकाभिरभितो लीढेऽन्धकारेऽधुना-
 प्यन्यासामभिसारसाहसरसे जातोऽन्तरायोऽधुना ॥ ४९ ॥
 मञ्जीरं त्यज मुञ्च मौक्तिकसरं मा मल्लिकाः शील्य
 नीलं वा परिधत्स्व चारु वसनं वाचं नियच्छादरात् ।
 मन्ये स्यादभिसारिका न भवती दूरे ध्वनिं प्रायश-
 स्त्वच्छ्वासानिलविप्रलब्धमधुना प्रातः समुज्जृम्भते ॥ ५० ॥
 उड्डीना स्रपया त्वया ननु जिता गत्या निमग्नाः कदा
 तल्पाय प्रतिवासरं कृशतनो लज्जाः सखीभिस्ताव ।

दृश्यन्ते कलुषा निशा मुखपतत्कान्ताङ्गरागादिति
 त्वत्कान्तानुचरीषु वञ्चनकथापाण्डित्यमभ्यागतम् ॥ ५१ ॥
 लुप्तश्चन्दनबिन्दुरञ्जनरसः पीतोऽनुलेखो गतो
 निःशेषेण कपोलयोः कुचयुगे शेषो मकर्याः कुतः ।
 दग्धेयं सखि मध्यभागतनुता पद्मङ्गभीरुः प्रियो
 गाढाश्लेषपराङ्मुखो रतविधौ तुष्टः कदाचिद्यदि ॥ ५२ ॥
 सौधस्योरसि मन्मथप्रतिकृतिः प्रासादपृष्ठे शशी
 क्रीडाकाननवेदिकासु च पिकस्तद्दीर्घिकायां मरुत् ।
 इत्थं त्वद्विरहेऽधुना कृशतनोः शय्यासमासादन-
 व्यग्राणामितरेतरं मधुमुखे तस्याः सखीनां मिथः ॥ ५३ ॥
 आगच्छेति मया श्रुतं जिगमिषोर्यामीति तूष्णीं मतं
 पाथेयं निजपाणिना विरचितं पृष्ठोऽवधिः सस्मितम् ।
 प्राणा येन तदा तदा किल गता वक्षो न दीर्घं च य-
 तेषां तस्य च का कथा यमधुना दम्भाय कार्यो विधिः ॥ ५४ ॥
 किं निन्दन्ति सुधानिधिं मलयजं किं नाद्रियन्तेऽथ किं
 श्रीखण्डानिलमावृणन्ति सहजामुज्झन्ति किं धीरताम् ।
 किं कामं विलपन्ति किं पिकरुतात्रस्यन्ति मूर्च्छन्ति किं
 तल्पे पल्लवकल्पितेऽपि सुदृशस्तद्भूत किं कारणम् ॥ ५५ ॥
 बाल्यादद्य विनिर्गतं तव वयः कान्तः स्वयं दक्षिणो
 वृद्धाधीतबहुच्छला वयमिमा वां कामजीवातवः ।
 क्रीडाकाननसौधशैलशिखरे श्रीखण्डशैलानिल-
 स्वाचान्तश्रमवारिबिन्दुरधिकप्रेम्णा मधुनीयताम् ॥ ५६ ॥
 सा पत्युः शयनं गतेति मुदिता श्रुत्वा सखीभाषितं
 पश्यामः प्रियसन्न विन्न न वयं कीदृक्षमन्तर्भवेत् ।
 लाक्षालक्षमसुलक्षपादयुगलं तल्पं दृशा चिन्वती
 चित्रस्थे च निरीक्षिता सहचरीवृन्देन मन्दाक्षतः ॥ ५७ ॥

मुग्धे बोधय सारिकामियमदः प्रेमास्पदं सीदति
 प्रीत्या पाठय चाटु पाठकबटुं वां पीठमर्दं शुक्रम् ।
 आलीर्हासरसोचिताः स्मितलवेनाभाषयेथा इमा
 दृष्टेनानुगृहाण वल्लभमिमं पादानतं भीतवत् ॥ ५८ ॥
 तादृक्कण्ठकलम्पटापि करभी मा हास्यतां दूरतो
 नाङ्गाराशनगर्विता सुनयना निन्धा चकोरी पुनः ।
 उद्यत्कण्ठकदन्तुरेऽतिकठिने पङ्काकुले पिच्छले
 निद्रामो यदि संयतास्तदपरं नानन्दकन्दास्पदम् ॥ ५९ ॥
 गुल्फग्रन्थिमणिप्रभावबलतः पादाङ्गदं प्रेयस-
 श्रूङ्गारत्नपदं मदात्समगमन्मानापनोदादरात् ।
 मागान्मन्त्रपदाददादपि पदं कार्याकुलोऽपि प्रियः
 कर्णाशोकदनाहतश्चिरतरं मानं समूलं जहौ ॥ ६० ॥
 कातर्यं तु न कर्मणं न न परं दम्भो न किं योषितां
 यच्चित्ता तनुचापलं मधुविधुद्वेषस्तनुत्वं तनोः ।
 अस्माकं सखि पश्य संप्रति तनू रोमापि वक्रायते
 सद्यः प्रोषितनाथयाभिनवया पान्थस्त्रियो हासिताः ॥ ६१ ॥
 द्वारे नूपुरमुच्चगोपुरमुखे काञ्ची रणत्कारिणी
 हारो द्वारचतुःपथे पथि परे कर्णोत्पलं भृङ्गमत ।
 प्रेयो मन्दिरमित्यवेत्य मुमुचे तन्व्या शिरोभूषणं
 व्यालोके तु परस्परं विगलिता नीवी स्वयं बन्धनात् ॥ ६२ ॥
 पूर्वं यत्र विशेषकक्षितिरिति प्रायः कपोलस्थलीं
 चक्षुः सिञ्चति जागरूकमसकृद्भूयोऽञ्जसा तद्भवेत् ।
 वाप्यक्षारतया तयाभवदियं पाण्डुश्चिरायोषरा
 तन्मन्ये मकरीनिकेतनधिया तत्रैव सिन्धुः कृतः ॥ ६३ ॥
 हासः कोऽपि महाशुचिः स्थितिमतां प्रेयःसमक्षं क्षणा-
 द्वारंवारमुपैति तस्य विरहे दृष्टः कदाचिन्न यः ।

वाप्यः किं व्यभिचारिणां न गणितः प्रायः पुरस्तादयं
दीनाया निजवल्लभस्य विरहे यश्चक्षुषी चुम्बति ॥ ६४ ॥
साहाय्याय मलीमसाः समुचिताः प्रायश्चक्रोरीदृशा-
मुक्तानामभिसारसाहसरसे गाढोऽन्धकारः सुहृत् ।
धन्यं कज्जलमुज्ज्वलं जिगमिषोरग्रेऽगमल्लोचना-
त्संयम्य खयमात्मना सुमनसो नाजिघ्रतीदं कचः ॥ ६५ ॥
नापेक्षैव विभूषणस्य सहजा यस्यास्ति गम्भीरता-
त्सदृत्तं यदि पार्श्वतोऽपि सहजः कीदृग्वलिप्रक्रमः ।
मध्यस्थस्य च कोमलस्य विषये कुण्ठो भवेदायुधं
दृष्टान्तोऽत्र मनोभवेन कलितो नाभिः कुरङ्गीदृशः ॥ ६६ ॥
रोहिण्याधरसंपदा मुखविधोरिष्टाश्चतस्रः कला
बीजानीह निरूपितान्यतनुना हासद्रुमस्यादरात् ।
भारत्याः कठिनीलवा घटयितुं रीतीरुदाराक्षरा
राजन्ते सुतनोर्मनोरमतमास्ते राजदन्ताः पुरः ॥ ६७ ॥
सुप्ता कञ्चुकगह्वराञ्चलमुखे दत्त्वा नरं वीटिकां
प्राप्ते संप्रति तस्करेऽथ सहसा जातं कपाटे चटत् ।
रुद्धा वागथ निद्रया नयनयोरन्ते स्थितं लज्जया
क्लीबै रोमभिरुत्थितं पतिरिति ज्ञात्वा पुनर्मीलितम् ॥ ६८ ॥
सिद्धस्त्वं पुरुषोत्तमोऽसि विदिता सा सत्यभामा न किं
वाचा बोधयितुं सखीभिरधिकं नापारिजातग्रहः ।
व्याख्याता स शुकः परं गिरि पटुः संतापचिन्ताततिं
नूनं निर्जरदैवतप्रतिभटो भूत्वा समाश्वासय ॥ ६९ ॥
जानासि क्रममञ्जसा विरचय द्रागङ्गमङ्गं परि
प्रेयो मोहनमद्य मण्डनविधौ प्रौढा नियुज्यादरात् ।
तुष्टे याचकमादरेण ददती तन्व्या सखी वारिता
मुग्धे पूर्वमलंकुरुष्व कवरीमेतं ततो रञ्जय ॥ ७० ॥

नैनं वारय कामकर्मकुशयं(?) स्वच्छन्दतश्चुम्बना-
 वस्त्राकर्षणकौतुकेन रमतां प्रत्यङ्गमालिङ्गतु ।
 अन्योन्यं तनुतां नितान्तनखरव्यापारतो विग्रहं
 कावेरीतटकाननेऽध्वनि पुरः कुञ्जस्तरुस्तिष्ठति ॥ ७१ ॥
 प्रातर्मन्दिरमात्मनो जिगमिषोः कान्तेन यन्मण्डनं
 दूरं कल्पितमादरेण बहुना निर्जित्य कम्पादिकम् ।
 बाहोर्मूलनखाङ्गलेपनविधौ जातः स कोऽपि क्रमो
 येनैतावदशेषतोऽपि गलितं जाता तथैवोषसि ॥ ७२ ॥
 नीचैर्निश्वसिहि स्फुरत्वनुदिशं चन्द्रातपः किं ततो
 गच्छामस्तव वल्लभोऽयमधुना दूनः प्रसूनेषुणा ।
 मल्लीमुच्चिनु चन्दनं च कलय क्षौमं तनावातनु
 स्वच्छं मौक्तिकहारमुल्ललय तत्सवैरं प्रियं प्राप्नुहि ॥ ७३ ॥
 राकायाः शरदः सुधावधिरभूद्यद्याननं रोहिणी
 श्रीरेखाधरपल्लवस्य सुदती लावण्यवापी यदि ।
 रोमालिर्जलनीलिका च चरणं पद्मे चलच्चक्षुषी
 मीनद्वन्द्वमुपान्त एष मुखरो न स्याद्युवा हंसकः ॥ ७४ ॥
 श्यामाया मुखमिन्दुमण्डलमिदं पाण्डुद्युतिप्रोषिते
 दूरं भर्तारि वासरे मृगतया लम्बालकाग्रच्छविः ।
 उच्चैरम्बरकेलिशैलशिखरादालोकते मेदिनी
 पन्थानं विरहज्वरातुरतनुस्तद्वासरस्यादरात् ॥ ७५ ॥
 रक्तं किञ्चिदुदेति वासवदिशि श्यामामुखं लोहितं
 रोषेण प्रतिवासरं स भजते नाथो दिनं वारुणीम् ।
 विख्यातो द्विजराजनामभिरयं मौलौ भवानीपते-
 स्तिष्ठत्किं न हि लज्जतेऽरुचिं****तं म्लानिर्निजाङ्गच्छलात् ॥ ७६ ॥
 शृङ्गाराद्वयवादिनो रतिपतेर्निःसा(?)णपात्रीमुखं
 तन्मार्दङ्गिकपुंसिक(?)प्रतितनुच्छायान्तरुज्जृम्भते ।

किं वा वासवदिग्बधूकरतलादानेय दिग्बलभा
 कान्तस्याध्वनि पत्य(?)पातमलिनस्तच्चन्द्रमःकन्दुकः ॥ ७७ ॥
 नायातः सखि निर्दयं स समयः प्रायो गतो गम्यतां
 नष्टं किं यदि नागतः सशपथं रुद्धः क्वचिद्धन्धुभिः ।
 आयास्यत्यथ दुर्जनः परवधूगाढोपगूढाङ्कितः
 प्रातर्दृष्टिमुपागतेन बटुना वक्षो विदारिष्यते ॥ ७८ ॥
 मा गाः कान्त निशामुखे परगृहं मा गास्ततोऽहर्मुखे
 वेश्मास्माकमिदं द्वयं वितनुते चायुःक्षतिर्योषिताम् ।
 मा भूत्काञ्चनवञ्चितेति रमणी मा भूदहो खण्डिता
 मुग्धा भावमपाचकार रमणीत्थं वारयन्ती पतिम् ॥ ७९ ॥
 प्रेयः प्रेममहाधना स्मितलबोलासं रसे मज्जती
 सृष्टा केन खलेन वा परवशा योषिद्वराकीयती(?) ।
 मा भूत्काञ्चनवञ्चिता निशि निशि प्राणेश्वरेणाबला
 पश्येयुर्न च खण्डिता मुखमपि प्रातर्वयस्याश्चिरम् ॥ ८० ॥
 आयातेव निवारितः स्मितमुखो यातः समीपं बला-
 दाबद्धो बलया हठेन सरुषा कर्णोत्पलेनाहतः ।
 आविद्धो नखरायुधेन हृदये लाक्षारसेनाङ्कितः
 कान्तः कामपि तृप्तिमापदुचितं कामस्य वामा गतिः ॥ ८१ ॥
 मा मां कल्पय लम्पटेषु भवती मा भूः स्वयं खण्डिता
 भूयोऽन्यत्र न जातु यास्यति निशा तुभ्यं शयेय स्फुटम् ।
 कस्यास्तीह न मन्दिरे परिमलः कस्याङ्गरागो न वा
 को नालिङ्गति बान्धवं त्यज वृथा तापं प्रसीदाधुना ॥ ८२ ॥
 पादालक्तकलाञ्छनं निजमुरो(?)माच्छादयालोक्यते
 प्रेयांसो रसपेशला मृगदृशामानन्दथूत्पादकाः ।
 रागाशोकमहीरुहस्तवकितस्तत्पादपद्माहतः
 स्वच्छे वक्षसि वल्लभस्य परितस्तच्छायमेतद्बहिः ॥ ८३ ॥

दुष्टास्ताः पुरुषं निरीक्ष्य रमणीपादार्रलाक्षारसे-
 नाच्छेनाङ्कितवक्षसं ननु मुधा यासां व्यथा चेतसि ।
 रागाशोकमहीरुहोऽन्तरुदितः किं नावकेशी भवे-
 चेदन्यापि तथाविधेन न पदा निःशङ्कमाताडयेत् ॥ ८४ ॥
 पूर्णं चन्द्रमयोगिनीजनमनःसंतापसंपादकं
 सत्यं कामविदो वदन्ति विरहे चन्द्रादयो दुःसहाः ।
 एतत्त्वत्तनुलम्बचन्द्रकलया सङ्गे तवैवाधुना
 वक्षो दीर्यत एव विद्धि झटिति त्वं नाथ दूरं व्रज ॥ ८५ ॥
 दोष्णोः पत्रकमुद्रणा नयनयो रागोऽधरे कज्जलं
 गात्रेऽपि क्षतमौचिती सुभगयोः स्याद्वाससो व्यत्ययः ।
 आश्लेषेऽपि परस्परं परिमलः द्रागङ्गरागक्षतिं
 किंमूलो हृदि पादपल्लवगललाक्षारसस्यादरः ॥ ८६ ॥
 दत्ते तामरसेऽलिनाधरपुटे दृष्टा वराकी सखी
 वासस्तत्परिधाय मुञ्चसि चिरं येनाङ्गरागं वमेत् ।
 मुद्रायै चटुले तथा विदधती प्राप्ता निशीथेऽधमा
 नाभिज्ञानमुदाहरेति सुदती दूत्या रतं शंसति ॥ ८७ ॥
 नाथ त्वं बहुवल्लभो वयममी जाता दयाभूमयो
 भूयस्तल्पमुपागतोऽसि सहसा तत्तेऽधिकं साहसम् ।
 अन्यस्त्रीजनमुक्तमुक्तमधम स्पष्टापराधं नरं
 चित्तेनापि खलु स्पृशन्ति न शठं चण्डालवद्बोधितः ॥ ८८ ॥
 दूरादुत्थितमुक्तमिष्टमधिकं स्वैर स्वयं वीजितं
 पृष्ठं स्वागतमीरितं च रजनीवृत्तं सखीनां मिथः ।
 लिप्तं वक्षसि चन्दनेन शयनं निद्रोचितं कल्पितं
 यामिन्या मुषितं वितीर्य कुसुमं व्यक्तोऽपराधः कृतः ॥ ८९ ॥
 अक्ष्णोर्निक्षिप कज्जलं श्रवणयोराधेहि नीलोत्पलं
 पत्रं चारुकपोलयोर्लिख कचं पुष्पस्रजा पूजय ।

लाक्षामुज्ज्वलयाधुना चरणयोर्नीवीं च संभावय

प्रातः कोऽपि निगद्यते मृगदृशा रत्या चिरं तुष्टया ॥ ९० ॥

सीत्कारेण विना श्रमादपि विना श्वासेन वाचा विना

नीवीग्रन्थिविमोचनेन च विना गाढोपगूढं विना ।

तल्पेनापि विना विना सहचरीसङ्गेन दीपं विना

यत्किञ्चित्सभयं तदेव सुरतं दास्यं परं प्रेयसः ॥ ९१ ॥

आश्लिष्यन्नवधीरितश्चट्टशतं कुर्वन्मुहुस्ताडित-

स्तल्पान्तादपसारितः स्मितमुखस्तिष्ठन्पुरो वारितः ।

नोदास्ते दयितः कथं दयितयापादानतो नेक्षित-

स्तन्मुग्धे सह यातनापरिणतिं तत्तत्स्वयं कर्मणः ॥ ९२ ॥

मानं मानमुदीरयन्ति कथया मानः स कीदृग्वदे-

न्मुग्धैवं निजवल्लभं स्मितमुखो मानार्थमूचे प्रियः ।

आश्लिष्य स्वयमादरेण दयितं गृह्णाति कान्ताधरे

पश्यन्तीषु सखीषु नाम सुकरो मानस्त्वयाभ्यस्यताम् ॥ ९३ ॥

उन्मीलन्ति सरोरुहाणि मुखतः सौरभ्यमुज्जृभते

दीपो दैन्यमुपैति ते मणिरुचा ध्वस्तप्रकाशः स्वयम् ।

इत्थं तेन रिरंसुना न कलिता यावत्करे तावता

कालेनोच्चरति स नाम किमपि स्वं ताम्रचूडः खलः ॥ ९४ ॥

गौरौत्तुङ्गपयोधराञ्चलवलच्चित्रोपचारोल्लस-

त्कस्तूरीरसलेपलेखमकरी सारम्भमुज्जृभते ।

पक्वप्रच्युतसर्वजाम्बवरसप्रस्फारजम्बूनदी

मीनो मेरुशिलातलेऽपतदिवोत्पत्य क्षणं निश्चला ॥ ९५ ॥

लावाण्यामृतनिर्झरा कृशतनुः काचिच्छरन्नर्मदा

पूरोन्मग्नपयोधरच्छलमिलद्गौराद्रिपादद्वया ।

आक्रान्ते जघनस्थले हि पुलिने कान्तेन मन्देतरं

काञ्ची सारसशावकैर्दरदलत्कण्ठैर्मुहुः कूजितम् ॥ ९६ ॥

रागात्संमुखमेत्य खण्डनसहो धन्योऽधरो रागवा-

न्किं नाशाकि पयोधरेण गुरुणा वक्षःशिलाताडनम् ।

न त्यक्तं जघनेन पौरुषमितो यावन्न जातो जये

कर्णेन त्रपयेव भूषणमधः क्षिप्तं स्थितेनैकतः ॥ ९७ ॥

प्रातःकञ्चुककर्मणीन्दुशकलं दृष्ट्वा कुचोपान्ततो

बालाचष्ट करद्वयाय निभृतं प्रच्छादयन्ती मुहुः ।

मूलं न क्षतमद्य ते नयनयोराकेकरं पश्यतोः

कर्णोपान्तमपागमत्कथयितुं बाहू रणत्कङ्कणः ॥ ९८ ॥

नीली मेचकपट्टसूत्ररचिता काञ्ची रणन्ती कलं

तादृक्पीननितम्बबिम्बफलके बद्धा स्वलद्वाससि ।

कन्दर्पामरनाथकेलिशिखरिप्रस्थे चरन्ती मुहुः

कूजन्तीरनिविष्टसारसशिशुर्जम्बूनदीवाभवत् ॥ ९९ ॥

दीर्घाः संप्रति वासरास्तनुरियं नाम्ना त्रियामा तमी

सख्यो दीर्घकथालसा निधुवनं दीर्घायुरेवावयोः ।

दम्पत्योरिति जल्पतोः प्रतिनिशं नात्रावकाशः क्वचि-

न्नेत्रे केवलमन्तिके गुरुजनस्याग्रे स्थितं निद्रया ॥ १०० ॥

प्राची रागसमाकुला न सुदतीमानन्दयेदीक्षिता

प्रातः शैशवकैतवं कथयति श्रीखण्डशैलानिलः ।

विच्छायस्य सुधानिधेरुपरि सा दृष्टिः पुरस्तात्पते-

दिस्थं द्वारमुदाजहार वसतेः कामी पुरः शिल्पिनः ॥ १०१ ॥

सख्यः किं स्तुत ता नवापि ककुभः स्यादुत्तरैवोत्तमा

यस्यां शंकरशैलजार्धकथया दृष्टो न मानोदयः ।

यस्यामेकरुचिः शशी न हिमतः पद्मं न याम्यो मरु-

न्न स्वेदो रतिपर्ययेऽपि सततं दीर्घा यया यामिनी ॥ १०२ ॥

किं त्वं जागरितोऽखिलामपि निशं सुप्ता कदाहं पुन-

येनैवं मुषिताधरच्छविरसौ प्राच्यां समुज्जृम्भते ।

दृश्यन्ते मणयः पुरः कतिपये व्योम्नि प्रकीर्णाः क्वचि-

दृष्ट्वा मण्डनसंपदोऽपि भवता त्वद्वल्लभाः सुस्थिताः ॥ १०३ ॥

इति तपःसिद्धतरखरतरात्रायसोमवंशावतंसश्रीमालकुलतिलकसंघपालश्रीमद्देहडा-
रमजविविधब्रह्मरुद्राजीविराजमानश्रीधनदराजविरचिते शतकत्रये
शृङ्गारधनदाभिधानं प्रथमं शतकं समाप्तम् ।

नीतिधनदाभिधानं द्वितीयं शतकम् ।

जिनवरपदपूजादत्तचित्तः सुवित्तः

खरतरमुनिशिक्षाधीतविश्वोपकारः ।

स जयति धनराजो देहलस्यैकवीरो

नयधनदमितीदं यस्य नाम्ना चकास्ति ॥ १ ॥

नीतिर्नाम सदञ्जनं क्षितिभुजां सूक्ष्मार्थसंदर्शकं

सिद्धः कोऽपि रसोऽपरो जयमनः सर्वायसां रञ्जकः ।

वारीवेन्द्रियमत्तवारणपतेश्चापल्यसंरोधिका

लक्ष्मीरक्षणयामिकः खलमनोदुष्टाहिबन्धौषधिः ॥ २ ॥

तारुण्यं प्रभुता धनं त्रयमिदं यत्रैकसंस्थं भवे-

त्तत्रास्ते न विवेकिता सहनयैवैकैकतो दाधया(?) ।

नित्या नैपुणनिष्ठया प्रतिपदं हस्तावलम्बो न चे-

देतस्याः किल दीयते निजनिजः पन्थाश्च तेषां न वा ॥ ३ ॥

नीतिः संपदि भूषणं विपदि वा दैवाद्विहन्तुं पुन-

दैवं सिद्धमहोद्यमा कृतधिया मन्देव संतोषकृत् ।

भ्रूमृत्सन्न विहारकौतुकजुषो धात्रीव यस्याः श्रियो

धर्मस्यागमपद्धती रसवतां सन्मार्गदीपावलिः ॥ ४ ॥

कीर्तिश्रीव्यवहारसाधनतया पुंसां प्रधानं नयः

संदेहार्णवमज्जदीश्वरमनःसंतारणे सत्तरिः ।

मन्नस्थानमुदारताब्जतरणिः कामारिदर्पापहा

चेतःसन्ननि सज्जनस्य रमते नानाविनोदास्पदम् ॥ ५ ॥

सूते संसदि संमदं वितनुते युद्धं विनैव श्रियं
 रुन्धे दुर्जनचेष्टितं घृति परं तेजांसि वैरात्मनाम् ।
 बन्धून्वर्धयति प्रसज्य सुहृदः संतोषयेदेकतो
 नीतिः कस्य न बलभोपकरणं नानाविधं तत्त्वतः ॥ ६ ॥

भूपैर्भूपसुतैः प्रधानपुरुषैरन्यैश्च सेवापरैः
 सेव्यं नीतिविवेचनं तत इतो न स्यात्प्रमादः क्वचित् ।
 हन्तुं वैरिणि सोद्यमे नयविधिः कुण्ठं करोत्यायुधं
 शस्त्रेणापि विना करे नयविदां बुद्धिर्मवेदायुधाम् ॥ ७ ॥
 परिणतजनसेवा संगतिः सज्जनानां
 कविगुरुमनुशास्त्रावेक्षणं सभ्यगोष्ठी ।
 नृपसदसि नितान्तासत्तिरध्यात्मचिन्ता
 गुरुनगरनिवासः कारणं नीतिवित्तेः ॥ ८ ॥

ज्ञेया नीतिर्भूमिपालेन यत्नाद्योगक्षेमौ यद्दृशौ यत्प्रजानाम् ।
 कार्याधीने यस्य मैत्रीं विधत्ते प्राणापायः पुत्रतोऽपीह नीयः ॥ ९ ॥
 बालः पुत्रो नीतिवाक्योपचारैः कार्ये कार्ये यत्नतः शिक्षणीयः ।
 लेखा लम्बा यामपात्रे विचित्रा नासौ नाशं पाककालेऽपि याति ॥ १० ॥

प्रकृतिभिरनुवेलं चिन्तनीयः कुमारो
 नयविनयकुलीनाचारचातुर्यशौर्यैः ।
 नरपतिकुललक्ष्मीर्हस्तिनी यत्र बद्धा
 जयजुषि युगवाहौ चञ्चलत्वं जहाति ॥ ११ ॥

मद्यासक्तिश्छद्मवादः परस्त्रीसेवा दाने कातरत्वं प्रमादः ।
 लोकावज्ञेकान्ततो वासबुद्धिर्हासप्रीती राजपुत्रस्य दोषः ॥ १२ ॥

प्रकृतिवचसि जातप्रत्ययोऽधीनविद्यः
 समधिकबहुशस्त्रः शिल्पविद्यागुरुश्च ।
 प्रथममधिगतार्थो विद्विषाचाररीत्या
 नरपतिरिति भुङ्क्ते राज्यमव्यग्रमेकः ॥ १३ ॥

भूमिर्भूपतिवल्लभा बहुगुणा नूनं प्रजास्तत्सुता-

स्तां वाञ्छन्नपि तान्निजानभिभवन्भूपेन वध्यः स्वयम् ।

भूम्यर्थं रिपुसंगरेष्वभिहता यान्तो रुषा संमुखं

योगिप्राप्यमवामुवन्ति हि पदं भूमीभृतस्तत्क्षणात् ॥ १४ ॥

भग्ने राजबले परेण बलिनाक्रान्ते रणप्राङ्गणे

धीरः कोऽपि निवर्तते यदि ततो धन्या प्रसूस्तस्य तु ।

एकैकस्य महाक्रतोः प्रतिपदं यस्य प्रशस्तं फलं

भीतत्राणफलातिरेकमहिमा लोके भवेदस्य वा ॥ १५ ॥

आरब्धस्यापवर्गे स्फुरदमलमतिर्मुक्तमानो नतानां

वित्तायत्तात्मवर्गैः प्रतिकृतिकुशलः सेवकानां कृतेषु ।

विज्ञानस्यैकसीमा गुरुगुणमहिमा धर्मकार्ये प्रवीणः

सेव्यो नाथो वदान्यः सहजकरुणया दीनवत्तावधानः ॥ १६ ॥

मर्मस्पृञ्जर्मवाचा कथितपरगुणः प्रस्तुते चोपकारे

दीने हानावधानो विदितमपि सकृद्दूषणं श्रोतुकामः ।

काले काले धनानां स्मरति च समये सेवकत्राकृतानां

तादृक्सेव्यो न सेव्यो यदि धरणिरियं राजशून्यापि जाता ॥ १७ ॥

बाढात्तस्करतोऽपि साहसिकतो वैधर्मिकात्कामुका-

द्धूर्तादक्षविनोदतोऽथ रजनीवीराच्च धात्रीसुतात् ।

कायस्थान्निजमन्निणः स्वपुरुषाद्भामीणपुत्रादितः

प्रौढस्थानिकशासनाद्गरदतो रक्षन्प्रजाभूपतिः ॥ १८ ॥

परयुवतिकथाविदूषकानां वचसि न हासरसः सता विधेयः ।

अपरजति जनस्तथा कथायां पदमपरागपदं महद्विपत्तेः ॥ १९ ॥

किं नान्तर्मलिनः शशी न कुटिलः शेषो द्विजिह्वो न किं

शक्रः किं न बहुच्छलो ननु रविः सन्मार्गसंतापकृत् ।

मार्गः किं न मलीमसो हुतभुजो लोकैरिमेतादृता(?)

इत्थं चेतसि संनिधाय पिशुनो द्वेषे प्रवृत्तः सताम् ॥ २० ॥

तूष्णीमास्ते प्रसन्नो वितरणविमुखः संशयोत्साहकारी
 दैवाज्जातेऽपराधे कथयति सहसा शासनं प्राणहारि ।
 विज्ञप्तः कोपमेति प्रसभमभिहितो हासमत्रोत्तरो वा
 गर्वाखर्वप्रमादो रणगणितकुलः सेवनीयो न भूपः ॥ २१ ॥

अविगतजगतार्थो नीतिमार्गोपदेशा-
 जनपदहितहेतुः सामदानप्रवीणः ।

बहुसचिवकुलेभ्यो दृष्टशिष्टोपचारः

स्थिरयति किल मन्त्री राज्यलक्ष्मीं चिरेण ॥ २२ ॥

सहायाः संग्रामे प्रथितकुलमाना मदमुदः

प्रवीणा वाणासे स्वरसमरभेदं विदधतः ।

वशं नीता विचैर्धिगलितभिदा नापि मिलिता

जयश्रीस्वीकारे तृणमिव निजासून्विजहतः ॥ २३ ॥

पापालापजडाः कलासु कुशलाः प्रेम्णा परं कोमला

भूभुत्कर्मणि निर्मलाः शुचितया लोकोपकारोद्यताः ।

लोभातीतधनार्जना जनमनःसंतोषकारीहिताः

सभ्या दम्भपराञ्जुखाः प्रतिपदं वाचां मृषा भीरवः ॥ २४ ॥

न्यायादेव धनार्जनं वितरणं पात्रेषु तस्य स्वयं

कान्ता रूपवती सती पुनरदः सङ्गः कदाचिद्यदि ।

लब्धो दीर्घतपस्ययापि तनयः प्रेष्यो रणे विद्विषां

केनायं विधिरङ्ग दुष्करतरः सृष्टः सतां शीलहृत् ॥ २५ ॥

वृक्षः सीमारजनिरवनीजातसीता नितान्तं

बाहुः पन्था नगरमुदितं संगरे सद्भटानाम् ।

कोशः केशो नयनमलसं संशये वाग्बिचारो

दीर्घा रम्या नगरमटवीवीचयो नीतयश्च ॥ २६ ॥

दक्षः शूरो धर्मबुद्धिः कलाविद्वक्तौ निष्ठः शक्तिसिक्तो विविक्तः ।

स्वामिप्रेष्ये निर्भयः प्राणनाशे पाल्यो यत्नात्सेवको भूमिपालैः ॥ २७ ॥

आलस्योपहतः स्मरातुरमना दैवप्रमाणो धने

भीरुः कातरसंगतो बहुगुरुः पुत्रप्रियो मन्दधीः ।

निद्रालुर्बहुभीषणोऽतिमुखरः पानप्रियोऽहंकृतः

शत्रोः पौरुषगायकः प्रतिवचोदाता च नो सेवकः ॥ २८ ॥

सौन्दर्यैकनिधिर्महाकुलभवा मञ्जुस्वराह्लादिनी

भर्तुर्भक्तिपरायणा करुणया संतोषयन्ती जनम् ।

नानाधर्मकथाविचारचतुरा दाक्षिण्यभ्रलक्षणा

योग्या पुत्रवती महोदयगुणा पट्टाभिषेकोचिता ॥ २९ ॥

मानाम्भोधेरगस्त्यः कुलमदविपुलच्छेदभेदे कुठारः

स्वातन्त्र्यं हाससीमा मदनरसवशप्रेयसीसङ्गविभ्रः ।

दैत्या हीनोक्तिपाठप्रबलबलगुरुर्लाघवस्यैकबन्धुः

सेवा केयं जनानां परगुणमहिमायासभावैकहेतुः ॥ ३० ॥

सिक्तः सेवासुधाभिः फलति नृपतरुर्वाञ्छितैरर्थजातै-

दैवं हत्वा नितान्तं वितरति विविधाः संपदः संगतात्मा ।

प्रौढाहंकारवैरिक्षितिधरशिष(स्व)रे हन्त वज्रायमाना

सद्यः प्रोत्साहयन्ती त्वहमहमिकया निन्दनीया न सेवा ॥ ३१ ॥

विज्ञानं नयकौशलं च शुचिता शूरत्वमन्तः क्षमा

सर्वोपाययथोचितप्रणयनं वक्तृत्वमन्तःसभम् ।

सत्यत्वं च परोपयोगि सकलं जीवादिकं यद्वशा-

त्तां सेवां मनसापि मा स्पृश सखे दुःखैकपात्रं महत् ॥ ३३ ॥

भूयो भूयो नमति शिरसा पादयोरीश्वराणां

वाञ्छच्छुचैः पदमधिफलं साधयन्नात्ममानम् ।

जीवं मुञ्चेच्छरशतहतो जीविकामीहमानः

प्रायो दुःखं सहति सुखिताहेतवे सेवकोऽङ्गः ॥ ३३ ॥

हीने तेन कुलेन लक्षणलवेनापृष्ठकाये तथा

पुण्यानामपि भाजनेन निपुणे नीतौ जने निर्गुणे ।

लक्ष्मीश्चञ्चलतां विहाय सहजामास्ते चिरं यत्फलं
 सेवायास्तदवेहि वारणघटा द्वारे च या क्रीडति ॥ ३४ ॥
 चकितहरिणयोषिल्लोलनेत्राञ्चलश्री-
 नेवदलसमहस्ताबद्धसच्चामराग्रः ।
 सदसि सुखकथाभिर्नीयमानं दिनानि
 प्रथयति खलु सेवा प्रौढिमाराधयन्ती ॥ ३५ ॥
 अन्यस्याशयवोदि(धि)ता नययथा(ता)स्थानोपदेशज्ञता
 विज्ञानाध्ययनश्रमप्रतिकृतिः सम्भ्यार्थसंख्यास्थितिः ।
 नानादेशविनोदवेदनसुधीः कीर्तिक्रमाध्यापिका
 सेवा काचन देवता परधनस्याकर्षिकोपासिता ॥ ३६ ॥
 निद्राभोजनमासनं च वचनं हासोऽथ वेषः सुखं
 तोषः कौतुकचेष्टितं कविकथा कामः क्रमो विग्रहः ।
 वात्सल्यं निजपौरुषं नयविधिः प्रीतिः कथागीतिषु
 प्रायः सेवकपूरुषस्य सकलं स्यादन्यवश्यं सदा ॥ ३७ ॥
 त्रस्तानामुपकारिता सुबहुशो गर्वच्छिदां हंकृतः
 कार्यारम्भणनैपुणं निजसुहृत्प्रप्तार्थसंयोजनम् ।
 गोष्ठीशीलमहर्निशं नयविधिः प्रस्तावतो भाषणं
 शङ्काभावधनार्जने रसिकता विद्यासु सेवाकृतः ॥ ३८ ॥
 पिबन्ति जगतो मतं परिसरन्ति शत्रोर्गृहे
 बहुच्छलकथारसा विविधशिल्पपण्याश्रयाः ।
 वृथा तपसि सादरा नृपतिमन्त्रिपुत्रप्रिया-
 श्वरा नगरवीथिका कलितमन्दिरा भूसुजः ॥ ३९ ॥
 दूरात्प्राप्तिपरम्पराश्वजननीपित्रोः कलावर्णनं
 भूयान्बालदशारयो जनमनःसंतोषतः पालनम् ।
 नानाप्राहकवादवर्धितमिदं मूल्यं नृपाणां ग्रहो
 वाहस्याशयपौरुषाशनविधिर्वाच्यो हयाजीविभिः ॥ ४० ॥

पृच्छामो भ्रातरो वः सकलजनमनोरञ्जनोपायमेकं

ब्रूध्वं विश्वोपकारव्रतनियतधियः शास्त्रमाद्यं विचार्ये ।

सर्वेषां भो परोक्षे वद गुणनिकरं दोषलेशेऽपि मूढो

दम्भं दूराद्विमुच्याचर शुचि चरितं केवलं वाचिरेण ॥ ४१ ॥

अहंकारारिप्सोः परगुणविवक्षोश्च कलिता

भिदा सिद्धिं लिप्सोरुचितमुदयं कार्यमखिलम् ।

चिरेणैकः कार्यं घटयति परं दुःखबहुलं

सुखेनान्यः सद्यो गुणमनुवदन्तेन विहसन् ॥ ४२ ॥

धातर्भ्रातरकारि चेतसि दया नाकारि किं तद्धनं

तच्चेन्निर्मितमादृता न किमियं तेषां विवेको न वा ।

सोऽपीष्टो यदि किं ततः सुकृतिनो नो याचकाः प्रापिताः

प्रायः सर्वगुणोपपादनविधौ वैमुख्यमाप्तं कुतः ॥ ४३ ॥

हृतावज्ञातृशङ्को दशरथनृपतेर्व्याधलीलानुरागो

बन्धुश्रीमत्सरत्वं सहजशतगुरोर्वारुणी यादवानाम् ।

कौन्तेयस्याक्षदीक्षा परयुवतिरसो रक्षसामीश्वरस्य

भूयो भूयः प्रतिज्ञास्मरणमभिभावायैव रामस्य जाने ॥ ४४ ॥

निद्रामौनपरोज्झितं न तमसा क्रान्तं जरायां परं

नो दुष्टं निजकाचकामलरुजातीतार्थवीक्षापटु ।

शास्त्रं लोचनमेकमेव सफलं स्यादञ्जनं यत्सतां

गूढार्थं निधिमिक्षितुं कृतधियासुत्साहसंवर्धकम् ॥ ४५ ॥

छद्मन्यार्जवमार्जवे च कपटो द्विष्टेऽथ मैत्री तथा

मित्रे द्वेषणता हठेतिमृदुता स्यान्मार्दवे वा हठः ।

सुस्निग्धे परुषत्वमेव परुषे स्नेहो न वा स्वच्छता

स्तब्धे वानतिरेकतो न सुभगा भीते हिते निर्भयम् ॥ ४६ ॥

दोषावेक्षणचातुरी परधनव्यर्थव्ययोत्साहधी-

नीतिद्वेषधनादरो नयविदा निन्दा कथाया मिथः ।

विघ्नः पुण्यकथासु संसदि सतां हासस्य दृष्टान्नतः

स्युर्दौर्जन्यनिबन्धनानि गुणिना हेयानि दूरादरम् ॥ ४७ ॥

न्यग्रोधाध्वनि रोपितोऽसि कृतिना विश्रामहेतोरथ

च्छायावानसि शीलितोऽसि न पुरा दृष्टोऽसि दूरात्कली ।

रेलद्वानरयूथनायकमुखत्रस्यच्छिशूनामहो

मूर्च्छामोहजलार्थिनी निपतिता कूपे कचिद्देहिनी ॥ ४८ ॥

रोहिण्या निजवल्लभस्य हृदये कस्तूरिकालेपनं

यद्दत्तं रसपेशलेन विधुना लुप्तं च न प्रेमतः ।

लक्ष्मैतत्किल कल्पितं समभवत्कस्मादिदं तत्कथो-

त्प्रेक्षाकौतुकतो विनिश्चितमिदं पापं महादुर्जनैः ॥ ४९ ॥

श्रोता चैत्खलजल्पितस्य पुरतो हुंकारदाता भवे-

देकः कोऽपि न सज्जनस्य चरिते दोषाः कियन्तस्तदा ।

संभाव्या यदि सज्जनस्य पुरतो दोषैकभूमिः कृते

दृष्टानामपि नो गुणाः कति कति स्युर्दोषजाते तदा ॥ ५० ॥

सिन्धो रत्नाकरोऽसाविति मुदितमनाः कोऽपि लुब्धो धनी नः

प्राप्तस्त्वत्तीरमाराज्जलमुपरसनं थूत्कृतं तृष्यतापि ।

दृष्टास्ते ते सहाया मकरविषधरा मज्जतो ग्रामरारो(?)-

भिन्नो मूर्धा क्व रत्नं चिरनिविडमिलत्पङ्कमभ्रं नु दृष्टम् ॥ ५१ ॥

क्रोपारोपे चेतना धर्मभाजां दीने दृष्टे दीनतैवान्तरास्ते ।

कामासक्तावेकदारोपसेवा पर्वप्राप्तौ शीलनीयास्ति(?)रेव ॥ ५२ ॥

सुमतिभिरुदिता समाधिगम्या

परिणतपुरुषैः कृता समासा ।

नहि परिणतिभाजा येन जानन्ति शास्त्रं

न हि तदपि सदेतच्चत्र धर्मो न नीतः ॥ ५३ ॥

कोऽयं लोकेऽपवादः स्तुतिनिकरपदे यद्यशीले चला श्रीः

साधूनुन्माद्य सद्यस्तरलयति चिरं भूयसा छद्मना यः ।

यस्तस्याश्चञ्चलत्वं कलयति मनसा यातुमुद्यच्छलाया
 दाने भोगोपयोगे व्ययकरणमदो दोषनिर्यातनाय ॥ ५४ ॥
 उत्पत्तिः क्षीरसिन्धोः सहजशुचिरुचरेष पीयूषमूर्ति-
 र्बन्धुर्देवस्त्रिलोकस्थितिकलितजनुर्दुःखभारेऽपि भर्ता ।
 पद्मे केनोपदिष्टो भगवति कुलजा निन्दितो मन्त्रपाठो
 यत्ते दृष्ट्वा जनानां मुखनयनमहो वैकृतं याति तूर्णम् ॥ ५५ ॥
 गुरोर्वचनकारिता विधिषु दत्तभूरीक्षणः
 पुरो भवति तेजसो वशितदर्पकः कर्मणि ।
 कणादकृतसंमतिः प्रथितमन्युमानोदयः
 सुराधिप इवोद्यतो भवति लोकपानाग्रणीः ॥ ५६ ॥
 शुचिः स्फुरति नाम नो सदसि यज्वनामग्रणी-
 निजाशनविधौ कृतप्रचुरवर्गतृप्तिः क्षणात् ।
 धनंजयमहोजसोस्तमसि चित्तजातस्मृतेः
 पुरंदरकृतान्तयोः समतयेव मध्यस्थितिः ॥ ५७ ॥
 धर्मावेक्षणकौतुकेन गणितप्राणिप्रमोदादयः
 शक्तिप्रापितदण्डनीतिमहिमा बाहद्विषत्प्रेरणः ।
 आयुर्मर्मविवेचनः स्मृतिजुषामेकः परासो रसा-
 प्रायोपायवशीकृताखिलजगत्कोऽपीह धन्यो जनः ॥ ५८ ॥
 नाम्ना पुण्यजनोऽयमाधिकपदो दृष्टप्रचेतःस्थितिः
 खङ्गाधीतिविचक्षणः क्षणदया जाग्रद्विहारोदया ।
 वाञ्छामात्रसुसिद्धकार्यगरिमा बीभत्सितो निर्भयो
 धीरः कोऽपि चतुर्थदिक्पतिसमो मन्युप्रदद्वेषणः ॥ ५९ ॥
 प्रतिजलनिधिजाग्रन्नामधामामिरामः
 शरणगतमहीभृत्पक्षसंवर्धनश्च ।
 परिचितबहुशब्दो नागराजोक्तिबोधा-
 द्गुरुण इव विनीतो नायकः साध्यवक्रः ॥ ६० ॥

भूयो भूयो मृदुः सन्स्पृशति सुमनसः कम्पयञ्जानुशाखा-
 माशामेकां च गृह्णन्कवलयति दिशो वेगतः स्याद्दशापि ।
 तोषं तोषं निजांशैरपि कुटिलगतीन्नाजसंभावमाप्तः
 सद्यस्तब्धान्नितान्तं नमयति तरसा स्यादकम्पो रुषापि ॥ ६१ ॥

बहुविधधनरक्षासिद्धवित्ताधिपत्रः

शुचिविततगतापन्मानसोऽपीशमित्रम् ।

नरपतिकरयानः सर्वविज्ञानसीमा

नरपतिरिति चेष्टस्यक्तबन्धूपतापः ॥ ६२ ॥

सर्वज्ञोऽनन्तशक्तिः क्षितिभृदधिपतेः कन्यया दत्तरागो

नित्यं स्निह्यत्कुमारो गुणिगणपरिषद्गीततत्संपरायः ।

उद्यन्नेत्रः प्रकोपे रजनिचर सहक्रीडया शीलितज्ञः

सर्वाधीशैकमान्यः क्वचिदपि विषये विद्यमानो नरेश ॥ ६३ ॥

भूभारोद्धरणैकसाहसरसो नानेक्षणः कार्यतो

विश्वधीतवचःक्रमः कुटिलतामाप्तां जहत्सेवया ।

निःशङ्को बलिना परेण निलये क्रान्तेन गोपायते

मित्रीयत्पुरुषोत्तमो विजयते नागेशवद्भूपतिः ॥ ६४ ॥

नामा निर्माणलीलागमितदिननिशो वेदवेदान्तसिद्धौ

शश्वद्दत्तावधानो विविधविधिकथाकौतुकाक्रान्तचित्तः ।

यात्रामात्राप्रसंस्थप्रकृतिक्वतवचो राजहंसप्रचरो

धातेशः सप्रजानां प्रसरति सततं वाञ्छितार्थं वितन्वन् ॥ ६५ ॥

सौजन्येन सुखं ननाम मनसः सत्तापसत्ता क्वचि-

त्कीर्तिः कौतुकिनी विलोकयति सद्रस्तु स्वयं विश्वतः ।

सर्वस्याशयवाससाहसरसश्चेदस्ति तत्सेव्यतां

जिह्वे तद्वद कोमलं परगुणं कल्याणि मैत्रास्पदम् ॥ ६६ ॥

भेदो वा पाण्डुता वा सहजपरिणतौ भूषणे स्यात्फलानां

पङ्को वा दारुणं वा भवति च सुभगं शालिकेदारभूमेः ।

पातो वा दूरतो वा दरणमनुतटं निम्नगानां विलोक्यो
 दोषो जायेत वेषः क्वचिदपि विषये वस्तुजातिस्वभावात् ॥ ६७ ॥
 यात्रामात्रप्रकारे प्रसरति विषयव्यापिनीनामशङ्का
 वायोरेकः पुरस्तान्नरपतिकुलजैः शिक्षणीयो गणोऽसौ ।
 स्वार्थभ्रंशानपेक्षापरहितनिरतिः श्रान्तसंवाहनं य-
 द्विश्वं तेनोपदिष्टा जगति तु मरुता कार्यमिष्टं परस्याः ॥ ६८ ॥
 नीचत्वे निम्नगाः स्युर्जगदुपकृतयेवौषधिः काननत्वे
 शैलत्वं राजदुर्गं लवणसमुदयः स्वादसीमोषरत्वे ।
 शालेयं स्यात्समत्वे स्थलतरमवने राजधानी मनोज्ञा
 तर्किं सर्वसहायाः परहितनिरतं यन्न जातं विशेषात् ॥ ६९ ॥
 नीचैरुच्चैः पदव्या घटयति नितरामुच्चमत्यन्तनीचं
 ज्ञात्वा भूयः प्रयोगं रचयति नयतो तोषमन्यस्य कुर्वन् ।
 रिक्तं पूर्णं वितन्वन्समुदयतितरां रेचयन्पूर्णमन्तः
 कुम्भी यन्नोपजीवी परपरचलनोपायविज्ञो नरेशः ॥ ७० ॥
 बध्नात्येकं विचार्य स्वगुणघटनया मालयान्यन्नियुङ्क्ते
 एकत्रैवोपविश्य भ्रमयति सकुलं मण्डलं गोचरेण ।
 एकं कृत्वा प्रधानं दृढमधिकतरायामयुक्तं मनस्वी
 तस्मिन्नारोप्य शेषं प्रकटयति धनं यन्नजीवीव भूपः ॥ ७१ ॥
 नानाकार्योपयुक्तं लघुमपि च गुरुं तुल्यमानं गृहीत्वा
 ज्ञातुं वस्तुस्वरूपं बहुषु परिगतेष्वेकमेकं क्रमेण ।
 संबोध्य स्वस्थचित्तः समुचितविहितस्वार्थलाभो विचारा-
 दन्यच्चान्यद्गृहीतुं नियमयति धनं भूमिनाथो वणिग्वत् ॥ ७२ ॥
 भिन्नं संदधदावरेण सहसा भिन्दन्परं संहतं
 वृद्धं साम्यमुपानयंश्च बहुना हीनं गुणैर्वर्धयन् ।
 योगे कस्य च नोपपाद्य दृढतां रक्षन्दशामग्रतो
 गाढं पीडयति प्रधानमसकृत्कश्चित्कुविन्दो यथा ॥ ७३ ॥

स्वातन्त्र्यादिव योषितो नयपथाभावादिव श्रीभरा

निःस्नेहादिव बान्धवाः परगुणद्वेषादिव प्रीतयः ।

कार्पण्यादिव सेवका बहुमृषालापादिव प्रत्यया

गर्वादन्वयता भवन्ति सहसा लोकाः स्वयं भूपतेः ॥ ७४ ॥

मर्यादा स्थितये करो नरपतेर्नार्थक्रियासंपदे

शश्वद्भूरिजयश्रिये रणकथा नैवान्यविच्छित्तये ।

पुण्यायैव धनार्जनं बहु मतं नो भोगसंपत्तये

शीलायैव नयस्थितिर्न परतो विश्वाससंवित्तये ॥ ७५ ॥

रविरिव विजिगीषुर्मण्डलं रक्तमुच्चै-

र्दधदुदयति पूर्वं शील्यन्दक्षिणाशाम् ।

तिरयति परतेजःसंहतिं कर्मसाक्षी

घटयति किल चक्रं भिन्नमन्यप्रयोगात् ॥ ७६ ॥

रजो भवति सुन्दरं तनुषु लग्नमेकान्ततः

शिशोः समरभूमिजं वियति नीतमुच्चैः पदम् ।

पतत्पुनरनाकुलं तरुणवीरकूर्चस्थितं

खलास्यपरिपूरकं सदसि कीर्तितं सर्वतः ॥ ७७ ॥

आकाशस्य विशालताथ महसामेकास्पदत्वं तमः-

प्राप्तौ व्रीडितचेष्टितं श्रुतिपथस्यारम्भहेतुप्रथा ।

सर्वाशैकनिबन्धनत्वमखिलज्येष्ठत्वनीरोगते

दीर्घायुष्टमनाकुलत्वमसकृत्संचिन्तनीयं सता ॥ ७८ ॥

सर्वस्यान्तश्चरति सततं रञ्जयत्येव विश्वं

स्पर्शादस्य स्फुरति शुचिता मित्रजीवायमाना ।

उच्चस्थायी प्रथितकुलता रम्यरम्यस्वभावो

वायुः सेव्यो द्विगुणचरितो भूतवर्गे द्वितीयः ॥ ७९ ॥

यच्चक्षुः पुरुषोत्तमस्य विविधालोकैकहेतोः परं

रूपस्यास्पदमेकमेव मरुतामाहारहेतूदयम् ।

तेजः सिद्धमनेकधास्थितमधिक्षेपुं न शक्यं परैः

शक्तिः काचन कौतुकाय सुधियां यस्यातिभूमीयते ॥ ८० ॥

दोषारम्भककौतुकेन शशिनो जातं महल्लाञ्छनं

तच्चेन्मण्डलमण्डितेति विमले व्यक्तं पुरो दृश्यते ।

तस्मादुज्ज्वलचारुतारचरितेनैकान्ततो मुच्यतां

दोषाशङ्कि चरित्रमुज्ज्वलतरं नूनं यशश्चिन्वता ॥ ८१ ॥

हासे वाचि निरीक्षणेऽपि सरसे लीलयायिते वा मनो

मा धेहि प्रसभं निराकुरुतरां यान्तं कदाचिद्यदि ।

भूमिः कैतवकर्मणो धनमनु प्रेमोपपत्तिः स्थिरा

मत्तवैकजनिर्विना मदिरया वेश्या न वश्या नृणाम् ॥ ८२ ॥

वित्तं वीक्ष्यैव हासो बहुविधविनयो वञ्चनायोपयुक्तो

मोहस्यैवोपपत्त्यै दृढमृदुलभुजाश्लेषशिक्षोपदेशः ।

शीलभ्रंशाय पुंसां रतविधिषु गलद्वीडितं कैतवेन

प्रायो मूर्च्छास्सरार्तौ मनसि च कठिने मूर्च्छनायेतरस्य ॥ ८३ ॥

छन्ने ये कामयन्ते मलकुलजनुषः पापधीदत्तचित्ता-

श्रौयापायासवित्ता अपि जडमतयोऽहंकृताः पण्डकाश्च ।

सेव्याः सरूयो हि यासां किल धनविरहे वारणीया जनन्या

धर्मो यासां निजोऽयं कथमिह रमते वंशजः पुण्यजन्मा ॥ ८४ ॥

द्यूते वेश्यासु मद्ये नयत यदि सुखं वाञ्छसि आतरेकं

वित्ताधीनस्त्रिवर्गो भवति न तदिहाधीनचित्ते कदाचित् ।

चौर्यस्यैकास्पदं तन्नितयमपि मृषावादशब्दाभिधानं

बन्धुद्रोहैकसीमा विविधनयकथाद्वेषिणी पद्धतिः सा ॥ ८५ ॥

यागे सौरभनिर्भरः परपुरप्रोषे वला भूभुजा-

माकाशेति ततः परं च मरुता धूमः श्रिया भुज्यते ।

माने प्रेयसि संमुखे सुवदनानेत्राम्बु धत्ते श्रियं

किं वा बाष्पत्रिनिर्गमोऽतिमधुरः स्याद्वनिजामध्वरे(?) ॥ ८६ ॥

चन्द्रः पूर्णकलः फणी कृतफणः शाखी प्रसूनाञ्चितः
 शूरः संगरसंमुखोऽध्वरमुखे विप्रः पुरः पूजितः ।
 शुश्रूषाकृतगौरवोऽपि कथको बाजी तु पर्याणितो
 निद्राणो गजनायको बहुरसः प्रेक्षावतां जायते ॥ ८७ ॥
 यदि सदसि पुरस्ताद्वक्ति वाचस्पतिः किं
 बहुबुधकविमध्ये वर्तमानस्तदेतत् ।
 स्फुटतरमनुकूलं वान(?)वित्रं तु वृद्ध-
 श्रवसि कृतकथाया जायते तत्त्वभावात् ॥ ८८ ॥

विश्वस्ते खोपकारिण्यवितथवचने शुद्धबुद्धिप्रकारे
 शूरे धर्मप्रमाणे तपसि कृतमतौ वेदविद्याप्रमाणे ।
 सद्यः कामोषपत्तौ परयुवतिकथा पापवृद्धैव भीते
 मास्तां पापं कदाचित्परहितनिरतं भक्तिनग्रे स्वभावात् ॥ ८९ ॥
 दूरं कृत्वापमानं प्रभुगुणगणनापेशलो मानमग्रे
 तिष्ठन्तं संविभाव्य प्रकटयति निजं साधयत्कार्यमेकः ।
 स्वार्थभ्रंशेन किञ्चित्फलमधिकमदो मानिनो मानपोषे
 काले मानोऽपि कार्यः सपदि परिभवं चिन्त्यमाने परेण ॥ ९० ॥
 लक्ष्मीं नाभेयनामाजयमजितमुनिः सद्भवं संभवोऽसा-
 वानन्दं सोऽभिनन्दो मतिमपि सुमतिः सद्भपद्मप्रभुः सत् ।
 पापापायं सुपार्श्वो वितरतु सततं धामचन्द्रप्रभुश्च
 प्रत्यूहस्यान्तरायं सुविधिजिनपतिः शीतलः शान्तभावम् ॥ ९१ ॥
 श्रेयान्निःश्रेयसानां विधिमथ नितरां वासुपूज्यश्च पूजां
 वैमल्यं चेतसोऽन्तर्मुनिरपि विमलोऽनन्तनाथो यशोऽपि ।
 धर्मो धर्मोत्तमो वा धनमधिधनदं शान्तिनाथः सुसार्थ
 काव्यं श्रीकुन्धुनाथो रिपुमथनमरो मल्लिनाथः कथास्ताः ॥ ९२ ॥
 सुव्रतो व्रतसंपर्चिं नमिनेमीनयाभये ।
 पार्श्वनाथः सुपार्श्वत्वं महावीरो बली बलम् ॥ ९३ ॥

चिन्तामणिः संप्रति भक्तिभाजां तपस्यया त्रासितदेवनाथः ।
दयोदयः प्रीणितसर्वलोकः सिद्धो गरीयाञ्जिनभद्रसूरिः ॥ ९४ ॥

जगति विदितनामा धर्मकर्माधिकारी
कुलनलिनदिनेशो मन्त्रविज्जुज्ज्ञणाख्यः ।
धनसमयविरामे लब्धकान्तिः शशाङ्क-
स्तुलयति यदि कीर्तिं यस्य नश्यत्कलङ्कः ॥ ९५ ॥

अमुष्य तनया जाता सौभ्रात्रविनयाश्रयाः ।
षडमी लोकपालाः किं यमराक्षसवर्जिताः ॥ ९६ ॥

श्रीचाहडस्तदनु वाहडसंघपालो
धीरस्तृतीय इह देहडनामधेयः ।

पद्माकरस्तदनु पञ्चम आल्हनामा
षष्ठः समस्तगुणराशिरभूच्च पाहू ॥ ९७ ॥

दुर्गे मण्डपनामधेयमखिलक्षमामण्डलीमण्डनं
दृष्यद्गुर्जरपातिसाहिमहसामस्ताचलाग्राञ्चलम् ।
तृष्णाव्याकुलकुम्भसंभवमुनिस्वाचान्तरिक्तार्णव-
स्फारापारगभीरसीरिपरिखाप्रेङ्खालसन्मेखलम् ॥ ९८ ॥

गोरीवंशैकरत्ने यवननरपतौ श्रीमदालंमसाहि-
माद्यहन्तावलौघक्षतरिपुनगरद्वारदीर्घोऽर्गलाग्रे ।
नीत्या तृष्यञ्जनान्तः स्थिरतरचरिते शासतीद्वप्रतापे
संतसारातियोषिद्विनयभरगलद्भूरिसंग्रामथासे ॥ ९९ ॥

तन्मन्त्री देहडः सन्दिनमणिविरुदोऽशेषतीर्थकराणां
चारित्रश्रोतृवृत्तिः स्वस्तरमुनितो लब्धतत्त्वोपदेशः ।
गङ्गादेवी च साध्वी सुचरितकुलजासूत यं सूनुरत्नं
धीरः सोऽयं धनेशो यतत बहुतमः कौतुकेन त्रिशत्याम् ॥ १०० ॥
शृङ्गारनीतिवैराग्यशतकत्रयमञ्जसा ।
धनदाभिधया यातु प्रसिद्धिं विद्धिराहतम् ॥ १०१ ॥

वर्षे व्योमाङ्कवेदक्षिति(१४९०)परिकलिते विक्रमाम्भोजबन्धो-
 वैशाखे मासि वारे त्रिदशपतिगुरोः शुक्लपक्षेऽहितिथ्याम् ।
 जीवाब्दे सौम्यनाम्नि प्रगुणजनगणे मण्डपे दुर्गाकाण्डे
 ग्रन्थस्यास्य प्रतिष्ठामकृत धनपतिर्देहडस्यैकवीरः ॥ १०२ ॥

यावत्कल्पकथाकुतूहलकरी यावच्च जैनागमः

शेषं सादरमादधाति धरणीं शीर्षेण यावच्चिरम् ।

यावत्सन्ति पयोधयोऽपि निखिला मर्यादयोद्यन्मुदो

विद्वत्सु त्रिंशती विराजतुतमां तावद्धनेशाज्ञया ॥ १०३ ॥

इति तपःसिद्धतरखरतराम्नायसोनवंशावतंसश्रीमालकुलतिलकसंघपालश्रीमद्देहडा-
 त्मजविविधबिरुदराजीविराजमानश्रीधनदराजविरचिते शतकत्रये
 नीतिधनदामिधानं द्वितीयं शतकं समाप्तम् ।

वैराग्यधनदामिधानं तृतीयं शतकम् ।

सिद्धौ व्योम्नो द्वितीयस्तदुदितमरुतः संपदो यस्तृतीय-
 स्तेजस्तोऽस्माच्चतुर्थो भवति च पयसः पञ्चमस्तन्निमित्तात् ।

षष्ठः सर्वसहाया जलकलितजनेरेकरूपः समन्ता-

दाभासेनैव नाना जयति लयजनुःकारणं सोऽन्तरात्मा ॥ १ ॥

श्रीमालः श्रीविशालः खरतरमुनितोऽधीतधर्मोपचारः

पारावारान्यतीरप्रचुरदुरयशा दानसंतानबन्धुः ।

नानाविद्याविनोदस्फुरदमलशमः कामरूपाभिरामो

जीयाद्धन्वो धनेशः शमशतकमिदं यस्य नाम्ना विभाति ॥ २ ॥

संसारे सारवस्तुप्रथममुपगतं पुण्यमस्य प्रकारा-

द्धानं शीलं तपस्या त्रितयमभिहितं साधुसंघैर्विविच्य ।

स्वर्गस्तस्यापवर्गः सुखयति स च नो कंचन प्राप्तबोधं

वैराग्यं तस्य हेतुस्तदखिलमधुना कथ्यते मोक्षसिद्धौ ॥ ३ ॥

आलापो वीतरागैर्विषयपरिणतेरेकचित्तेन चिन्ता

साक्षात्कारो रुजाया जननमरणयोरारामेषु प्रमाधीः ।

सत्त्वोद्रेकः स्वभावादिदमखिलमहो नश्वरं चेति बोधो

हेतुवैराग्यजन्मन्यपि धनतनयस्त्रीवियोगः कदाचित् ॥ ४ ॥

काष्ठान्तावद्धरश्मी शशिदिवसकरावेव निर्माय पात्रे

पुण्यं पापं विविक्तस्तुलयितुमसकृद्वाञ्छतीवेह कोऽपि ।

पुण्यस्य ज्योतिरेतद्विलसति सवितुर्मण्डले दीप्यमानं

चन्द्रस्यान्तर्यदेतन्मलिनमिव परं दृश्यते पापमेतत् ॥ ५ ॥

शान्तिः काचित्कुमारी दमयमकुलजा शीलवीरैकबन्धुः

पित्रा बोधेन दत्ता सममुपनिषदा मानिनेऽस्मै वराय ।

वीरं संतोषमेकं विविधगुरुकुलाधीतनीतिं प्रसूता

प्रावाणो यस्य याताः कनकपरिणतिं शालयः शाकपाकाः ॥ ६ ॥

शोकाग्निज्वालीढे बहुविधविषयस्नेहपूरे गभीरे

संसारेऽस्मिन्कटाहे जनवनशकुनीन्मोहजालेन बद्धान् ।

भर्जं भर्जं यदश्वन्विकटयति मुखं चन्द्रसूर्यच्छलान्त-

र्दश्येते कालदंष्ट्रे सदुडुपरिकरं कीकसं तत्प्रतीमः ॥ ७ ॥

रज्यद्विम्बाधरश्री पिशितसवलितं रोमराजीवसूत्रं

भ्रूल्लिक्षेपकालायसवडिशमिदं तत्कटाक्षोपकर्णि ।

अस्यां संसारनद्यां वितरति कुतुकी निर्दयोऽयं कृतान्त-

स्तद्गासाल्लासधारां परिहरत परं आतरो लोकमीनाः ॥ ८ ॥

नापेक्षा भूषणानां भवतु न नितरां चन्दनेनाङ्गराग-

स्तस्वारम्भोऽपि दम्भो वसति तरुणयोः प्रेम चेदेकमन्तः ।

तद्वच्चित्तं विरक्तं यदि वसतिरियं कन्दरा बन्धुवाचः

प्राणायामः सुखेन स्थितिरपि विदितं योगिनामासनं तत् ॥ ९ ॥

कस्मै संचारदीपाः पथि पथि विहिताः स्वर्गसोपानमार्गे

रम्भे कुम्भं निधाय स्वशिरसि पुरतः कस्य हृष्टा प्रयासि ।

तीर्थे तीर्थे तपस्या रविचिरमधुना सोऽधुनेहाभ्युपेत-

स्तावच्छेरोन तर्कि कृतमिह नयतो जायते स्वप्रकाशः ॥ १० ॥

पित्रोरासीच्छिशुत्वे गतवति विगतं शैशवे तत्पुरस्ता-

जातं नारीषु पश्चात्तरुणिमनि गते मूलतस्तद्विनष्टम् ।

पुत्रे प्रेम स्थविष्ठं यदभवदमलं तस्य नाशो न भावी

भावी चेच्चिन्तयामः पदमविक्रमदानन्दकन्दं तदन्तः ॥ ११ ॥

पुण्येऽरण्ये कदाचित्तरुवरनिविडच्छायया जातशातः

प्राप्तः किञ्चित्समाधिं परिचितपरमज्योतिरानन्दसान्द्रः ।

कर्मच्छेदापराधप्रकुपितशमनभ्रुकुटिभ्रंसहासा-

न्नेप्येऽहं वासराणां निमिषमिव शतं सज्जनैरीक्षमाणः ॥ १२ ॥

तल्पेऽनल्पे शयालोरचलजयलवप्राप्तनिद्रासमाधे-

र्हेमादेरेकदेशे सहजपरिणतं बिभ्रतः पत्रमङ्गे ।

शोभां दद्युः कदा मे विषमविषधराः पीडनादुच्छ्वसन्तः

सद्यः क्षीरोदपूरे फणिपतिशयने सुप्तपीताम्बरस्य ॥ १३ ॥

सिध्यत्पर्यङ्कबन्धस्थिरसकलजनोर्भाविनी मे पुरस्ता-

द्रङ्कोरङ्के शयालोरपधनबहलामोदमन्दाविलास्या ।

गन्धादुद्वीज्यमाना सरसरसनया सृक्कणी लेलिहाना

रंहःसंहारधीरा मृगपतिरमणी पालिता स्वा शुनीव ॥ १४ ॥

भृङ्गारे भीतिभारावधिकमिति फलं पीतपत्रे तदेव

सौध्रे हिंसाप्रयत्नौ क्षितिधरविवरे निर्वृतिः सा समैव ।

स्वेदश्वासौ नटीनां धृतिरिह नयने केकिनात्र्ये तथैव

तस्मादायासभूयः सुखमिलविपिने योगिनां हेडयैव ॥ १५ ॥

भोगं प्रायः प्रयत्नाद्धटयति पुरुषो न स्वयं सिद्धिरसि-

न्नास्तामन्यत्प्रभूणां पवनलवसुखं तावदग्रे वदामः ।

येऽमी शश्वत्प्रवृत्ता जगद्गुपकृतये ये पशोरप्यवार्य

हिंसा तादृक्पशूनां सरभसरमणीबाहुपीडा तदर्थम् ॥ १६ ॥

दस्योराराददृश्यान्नयशरणिमुखो विभ्रतः पञ्चबाणां-

स्त्रस्यन्तः केऽपि सन्तः सपादि तरुणतां पूरपारे विसन्तः ।

वक्षोजद्रन्द्रतुम्बीयुगमुरसि निजे गाढमावध्य नूनं

मन्नाः संसारनद्यां न पुनरुदितये जातु दुम्बीभरेण ॥ १७ ॥

का त्वं माया किमेतत्पृथगसि पुरुषादात्मनश्छद्मबुद्धे-

रात्मोदास्ते यथासावहमपि च तथा पर्यये पूरुषस्य ।

निर्णीता वीतरागैः परिषदि कथया सर्वथैवासतीति

किं सन्नात्मा तथात्वं किमिति न समता मादशासीश्वरेण ॥ १८ ॥

आः किं नाद्यापि मुक्तः प्रतिजनि जगतामायुरल्पं गुरुभ्यः

श्रूयन्तेऽमी उपाया भवति विधिवशात्तावदायुः समाप्तम् ।

साधो किं तेन कायः किमु न धमनयः किं न नासासमीरः

संचारी तासु न स्युः किमु धरणिधराः कन्दराः किं न तेषु ॥ १९ ॥

नासाश्वासावरोधादनिमिषनयनारम्भतः कम्पहाने-

र्मुग्धा काचिद्वनान्ते शबरसहचरी देवतैवेति मत्वा ।

कण्ठे धत्ते मधूकस्रजमतिधवलामादरेणानमन्ती

राजिष्येऽहं ययायं हठकृतचरणः किंतु मुक्त्या रमण्या ॥ २० ॥

शश्वत्संघट्टनष्टो(?)परितुष शुचिभिस्तारकारक्तिकाभिः

कालः कूठः प्रमाता तुलयति जगतामायुरूनाभिनाभिः ।

तस्मादेवातिहीनं भवति जनिजुषामात्मना कर्मदोषा-

द्रक्तुं जानन्ननीशः प्रभुरयमधिकं सद्यते सर्वमस्य ॥ २१ ॥

नाडी काचित्सुषुम्ना प्रसरति परितो लम्बिका बद्धमूला

ब्रह्मस्थानेन्दुबिन्दुप्रसरणपदवी सर्पवक्राष्टवक्रा ।

तस्या वक्त्रे कथंचिद्दिशति यदि मरुत्सृष्टियोगो विनाशी

तुष्टा शश्वद्यतोऽमी हिमकिरणसुधां नाद्रियन्ते मुनीन्द्राः ॥ २२ ॥

ऊर्ध्वोधोरोधसिद्धश्वसनगतिवशाद्द्विद्यमाना परान्त-

द्वारानीता मृतांशप्रशमितमरणत्रासनिःशङ्कचारः ।

जीवस्तस्माच्चिरायुर्भवति किल जनः पिण्डमेवेहमानः

सिद्धीस्तास्ता दधानो गगनचरजना दृश्यतादिस्वरूपाः ॥ २३ ॥

धातः के तेऽपराधाः कथय मतिमतामिन्द्रियाणाममीषां
 संसृज्यन्ते मुनीनामलमिह वपुषामूनि येषां बलेन ।
 बद्धेव श्वाससिद्धे मनसि परिणते पञ्च नो वञ्चयित्वा
 सिद्धे साध्ये कथंचित्सपदि परतरं ब्रह्म शुद्धं प्रयान्ति ॥ २४ ॥
 चत्वारो योगभेदा द्विविधमिह मनो वायवः पञ्च पञ्च
 द्विष्वः(?)साध्ये समाधिस्त्रिविधमुपगतं ध्यानमेकः परात्मा ।
 सिद्धावस्थाश्चतस्रोऽप्यवयवघटनाकीर्तितेहाष्टसंख्या
 योगारम्भेऽयमुक्तः परमपरिचयः संतताभ्याससाध्यः ॥ २५ ॥
 कामाक्षामेतरेषु ज्वलनकचलिते मानिता नक्रचक्रे
 कान्ता कान्तेक्षणश्रीसरभसलहरीमग्नशीलो रुशैले ।
 संसारक्षारसिन्धौ प्रविशति पुरुषः किं न रत्नद्वयं चे-
 द्गोष्ठी विद्वज्जनानां परिषदि नृपतेर्भीतसत्त्वोपकारः ॥ २६ ॥
 संसारस्यास्य मोके विधिरतिसुकरो वर्णितोऽयं विचारा-
 न्नात्रापेक्ष्याः सहाया धनमपि न हितं वाससां नापि चिन्ता ।
 नाहारारम्भदम्भो वसतिरपि तथा नो न शय्योपतापः
 पाल्याः पुत्रा न दारा मणिकनकमयैर्भूषणैर्नार्चनीयाः ॥ २७ ॥
 केयं बाला वराकी तरलयति दृशौ मन्दमानन्दहेतू
 संशेते चेति चित्ते भवति न पुरुषः कोऽयमन्यः प्रकारः ।
 आनन्दानाममैषां सततमलवतो पीतरास्यानिकृष्टा-
 स्तर्किं कुर्मोऽनभिज्ञाः शिथिलयति मदं नाधुनापीदृगेतत् ॥ २८ ॥
 न त्रस्ता भूपतिभ्यो मृगपतिकुहरे निर्विशन्तोऽपि धीरा
 लीला येषां कदाचिद्विषधरवदने स्वाङ्गुलिक्षेपणेन ।
 क्षुभ्यत्पञ्चास्यबिभ्रद्भ्रजकुलकलहे ये च मध्ये भवन्ति
 स्फीतास्ते शान्तभावाः शिशव इव जिता लीलया वाणिनीभिः २'
 दृष्टं यद्दृष्टमुच्चैरुदयति सुतरां मङ्गलाभावहेतु-
 र्दृष्टो(?)यत्रापवित्रं युवतिरपि भवेद्धर्मकर्मैकबन्धुः ।

तच्छेषे शुक्रयोगात्पुरुष इति परं तस्य चेत्पापवाञ्छा
 तत्पुण्यं कीटजन्म प्रलयसमुदयौ यत्र सद्यः स्वभावात् ॥ ३० ॥
 मातमयि श्रुतासीरुपनिषदि परब्रह्मणस्त्वं द्वितीया
 लीलान्ते प्रपञ्चप्रकृतिपुरुषयोः कापि शक्तिस्त्वमेव ।
 भूयो भूयोऽनुभूतं यदि तव चरितं त्वद्वधे पुण्यमेव
 प्रारम्भः कुत्र पुंसः स्वत इव दुरितप्रागभावोऽपि सिद्धः ॥ ३१ ॥
 लिम्पन्तश्चन्दनेन प्रतितनुसविषैः कण्टकैर्वा तुदन्तः
 सानन्दं वा स्तुवन्तः प्रतिपदकथया दोषमुद्गावयन्तः ।
 ग्रासे ग्रासे नयन्तो मधुरमथ विषं निक्षिपन्तः कदा मे
 ते ते चैते समानाः सहजपरिणतज्ञानसिद्धिं गतास्याः ॥ ३२ ॥
 द्वित्रैः सद्यः प्रसूतैः प्रथममुपचितं पञ्चषैर्जातदन्तः
 सप्ताष्टैर्वृत्तचूडैः पुनरधिकदशैः शैशवातीतपुंभिः ।
 विंशत्या त्रिंशता वा परिणतवयसां सैकपञ्चाशतैवं
 धूते कालश्च कालीपणमुचितनुतः प्राणिभिर्नित्यमेव ॥ ३३ ॥
 बद्धा रुद्धा विरुद्धा जनशशशिवः खण्डिताः पुंवराहा
 दर्पान्धाः स्कन्धबन्धे नरपतिमहिषा लक्षिता वीक्षणेन ।
 विद्वन्नागानुरागात्पथि पथि निहता ज्ञानसिद्धोऽपि सिंहः
 कालं व्याधेन नीतः स्ववशमिति जगत्कानने कर्मदावे ॥ ३४ ॥
 यातायातेन खिन्नो निशि निशि सुतरां कालचौरो निरासो
 जीवं रत्नं समन्तान्मुमुषिषुरधिकं जागरूकस्य जन्तोः ।
 द्वारे द्वारे कपाटं दृढमलघुतरं कर्म दत्त्वोपदिष्टं
 ध्यानं कृत्वा प्रदीपं श्वसनपरिभवं सर्वतः संनिरुध्य ॥ ३५ ॥
 भित्त्वा भित्तिं समाधिं विषयसुखकुशी कौशलेनैव सद्ये
 यामिन्यां जागरूके मनसि शशिमुखीप्रेममद्येन मत्ते ।
 बन्धुत्यागापराधान्महिमनि गलिते पञ्चसु न्यकृतेषु
 मुष्णाल्येव प्रमादाच्छ्वसितघनमिदं प्राणिनां कालचौरः ॥ ३६ ॥

शीलं शीलं दिग्धक्षोः कलिदवदहनाद्धिभ्यतः पुण्यमेरो-

रन्तः सन्तो विशन्ति ध्रुवमिह जगती जन्मधूमोपतापः ।

तर्कं नाराधयन्ति त्रिपुररिपुपदद्वन्द्वमेघं(?) य एष

ज्ञानापासारसेकाच्छमयति सपदि ज्वालजालं क्षणेन ॥ ३७ ॥

नाहं कस्यापि कश्चिन्न च मम ममता नाशमूलं किलैत-

न्नित्यं चित्ते ध्रियध्वं यदि जगदखिलं नाम मिथ्येति बुद्धिः ।

एतस्याहं ममैतद्यदि मनसि तदा जन्मकर्माद्रियध्वं

मन्यध्वं गर्भचर्मावृत्तिमभयपदं किंतु पुण्यं कुरुध्वम् ॥ ३८ ॥

मूकीभावो गरीयान्यदि गिरि भविता दोषवादः परेषां

किं वा स्वेषां गुणानामनुकथनमदो भूयसा गौरवेण ।

दृष्टे वा साधुवादस्खलनमधिगुणे स्वापकर्षे तथोक्ते

मित्रा मित्रोपकारा प्रकृतिविमुखता भूपतीनां सभासु ॥ ३९ ॥

धीरे का कोकिलानां प्रसवममतया या न लीढा कदाचि-

द्धूर्तानामेव मोहः शिशुकविधिवशाज्जायते वायसानाम् ।

एवं ज्ञत्वाभिमानं मनसि विजहतां जायते बुद्धिरेका

संसारक्षारवारानिधिरपि मधुरो मुक्तिभाजां जनानाम् ॥ ४० ॥

कस्येदं सद्म मृत्योः किमिति कलकलो भीषणोऽसौ जनानां

शास्यन्ते पापवृत्त्या खलु धरणितलेनोपपन्नां किमेते ।

गङ्गानङ्गारिसङ्गात्स्खलदमलजलाकर्मकारुण्यपूर्णं

स्वाधीना यत्र जिह्वा गिरिपतितनया यानि नामानि यत्र ॥ ४१ ॥

यज्ञाज्जातात्समस्ताच्छतमस्वपदवी याज्ञिकादन्यतोऽमी

सिद्धे साध्ये कथंचित्तपसि तु रविता चन्द्रता चेतमोभिः ।

नाशङ्का यत्र कस्मादपि यदि षदवी कापि दूरेऽपि दृष्टा

तस्यामस्यां रमन्ते हृदि कृतपरमज्ञानतत्त्वा मुनीन्द्राः ॥ ४२ ॥

मा जायेरन्कदाचिज्जगति कृतधियो जातुचिज्जन्म दैवा-

द्यस्माद्विधोपकारो वितरतु भगवान्कर्म तत्सर्वसाक्षी ।

कर्माभावः कथंचित्सफुरतु समुदितो यत्र जातेन भूयो

जन्मारम्भः कदाचित्परिचितपरमब्रह्मणोऽद्वैतबुद्धेः ॥ ४३ ॥

प्रीतिर्बन्धौ समृद्धे गतवति विपदं दुःखमेकान्ततो य-

तोषस्ते तावता चेत्तदमल भवता कानने सोऽनुभाव्यः ।

कार्यश्चित्तप्रमोदो मधुसमयवत्कोरकश्रीसमृद्धे

माद्यन्मातङ्गभग्ने विटपिनि नितरां दुर्विनेयो विषादः ॥ ४४ ॥

अन्तापत्संपदेषा परिणतिविरसाः कान्तयामी विलासा

आदावन्ते वियोगे परिचयमधुरे संगमे सज्जनानाम् ।

विद्यारत्ने प्रपन्नः स्वमतगुरुकथापक्षपातेऽभिमानो

वस्त्वेकं तत्किमास्ते परिचयसमये यस्य सर्वे समाः स्युः ॥ ४५ ॥

यद्यर्थं त्यागहेतौ न भवति विभवस्तस्य कुत्रोपयोगः

षड्गर्दान्यतो वा विदधति च पदं कुत्र मासादयोऽपि ।

त्यागे तात्पर्यमस्य स्थितिरिति यदि तत्कोऽपि शान्तप्रकार-

स्तत्सर्वोपाधिशून्यैः शमविहगतरो तत्समाधौ वसामः ॥ ४६ ॥

पुण्यारम्भेण सद्यःसुरपतिनगरस्यैव पन्थाः प्रकाशः

पापेनान्यः कृतान्तः प्रतिवसति मुखो ध्वान्तसंक्रान्तिघोरः ।

योऽयं पन्थास्तृतीयः कतिपयपुरुषप्रस्थितिक्षीणभावो

यात्रा तेन प्रयत्नादुभयपरिभवेनैव साध्या सुधीभिः ॥ ४७ ॥

किं केशैस्तेऽपराद्धं वसतिरपि कथं द्वेषिणी मित्र जाता

किं पुत्रा वैरभाजा कुलजयुवतिभिर्नाशितं किं न तामिः ।

यत्ते तां तामवस्थां चिरमिति गमिताः कानने काधिकाधी-

र्यावच्चित्तं न रक्तं परपुरुषपदाद्वैतरागेण तेन ॥ ४८ ॥

भूयो भूयस्तनुध्वं विधिमधिकधनं यज्ञवृत्तेः समन्ता-

त्सेवध्वं वा वनान्तं परिहृतविषमा बन्धुवर्गं विहाय ।

तीर्थे तीर्थेऽधिपर्वं प्रयतत तपसो पोष्य धर्मे यतध्वं

यावच्चेतो न शान्तं सुखलवकणिका दुर्लभा तावदेव ॥ ४९ ॥

गाढे गर्भान्धकारे चिरमुषितमनुच्छ्वासमेकान्तदुःखे

तत्पाके अश्यताधः कति कति शिशुतायातना नानुभूताः ।

अद्य त्वं पापचित्तं अमयसि यदि वा यौवने चेतसं मां

तत्तत्कर्मापराधादुपचितमसकृज्जन्मदुःखं सहश्च ॥ ५० ॥

सङ्गे गङ्गाशरयोर्नियमितमरुतोर्मन्त्रमावर्तयन्तः

कुर्वन्तो वा वनान्ते समिधमनुविधं बोधयन्तो हुताशम् !

अभ्यस्यन्तस्तपस्यां पुरमथनपुरीसनिधौ ध्यानमन्तः

सन्तो वा साधयन्तः परमपरिचयं वासरान्तं नयन्ति ॥ ५१ ॥

श्वासेनैकेन केचित्परिणतपवना मासमेकेऽप्यथैके

वर्षार्धं वर्षमन्ये क्षणमिव यमिनोऽभ्यासलेशान्नयन्ति ।

तस्माद्भ्यासवश्यः पवनजयलयस्तेन चेतःस्थिरत्वं

तस्योपायेऽनपायो गुरुपदपदवीसेवनं कारणं स्यात् ॥ ५२ ॥

प्राणायामादिकर्मक्षपितदिननिशं निद्रया दूरमुक्तं

शब्दादिभ्योऽवधूतश्रवसुखकरणग्रामसिद्धावबोधम् ।

वेदान्ताद्वैतवादश्रवणमननतो लीनमिथ्यावभासं

पुंरत्नं यत्नसाध्या स्वयमिह वृणुते निर्मलाद्वैतसिद्धिः ॥ ५३ ॥

कार्पण्योत्पत्तिभूमिर्गुरुसुतसुहृदां वञ्चिकापण्ययोषि-

द्वाग्देवी दैन्यवाचां पररसमधुरस्वादलोलाग्रजिह्वा ।

चौर्यद्यूतद्रुवीजं नय पथि कतमो विभ्रमाम्बुप्रपातः

शीलापस्माररोगे विधिरकरुण का सिद्धये केह तृष्णा ॥ ५४ ॥

रम्भाहासोपहासस्त्रिदशपतिशचीसख्यसौख्यं च मुख्यं

पुण्यच्छेदे प्रमाणं तपति च रविता चन्द्रता जाड्यभूमिः ।

ताभ्यां येऽन्यत्क्रियेरन्नागनचरगणाः सन्तु ते चेति गोष्ठी

शिष्टानां यत्र तस्यामुपचितमतयः कर्मणा किं विदध्मः ॥ ५५ ॥

शीतांशूष्णीषमध्ये हरिणमिषमिलल्लीलवासः शिरस्त्रे

जातः कालो जरावांश्चिरसमयपुमान्विश्वकर्मेकसाक्षी ।

आकाशश्मश्रुमध्ये पलितकवलितं भास्वता साधकेन
 छिन्नं संज्जायमानं प्रसरति परितो रोमतारागणश्रीः ॥ ५६ ॥
 अहि श्रान्तः समन्ताज्जनिमृतिगणितैर्जागरिष्यन्निशायां
 प्रातः प्रारभ्यमौनव्रतगमितदिनान्मिक्षयन्बूकबन्धून् ।
 सायं शेते कृतान्तो दिनकरशशभ्रूल्लोचने मीलयित्वा
 मौनव्याजेन विप्रा मुषितविधिममुं निन्दयन्ति स्वयं तम् ॥ ५७ ॥
 सूक्ष्मं सूक्ष्मं विचिन्वन्नुचितमनुचितं कर्म जन्तोरनिद्रो
 मन्ये वृद्धः कृतान्तो घनतिमिररुजाक्रान्तनेत्रप्रकाशः ।
 एकं चक्षुर्निमील्याहनि तु शशधरं पश्यति प्रेतजातं
 रात्रावर्कं कथंचित्कलयति सकलं विश्ववस्तुप्रमोदात् ॥ ५८ ॥
 भूयो भूयोऽपि पश्यन्भ्रुकुटिविषमितप्रेक्षणद्वन्द्वमारा-
 त्सावज्ञं यान्तमग्रे समुदितविमलब्रह्मतत्त्वावबोधम् ।
 तेजोभूम्ना यदस्या स्फुटदिदमधुना दृश्यतेऽन्तः सकाचं
 चन्द्रं प्रातर्द्वितीयं तदरुणमसकृज्जायते सूर्यनामा ॥ ५९ ॥
 गर्वः कस्माद्धतास्ते रणभुवि रिपवः साधु के ते मनुष्या
 धिग्धिक्कर्मैव तेषां क्षणविजयसुखं कर्म तादृक्तवापि ।
 साधो कर्मैव किं तन्नियतिरिति यया सर्वमेतन्निबद्धं
 तस्य च्छेदे किमस्त्रं परिचितिरमलब्रह्मणो मुक्तिहेतोः ॥ ६० ॥
 कान्ता काचित्कुलीना स्मितसरसमुखी भीतिहेतुः पिशाची
 पुत्रस्त्रेहोपगूढं दवदहनधिया दूरतो मोचनीयम् ।
 बन्धुर्यत्रापदन्धुः सुहृदपि नितरां धातुको दस्युवर्गः
 प्राप्तास्तत्रापवर्गाध्वनि पुनरधुना जन्मविच्छित्तिहेतौ ॥ ६१ ॥
 पञ्चापीमे मदीयाः प्रतिजनि सहजाः पञ्चभूतानि तेभ्यो
 दीयन्ते तद्विभज्य प्रतिभुवि मनसि प्रापितोऽसौ सुधांशुः ।
 आत्मन्साक्षी त्वमेकः पुनरपि यदि मामाश्रयन्ते कदाचि-
 त्कर्माकर्तुं क्षमोऽहं विषयपरिचयो नष्ट एव स्वभावात् ॥ ६२ ॥

कर्णावाकर्णयेतामुचितमनुचितं त्वक्स्पृशेच्चन्दनादी-

नीक्षेयातां नितान्तं परतरयुवतेश्चक्षुषी रूपजातम् ।

मिथ्यावादाद्ब्रह्मेन्द्रा मृदुरसरसने नासिके जिघ्र गन्धा-

द्बन्दीमोक्षो भवद्भिर्मम कृपणपटोरद्य लब्धः कथंचित् ॥ ६३ ॥

विश्वज्ञानैकहेत्वोः प्रकृतिपुरुषयोः संगमे पञ्च पुत्रा

एकैकज्ञानभाजः कथमजनिषत प्रायशो बुद्धिमन्तः ।

सर्वेषां सर्वबोधः कथमपि भविता चेत्तदा विश्वभाजा-

मुन्मादः कुत्र माता विधिरपि बधिरो लोकवृत्तं तु शृण्वन् ॥ ६४ ॥

आरोहे दुर्गमायास्त्रिदशपतिपुरीदीर्घसोपानपङ्के-

र्मध्ये धर्म स्वमंशं सपदि विदधतस्ते गुणानां सरामः ।

सद्यः सारम्भरम्भा सितलवकणिका लोलनेत्राञ्चलश्री-

रद्धा बन्धुं भवन्तं क्रशयति तदिमं मार्गमेव त्यजामः ॥ ६५ ॥

कर्माणि भ्रातरः किं स्वमनसि मलिनाः कारणं(?) धूयमादौ

युष्माभिः संस्कृतेऽसिन्वपुषि समुदयो ज्ञानवीजाङ्कुरस्य ।

गोभिः फालेन पुंसां प्रसभमभिहते भूमिभागे शरादौ

मिष्टः स्पष्टः समन्ताद्भवति हि नितरामिक्षुदण्डप्ररोहः ॥ ६६ ॥

द्वित्रैष्वेवावतारेष्ववहितमनसो मे भवन्तः सहाया

धर्माः कर्मोपचाराद्भवत नहि मृषा यावदाराधयामः ।

पादद्वन्द्वं गुरुणां हरचरणदुधैः(?) चित्तमारोपयाम-

स्तिष्ठामो वीतरागैरमरपुरधुनीनीरतीरे वसामः ॥ ६७ ॥

संसारक्षारसिन्धोरधरदलमिलत्ताम्रपर्णीतटान्तः-

प्रोन्मीलद्वासशुक्तिस्फुरदलघुरुचां दन्तमुक्तामणीनाम् ।

नास्माकं जातु लोभः क्वचिदमरधुनी पातुका तज्जलित(?)

मे किं मौकं शरीरं सपदि कृतधियो मुक्तिमासादयामः ॥ ६८ ॥

प्राप्तो बन्धाय हेतुर्निरवयवविभोः कर्मलेशानुषङ्गो

दृष्टान्तो व्योम सिद्धं विशति कथमिदं गर्भमन्धान्वकारम् ।

व्यापारेणापि सिद्धः परगुणरचिते तान्यबन्धानुरोधो

जीवास्थे चापराधात्प्रकृतिरिह भवेत्कायसर्गे सहायः ॥ ६९ ॥

वीणावादेऽबलानां वचसि च तनु तं प्रेममादोषवादे

विश्वेषां रूपजातं परमुपचिनुतां रूपतोऽन्याङ्गनानाम् ।

मिष्टं यद्यत्र सत्यं विधिषु परिणतं ब्रूत किं वोऽपराधा-

दष्टानां वोऽपराधाज्जगति विचरतां नेह पारः कदाचित् ॥ ७० ॥

दारा जातोपकारा अजनिषत यतः प्रीतिभाराः कुमारा

वित्तानीतानि यूयं विविधविधिमुखे स्वोपयोगं चिरेण ।

मित्राणि प्रार्थये वः स्वलितमपि कदा मित्रकार्यान्मनो मे

कर्मच्छेदोद्यमाय क्षितिधरविवरे वासमीहामहेऽद्य ॥ ७१ ॥

अद्धा शुद्धा जरयं यदनघचरणन्यासमात्रेण केशाः

सस्नेहा एव देहे स्फुटमलिनरुचो नाम जाता विशुद्धाः ।

अस्या एवेन्द्रियाणि ध्रुवमदमनया बोधितानि प्रसज्य

प्रायो नैवोत्सहन्ते क्षणमपि सहसोपासतेऽम्बामिव स्वाम् ॥ ७२ ॥

एकस्मिन्यस्य वासो नयवति चपला निश्चला यत्र नित्यं

क्षीणेनैकेन सख्या नियमयति रिपून्पञ्चपञ्चापि यश्च ।

स्वैर्यं येनाद्य नीतो रसयति न रसश्चन्द्रसूर्याध्वनीनो

ब्रूते काचित्कुमारी भवति स पुरुषो मां वृणीतां बलेन ॥ ७३ ॥

चाञ्चल्यं मुञ्च चेतस्त्वमणु ननु महद्भूयसे येन तत्त-

त्सर्वं कुर्वे न गर्वस्तव झटिति गतेः प्रीतिभागसि साधो ।

आस्ते कश्चित्प्रभुर्नस्तमिह न भगवानाप्तमेकान्ततस्त्वा-

मात्मानं चेन्न कुर्यात्पुनरपि विषयात्को निवर्तेत मूढः ॥ ७४ ॥

मुग्धत्वं शैशवीये प्रतिविशति पुनर्यौवनवीयेऽभिलाषा

ये जाता भोगहेतोः प्रतिवसति ततो नर्तिता वानरीव ।

तत्रैते वार्धकीये प्रसरति विषयोऽसौ विषप्राय एव

प्रायोऽवस्थाधिकेयं व्यभिचरति मनोवाञ्छितं यत्र जालु ॥ ७५ ॥

विद्यारम्भो न दम्भो विधिरपि यजुषां नैव दम्भः कदाचि-

च्छ्वासस्तम्भो न दम्भो व्रतविधिनियमो नापि दम्भस्तपो वा ।

विज्ञाय ज्ञानदम्भो वितरणमधिकं नापि दम्भो धनानां
भावेनैकेन हीनं निखिलमिदमहो दम्भमुद्रां वहामः ॥ ७६ ॥

विज्ञा यज्ञेन वित्तव्ययमुषितमहाकोशजातेन पुण्यं
तीर्थे तीर्थे तपस्याक्षपितदिननिशं जायते यत्तु किञ्चित् ।

कुर्वद्भिर्वोपवासान्त्रतमृतुषु नवं क्लेशतः पालयद्भि-
र्ध्यानैकेन सद्यः फलमधिकतरं जायते योगभाजाम् ॥ ७७ ॥

नो मौनं नापि दैन्यं न गुणगुणकथा नापि कन्था न पन्था
न त्यागो बान्धवानामनशनमपि न खानमेकान्ततो न ।

मातर्मातर्वचो न क्षितितलशयनं नापि न(?) क्लीबता वा
वैराग्यं नाम बोधो यमदमकलनामात्रया स्वप्रकाशः ॥ ७८ ॥

साक्षात्कारोऽप्यणूनां प्रसरति पुरतो योगिनां यत्समाधा-
वन्तर्गामीति चक्षुस्तादिदमिह महो को न वेदप्रसिद्धम् ।

पुंसोऽधीनो विहारः करणपरिकरस्येति सिद्धं न विद्मः
पापे पत्यौ सहायाः कलुषमतिजुषस्तन्न मा निन्द जीव ॥ ७९ ॥

शब्दादानोपयोगं श्रवणमिदमहो तस्य लोकेऽपराधः
कोऽयं पापप्रवृत्तौ प्रभवति करणं नाम भोगाय पुंसः ।

सुप्ते मत्ते प्रमत्ते जलरयपतिता याति नौः कर्णधारे
जात्यैवाचेतनायाः खलु कलुषलवः कोऽपि संभावनीयः ॥ ८० ॥

आकाशस्यात्मसिद्धेरपि रविशशिनोः पर्वते या नितान्तं
सायं प्रातः प्रकाशक्षतिरिह विदुषा कारणं चिन्तनीयम् ।

जातो वातो यदस्माद्दहनसमुदयोऽभूत्ततोयास तस्मा(?)
ताभ्योऽभून्मेदिनीयं सदुरितपुरुषासङ्गिनी कर्म तस्याः ॥ ८१ ॥

अव्यक्तं नाम किञ्चित्प्रकृतिरिति महाञ्जायतेऽस्माच्च तस्मा-
ज्जातोऽहंकारनामा प्रकृतिमहदहंकारतः पञ्च तत्तत् ।

तेभ्यः पञ्चेन्द्रियाणि त्रिगुणगुणलवप्राप्ततत्तद्ब्रह्मणि
प्रायस्तैरेव भुङ्क्ते निजविषयरसं पूरुषः कर्मबद्धः ॥ ८२ ॥

माता वा मातुलो वा प्रभुरपि जनको बान्धवो वा सुहृद्वा
 विद्याभ्यासे सतीर्थ्यस्तपसि सहचरा गेहिनी वा सुता वा ।
 प्रेमस्थानानि तुल्या गुरुपदपदवीरेणुनानातु(?)नामी
 यद्वाङ्मात्रेण दृष्टिर्भवति नवनवा ब्रह्मपर्यन्तमार्गा ॥ ८३ ॥
 वेदाः शास्त्राणि गाथा मुनिभिरभिहितानीतिहासाः पुराणा-
 न्यास्यश्वासप्रवृत्तेर्मलिनतररुचीनीतिनेहामहेद्या ।
 यद्ब्रह्मं नैव कस्मादपि सहजशुचिस्फीतसारं विशुद्धं
 तद्ब्रह्ममीतिहेतोरचललयलवप्राप्तबोधं भजामः ॥ ८४ ॥
 गार्हस्थ्यं नाम धर्मो भवति यदि महान्बुद्धिरित्याद्रियध्वे
 जातामेतां विवेकात्परिणयत सुखं शान्तिकामां कुमारीम् ।
 देहे गेहे चरन्तो जनयत च सुतं ज्ञानमानन्दकन्दं
 सद्यः संतोषयन्तो मरुदतिथिवरात्पञ्चपञ्चाध्वनीनान् ॥ ८५ ॥
 निर्वाणं गन्तुकामस्त्वमसि यदि तदा मुञ्च कर्माणि दूरा-
 देकं तद्ब्रह्म चित्ते कुरु सपदि महामोहसंदोहहारि ।
 बोधे यस्यास्य सद्यो विषयविषधरो नैति पार्श्वं कदाचि-
 न्नैवं नैव प्रभावं प्रकटयति निजं सत्कृतं दुष्कृतं च ॥ ८६ ॥
 चक्षुः किञ्चिद्विषक्षु त्वमसि न विदितं कैतवं जीवबन्धो-
 र्जीवस्यैतस्य गर्भे दुरितमनुभवन्मोचितोऽसौ मयैव ।
 केनोपायेन साधो विषयसुखभरात्स्वं निवार्य प्रयत्ना-
 दन्तर्गामीह भूत्वा सममपि मनसा ब्रह्म दृष्टं कदाचित् ॥ ८७ ॥
 शब्दातीतं यदन्तः किमपि न विषयः स्पर्शनस्यापि कश्चि-
 त्निर्गन्धेनैव नासा प्रभवति रसनास्वादहीने किमर्था ।
 अन्तर्गामीह भूत्वा तदमलममलानन्दसंदोहहेतुं
 पश्यामि ब्रह्मजिह्वेतरमुदितभवस्वादवैरस्यमञ्चत् ॥ ८८ ॥
 योगश्चेतोनिरोधे परिचितपरमब्रह्मकर्मेति मन्ये
 तस्योपायाः कियन्तो यमनियममुखान्यष्ट ते वर्णनीयाः ।
 येषामभ्यासयोगे समुदयति शमश्चेतसः स्यात्स्थिरत्वं
 साक्षात्कारः समाधौ प्रभवति विमलब्रह्मणोऽद्वैतसिद्धेः ॥ ८९ ॥

आत्मन्यध्यात्मयोगो मुनिभिरभिहितः स्वानुभूतश्चिरेण

ख्यातः केनाधुनायं बहिरपि न भवेद्यत्प्रपञ्चः समस्तः ।

साक्षात्कारो ह्यमुष्य प्रथयति सकलं विश्वजातं हि मिथ्या

चक्षुश्चेदन्तरात्मन्यवहितमनिशं क्षोदमात्राश्रयेण ॥ ९० ॥

देशे सक्तो विविक्ते भयविकृतरुषां हेतुरिक्तेति रिक्ते

नात्यन्तं शीतभाजि प्रतपनरहिते चोच्चशब्दादिवर्जे ।

अस्मिन्नास्तीर्यवर्यं पृषदजिनमलं कोमलं वा विकाद्यं(?)

कौशेयं वान्वगाहि प्रचुरशुचिगुणं चासनं कल्पनीयम् ॥ ९१ ॥

कृत्वा पद्मासनाख्यं दृढमधिकलयं नातिदीर्घोर्ध्वकायः

कम्पं निर्जित्य तन्वा स्थिरतरनयनो नासिकाग्रे निमीलन् ।

पाणावुत्तानसंस्थे करतलमपरं धार्यमुत्तानमेव

ज्ञेयं योगाङ्गमाद्यं प्रभवति न यतो व्याधिरालस्यमस्मात् ॥ ९२ ॥

सिद्धानामासनानि श्रममदमदनव्याधिबाधोद्दुराणि

यानि ख्यातानि तेषामपि च परिचयः सेवनीयः प्रयत्नात् ।

तस्माच्चेतःस्थिरत्वं भवति च मरुतः साध्यमार्गप्रवेशो

नालस्यस्योदयः स्यादिति हठयतिनामेकतो वल्लभः स्यात् ॥ ९३ ॥

अभ्यासेनासनानां प्रतिदिवसमथालस्यमौत्सुक्यमन्त-

र्जित्वा निद्रां च योगी गुरुचरणरजश्चिन्तयन्स्वस्थचित्तः ।

प्राणायामं विदध्यात्वहिरभिसुरते मारुतानेकनासा-

रन्ध्रेणापीय तूष्णीं धमनिमुपचितां पूरयेन्निस्तरङ्गः ॥ ९४ ॥

कर्मैतत्पूरकाख्यं तदनु वितनुते कुम्भकं नीतमन्त-

र्वायुं नाड्यां निरुद्धं समयगणनया तुल्यया पूरकेण ।

नासारन्ध्रेण भूयस्त्यजति च मरुतः कुम्भितानल्पवेगा-

न्मात्रास्मिन्पूरकस्य प्रभवति नियतं रेचकं कर्म चैतत् ॥ ९५ ॥

मात्रैकोङ्कारपाठैर्द्विरधिकदशभिस्तादृशो द्वादश स्यु-

र्मात्राश्चेत्सिद्धमेतत्प्रणवजपविधिस्तत्परं निर्जयोऽपि ।

प्राणायामो विधेयो जपविधिविरहादेष सिद्धो जपाख्यः

स्यादेतन्न द्वितीयं क्रमकथनतया प्राणसंरोधनामा ॥ ९६ ॥

चान्द्री नाडी दिने चेदुदयति रजनी स्यात्तदा योगमार्गे

भानोर्नाडी निशायां भवति दिनमिदं संधिरेतन्ममत्वम् ।

सूर्येणापूर्य सम्यग्भ्रुवमिह शशिना रेचयेज्जातशातः

संकेतोऽयं मुनीनां पवनविधिपुषामेतदर्थं विचारः ॥ ९७ ॥

प्रत्याहारं तृतीयं वपुरभिदधति ज्ञानिनो रिच्यमानं

कुम्भीभूतं समीरं प्रणयगणनया तुल्यमापूरकेण ।

नीतं नासापुटेन प्रथममुपचितं येन चान्येन तस्मा-

न्मन्दं मन्दं विहेयं स्थिरतरमनसा योगिना ध्यानयोगात् ॥ ९८ ॥

येनोपायेन वायुः प्रविशति यमिनः पश्चिमे मार्गसंधौ

तत्राधेयः प्रयत्नः पथि पथि विमले तत्र तत्र क्रमेण ।

क्रामन्विन्दुस्थलीनां सपदि परिसरं वायुरेकान्तसुस्थः

खादुं बिन्दुं सुधाया वपुषि च सकले सेचयन्स्थैर्यमेति ॥ ९९ ॥

योगस्याङ्गं चतुर्थं वदति बुधजनो धारणेति प्रसिद्धं

यस्यामस्यामिलाया वदनपरिगतं नीतमन्तः समीरम् ।

भूयो जातं सुषन्नो(खं नो) दरवरकुहरे निस्तरंगं स्थिरं च

मात्रायोगेन मुञ्चेद्द्रुपुषि च सकले जायते शून्यतापि ॥ १०० ॥

ध्यानासक्तः स्थिरास्यः कियदशनकृताहारतोषस्तपस्वी

जित्वा सर्वेन्द्रियाणि प्रसभमुपगतः स्वेचरत्वं प्रसिद्धः ।

सिद्धिर्वाचामनी वा स्फुरति च परितो जातसंतोषपोषो

निर्दोषः पूरुषः स्यादिति नियततया धारणा कर्मणीह ॥ १०१ ॥

लीनं स्वात्मानमात्मन्यवहितमनसा चक्षुषा चान्तरेण

भिन्नं ध्यानेन कृत्वा कलयति लयतो निर्विशेषात्मवृत्तिः ।

मूर्च्छारूपं लयं यद्भजति बुधजनो मीलिताक्षो विनिद्रो

मात्रां द्वित्रि(?)प्रपन्नां स्थिरपवनगतिः शश्वदभ्यांसयोगात् ॥ १०२ ॥

मुञ्चेत्तश्चलत्वं नयनपथवहिर्भूतमर्थं च पश्ये-

जानीयाद्दूरतोऽपि श्रुतिपथरहितं शब्दमाकर्णयेच्च ।

निर्णेतुं भावि वस्तु प्रभवति निजया जातया ज्ञानबुद्ध्या

यत्रेदं ध्यानमङ्गं तदिदमुपगतं योगिनो मुक्तिसिद्ध्योः ॥ १०३ ॥

आकाशस्येह मध्ये खगसदृशमनुस्यूतमाकारभावं

नीरूपं वस्तु किञ्चित्कलयति मनसा रूपवच्चेति मत्वा ।

चिन्तातीतो न शून्यो वियदिह विहगाकारमाधारमात्रं

सत्येनासौ समाधौ रचयति परमान्मौतिकाणून्यरेव ॥ १०४ ॥

मन्दं मन्दं यदन्ता रचयति वपुषो मध्यमक्षिप्रप्रब्रं

रुद्धा द्वाराणि सर्वाण्यपि नवगणितान्यादृतो ध्यानमार्गे ।

निष्कम्पा तालुमूले स्थिरयति रसनां चक्षुषी मीलयित्वा

पीयूषं स्वादु सद्यो रसयति गलितं दन्ततो लम्बदन्तः ॥ १०५ ॥

नोत्पत्तिः स्याज्जराया मरणमपि भवेद्दूरतोऽस्मान्नराणां

नाहंकारो न रोषः सकलजनहितः सत्त्वसंतुष्टचित्तः ।

वायोरभ्यासलीने यमविधिषु रते योगवित्सिद्धबुद्धिः

सिद्धिं निर्वाणमार्गप्रचरणमृदुताकारणानीक्ष्यमाणः ॥ १०६ ॥

कर्मण्यध्यात्मसंज्ञे समुदितविषयावज्ञया चित्तवृत्ते-

रौत्सुक्ये चापनीते व्यवहितविगलन्निद्रया जागरूकः ।

अत्यन्तं नाशकासवतिन(?) निरशनश्चित्तजाग्रन्न यस्यै

दीर्घायुः पूरुषः स्यादिति नियमविधौ दत्तनित्यावधानः ॥ १०७ ॥

इत्यङ्गेषु स्थिरेषु प्रभवदुरुशमः क्षीणसर्वापराधः

श्रावं श्रावं गुरुभ्यो बहु(?)मुपनिषदं ब्रह्म निर्णाय सम्यक् ।

कृत्वा साक्षादशेषं जगदपि लयतो लीयमानं तदन्त-

योगी संसारसारं फलमनुभवति प्राप्तब्रह्मैकरूपः ॥ १०८ ॥

इति तपःसिद्धतरस्वरतराम्रायसोनवंशावतंसश्रीमालकुलतिलकसंघपालश्रीमेद्देहदा-

त्मजविविधबिरुदराजीविराजमानसंघपतिश्रीधनदराजविरचिते शतकत्रये

वैराग्यधनदासिधानं तृतीयं शतकं समाप्तम् ।

गिरिधरविरचितं
गङ्गीफाखेलनम् ।

गिरो वरोऽसौ कवितां स्वपदैरितीरयत्यल्पितकष्टभारा ।
धर्मस्य बाला तवकस्त्वनेन रसोद्गमः श्रीपरितोषणाय ॥ १ ॥
गङ्गीफामिधखेलनं तु दिवसे सूर्यान्निशीन्दोर्भवे-
त्पत्राप्येककजातिजानि रविसंख्यान्याढ्यचित्राणि च ।
तज्जात्यष्टकमेवमग्रगदितं नामात्र यन्मोहरे-
त्यर्केशं किल रूपसंज्ञमिति यत्स्यात्तत्तु चन्द्रेश्वरम् ॥ २ ॥
चतुर्भिर्वा विद्विस्त्रिभिरथ च खेलक्रमविधिः
सुखार्थं चित्तस्य क्रियत इह कालक्रमणकृत् ।
कथं कार्यः सोऽपि प्रथममथ पत्राणि सकला-
न्यधश्चित्राप्यत्र त्यजतु स तु कश्चिन्नरवरः ॥ ३ ॥
एकत्र पत्राणि करोतु कश्चिन्नरोऽनुमानादपरोऽत्र भागम् ।
शेषं च भागं च तद्ग्रमर्त्यो विभज्य दत्ते निजदक्षमर्त्यात् ॥ ४ ॥

यथा च—

चित्रं त्वेकत एव पत्रनिकरे पत्राप्यधश्चित्रिता-
न्यज्ञात्वैव यथातथं मुहुरितश्चत्वारि तेभ्यो ददौ ।
चत्वारो यदि मानवा जिनमितानि स्युस्तदाथ त्रय-
श्चेत्स्युर्दन्तमितानि च प्रतिनरं पत्राणि सर्वत्र च ॥ ५ ॥

अथ पत्रविभागकर्तुर्नरस्य प्रशंसामाह—

सर्वत्र भागं समतां नयंस्त्वं प्रयासि चोच्चं पदमत्र मित्र ।
एवं तुलादण्डविवेकमेकस्त्वमेव धन्यः कुरुषे युगोऽस्मिन् ॥ ६ ॥
रजनीदिनयोर्दिवाकरः समभागो तुलयापि संगतः ।
रजनीमनुरञ्जयत्यतः किल नीचत्वमगाद्धिभाकरः ॥ ७ ॥

अथ खेलः—

दिनेऽर्के परं पत्रमेकं गृहीत्वा प्रयातीन्दुरेवं निशि प्रायशोऽत्र ।
महान्तो यतो यत्र कुत्रापि कार्ये कमप्येकमादाय गच्छन्ति चान्यम् ॥ ८ ॥

आयाताय नृपाय पत्रमपरे चिक्रीडितारः पृथ-

ग्दत्त्वा स्वीयजयाख्यपत्रनिकराद्यन्निन्दूराश्रयम् ।

क्रीडन्त्यत्र नृपप्रयाणसमयादूर्ध्वं तु तन्मन्त्रिणे

दत्त्वाग्रे क्रमतः पृथग्पृथगमी क्रीडन्ति निन्दन्ति च ॥ ९ ॥

तत्र क्रमः—

एकतः क्रमगता जयकर्त्र्यश्चङ्गमोहरकुमाचवराताः ।

उत्क्रमं दशयुताज्जयपत्रात्ताजरूपसमसेरगुलामाः ॥ १० ॥

नृपतिः प्रथमं ततोऽस्य मन्त्री क्रमतः खेलति सर्वदत्तपत्रैः ।

इति तन्निजजातिपत्रयूथक्रमखेलोऽत्र मया विचार्य चोक्तः ॥ ११ ॥

भ्रमान्मन्त्री क्रीडितश्चेद्भूपात्प्रागेव भूपतिः ।

तदानीं च त्वमायाति तथा सर्वत्र कल्पना ॥ १२ ॥

स्ववामगो यः स नरोत्तमः स्याद्दक्षे नरो हीनबलः स उक्तः ।

नरोत्तमक्रीडनयोग्यकालात्स्वक्रीडनस्यावसरो यतोऽस्ति ॥ १३ ॥

नरोत्तमेनार्पितखेलपत्रे विधिर्यथोक्तः खलु खेलनस्य ।

स हीनवीर्यार्पितखेलपत्रे पत्रद्वयस्यापि भवेत्कदाचित् ॥ १४ ॥

निजखेलमनुस्सरन्क्रमादुपपत्रेष्वखिलेषु दत्तदृक् ।

मतिमान्सुविचार्य सर्वतोऽधिकजेता भवति स्वपत्रतः ॥ १५ ॥

स्वसंनिधौ यस्य नृपस्य मन्त्री परत्र भूपो यदि को विधिः स्यात् ।

स मन्त्रिमर्त्येन नृपस्य जाल्या पत्रं तदा निःसरणाय देयम् ॥ १६ ॥

पूर्वपत्रविनिःसृत्यैर्जितपत्रगणाद्वलम् ।

जाल्या नेयं यतस्तत्र त्यक्त्वा निन्द्यं दलं निजम् ॥ १७ ॥

एवं स्वपत्रादिमपत्रमेकं निष्कास्यतेऽत्र द्वितयं तथा न ।

खेलक्रमादष्ट दलानि यावदिहावशिष्यन्ति विधिस्तु तावत् ॥ १८ ॥

निष्कासने चैत्स्वसमीपपत्रमेकं तु तात्कालिकखेलयोग्यम् ।

वर्तेत तर्ह्येवमसौ विधिः स्यान्नो चेत्तदा याचितपत्रदानम् ॥ १९ ॥

अत्रोदाहरणम्—

चङ्गेश्वरायार्पितपत्रमेकं नवाङ्कितं यत्सविधेऽस्य भूपः ।
 तस्योपपत्रेषु नवाङ्कपत्रादल्पानि यद्यादिदलात्कमेण ॥ २० ॥
 स्युस्तर्हि तत्रान्तिममेकपत्रमादाय चङ्गेश्वरयानमेव ।
 देयं तदान्यद्वलमीश्वराय सर्वैः सदायं विधिरूहनीयः ॥ २१ ॥
 चन्द्रादिभूपेष्वियमेव रीतिः परं तु पत्रे विधिरन्यथोक्तः ।
 पञ्चाङ्कपत्रे तु षडङ्कपत्रं निष्कास्यते व्युत्क्रमतो यतोऽदः ॥ २२ ॥

अथ याचकस्वरूपम्—

शान्तो दान्तः प्रगल्भश्च गौरः कमललोचनः ।
 संमुखो दक्षिणस्थश्च सोऽत्र याचक ईरितः ॥ २३ ॥

अथ दानविधिः—

सर्वाण्येकत्र पत्राणि कृत्वा तानि सुगोप्य च ।
 संस्थाप्य याचकाग्रेऽपि याचयेति वदेत्ततः ॥ २४ ॥
 अष्टाधिकदलेष्वाद्यमन्तिमं च न दीयते ।
 यावत्संस्य याचकोक्तं विगणय्य तथा दलम् ॥ २५ ॥
 त्यजेत्तस्याधिकारो यस्तेन पत्रं तु नीयते ।
 चेदष्टाल्पदलानि स्युस्तदाद्यन्तेऽपि दीयताम् ॥ २६ ॥
 याचनात्पत्रमायातं तत्र पत्रद्वयस्य न ।
 खेलो भवेद्वितीदं तु जानन्त्येव मनीषिणः ॥ २७ ॥

अथोपसंहारः—

यावनी पावनी भाषा न हि चेन्नोच्यतामिति ।
 गर्हितात्पङ्क्ततो जातं पङ्कजं कथमादृतम् ॥ २८ ॥
 वदेन्नानृतमित्येषा श्रुतिस्तर्हि कथं नराः ।
 वदन्ति व्यवहारार्थमसत्यं तद्वदत्र च ॥ २९ ॥
 न दोषः सकले वाक्ये येनान्ते सुखमेधते ।
 इति चेत्कीडनं तुष्टै किं नातोऽदः सुखावहम् ॥ ३० ॥

ज्योतिर्विच्छिवसूनुशंकरसुतो गीर्वाणसद्भाषया
 चित्तालस्यनिवारणाय विदुषां बालैरपि प्रार्थिताम् ।
 गञ्जीफाभिधखेलनक्रमविधेः पद्यामनिन्द्यामिमां
 पद्यैः सद्गुणकाग्रणीगिरिधरः पूर्णां चकार स्फुटाम् ॥ ३१ ॥
 इति गञ्जीफाखेलनम् ।

तैलङ्गव्रजनाथविरचितं मनोदूतम् ।

(सहृदयहृदयाह्लादनापरनामकम् ।)

सटीकम् ।

ब्रह्मादिदेवतावृन्दवन्दनीयपदाम्बुजः ।
 दूरीकरोतु हृदयजाड्यं मे नन्दनन्दनः ॥
 जयन्ति श्रीगुरोः पादनखचन्द्रमरीचयः ।
 यैर्निहत्य तमो गाढं स्वान्तं मे विशदीकृतम् ॥
 स्वयं कृते मनोदूतकाव्ये भव्ये समासतः ।
 व्याख्या बालावबोधाय क्रियते मञ्जुभाषिणी ॥
 भूयोभूयः प्रणम्याहं याचे बद्धाञ्जलिर्बुधान् ।
 बालभाषितमित्येव क्षमध्वं चापलं मम ॥

अथ 'काव्यं यशसेऽर्थकृते व्यवहारविदे शिवेतरक्षतये । सद्यः परनिर्वृतये कान्तासं-
 मिततयोपदेशयुजे ॥' इत्याद्युक्तं काव्यफलं पश्यन्सहृदयहृदयाह्लादकैरद्भुतकरुणशान्तरसप्र-
 धानैः सहृदयानां भगवद्भक्तिरसिकानां मनसि सद्यः सहजानन्दसमुल्लासप्रवर्णं मनोदूताख्यं
 काव्यं चिकीर्षुस्तस्य निर्विघ्नसमाप्तये शिष्टाचारपरिप्राप्तं स्वष्टदेवतास्मरणगर्भं वस्तुनिर्देशा-
 त्मकमाशीर्वादात्मकं च मङ्गलमुपनिबध्नाति—

दधद्वासः पीतं सजलजलदश्यामलरुचि-

सुंदा पूर्णां कुर्वन्नधरसुधया सन्मुरलिकाम् ।

१. इदं हि सटीकं काव्यमनेन तैलङ्गव्रजनाथामिधेयेन १८१४ (A. D. 1758)
 वैक्रमवत्सरे श्रीवृन्दाटव्यां निर्मितमिति ग्रन्थसमाप्तिलोकतोऽवगम्यते. पुस्तकं चास्य
 ग्रन्थस्यैकमेव २७ पत्रात्मकं राजगुरुवरश्रीदत्तभट्टानां सरस्वतीसदनत आसादि-
 तम्, अतस्तेषामुपकारं शिरसा विभृमः.

समन्तादाभीरीजनपरिवृतो भानुतनया-

तटान्तःसंचारी मम हरतु हारी हरिरघम् ॥ १ ॥

दधदिति । अत्र वासःपदेन द्रौपदीवल्लदानसामर्थ्यम्, सुदा पूर्णामिति द्रौपद्या आन-
न्दपूर्तिदातृत्वं च व्यज्यते । तेन च मुद्रालंकारेण समासोक्तिर्व्यज्यते । 'सूच्यार्थसूचनं मुद्रा
प्रकृतार्थपरैः पदैः' इति 'समासोक्तिः परिस्फूर्तिः प्रस्तुतेऽप्रस्तुतस्य च' इति, तेनालंकारे-
णालंकारध्वनिः । तेनास्योत्तमकाव्यत्वम् । 'इदमुत्तममतिशयिनि व्यङ्ग्ये वाच्याङ्कनिर्बुधैः
क्रथितः' इति । शिखरिणीवृत्तम्—'रसै रुद्रैश्छन्ना यमनसभलागः शिखरिणी' इति ।
दधदिति च पदं धारणपोषणरूपमङ्गलसूचकम् ॥

पुनरपि विघ्नबाहुल्यशङ्कया तन्निरासायाशीर्वादरूपं मङ्गलमुपनिबध्नाति—

श्रुतिप्रोक्तैः सूक्तैर्मुखरितमुखैर्नारदमुखै-

र्मुनीन्द्रैर्निस्तन्द्रैर्निटिलतटबद्धाञ्जलिपुटैः ।

कृतस्तोत्रो वित्रासितसकलसुत्रामविमतो

जगन्नाता धाता द्रुतमभिमतानि प्रदिशतु ॥ २ ॥

श्रुतिप्रोक्तैरिति । मुखरितमुखैर्नारदो मुखेऽग्रे येषां तैर्मुनीन्द्रैः निटिलतटे ललाट-
तटे बद्धाञ्जलिपुटैः कर्तुंभिः श्रुतिप्रोक्तैः सूक्तैः करणभूतैः कृत्वा कृतं स्तोत्रं यस्य । 'स्तवः
स्तोत्रं नुतिः स्तुतिः' इत्यमरः । वित्रासिताः सकलाः सुत्राम्ण इन्द्रस्य विमताः शत्रवो येन ।
'सुत्रामा गोत्रभिद्वञ्जी' इत्यमरः । 'विमतारातिदुर्हृदः' इति केशवः । सोऽभिमतान्यभी-
ष्टानि प्रदिशतु । 'दिश अतिसर्जने' ॥

हरिद्रामद्राभाद्भुतवसनभृद्राघवविभु-

र्मेहेन्द्राद्याराध्यः सुरविमतकृद्रावणरिपुः ।

द्युचन्द्रातन्द्राभाधिकवदनमुद्राभिलसितः

स तन्द्रानिद्रां मे दलयतु फणीन्द्राधिशयनः ॥ ३ ॥

हरिद्रेति । हरिद्रया भद्रा या आभा तद्वदद्भुतं वसनं विभर्तीति तथा । सुराणां विम-
तकृद्विरोधकारी यो रावणस्तस्य रिपुः । द्युचन्द्रस्य प्रसिद्धगगनचन्द्रस्य या अतन्द्रा पूर्णा
आभा ततोऽप्यधिका या वदनमुद्रा मुखशोभा तथाभिलसितः शोभितः । स्पष्टमन्यत् ॥
नमस्कारात्मकं मङ्गलमाह—

सभामानीतामाकुलहृदमवामार्जुनवधू-

मकामामुद्रामाधिकजनितामामारिकलिताम् ।

सुसामाभिप्रीतो दुरितहरभामा स दयते

प्रणामानां पात्रं स भवतु सुदामाभिमतदः ॥ ४ ॥

सभामिति । सभां प्रति आनीताम् । अत एवाकुलं हृद्यस्यास्ताम् । अवामां कृ-
ज्वीम् । 'वामः सुन्दरवक्रयोः' । अकामामनिच्छन्तीम् । उद्दामाश्च ते अधिकं जनितो
भामः क्रोधो येषां तैरिभिः कलितां पीडितां यो दयते स्म । 'करुणायां तु दयते-
ऽनुगृह्णात्यात्मनेऽपि च' इति आख्यातकोशः ॥

अत्र वक्ष्यमाणकथायां द्रौपद्या भगवच्छरणगमनस्य कथनीयत्वात्स्वस्यापि तच्छरण-
त्वमाह—

गृहापत्यस्वात्मस्वजनमयपाशैः परिवृते

ह्यनन्धोऽप्यन्धोऽहं बत निपतितोऽन्धौ सृतिमये ।

न चान्यं स्वोद्दारे कमपि परिपश्यन्विधिमहो

दयासिन्धुं बन्धुं निखिलजगतस्त्वामुपसृतः ॥ ५ ॥

गृहापत्येति । गृहाः स्त्री । आत्मा देहः । 'आत्मा चित्ते धृतौ यन्ने धिषणायां कलेवरे'
इति विश्वः । स्वजना बन्धवः । अन्धौ कूपे । 'पुंस्येवान्धुः प्रही कूपः' इत्यमरः । विधिं
प्रकारम् । 'जाया जनी गृहा दाराः पुंभून्नि दयिता च सा' इति महीपः ॥

अदान्तः सच्छुद्धिः श्रुतिसमुदितैः साधनगणै-

र्विहीनः पात्रं न त्वमसि कथमप्युद्धृतिविधेः ।

त्वयेत्थं नो वाच्यं कथमपि गजाजामिलमुख-

प्रवृत्त्या विश्वासः समजनि दृढो मे यदुमणे ॥ ६ ॥

अदान्त इति । गजाजामिलौ मुखे येषां तेषां प्रवृत्त्या वृत्तान्तेन । 'वार्ता प्रवृत्तिवृ-
त्तान्तः' इत्यमरः । स्पष्टमन्यत् ॥

शरण्यश्च जगति त्वमेव नान्य इत्यत्रोदाहरणमाह—

पुरा पापासक्तैः शकुनिरविपुत्रान्धतनयै-

र्वलाद्च्यूते जित्वा कुरुसदसि कृष्टा द्रुपदजा ।

कृपापारावारं श्रुतिहृदयहारं त्रिजगता-

मुदारं त्वां हित्वा कथय शरणं कं गतवती ॥ ७ ॥

पुरेति । कुरुसदसि कृष्टा आकृष्टा । त्रिजगतामिति निर्धारणे षष्ठी । उदारं महान्तम् ।
'उदारो दातृमहतोः' इति विश्वः ॥

तस्यैव श्रीभगवतो माहात्म्यैकदेशं कविर्वर्णयति—

यदा त्वत्साहाय्यादखिलहरितां पाण्डुतनयै-

र्जयो लब्धो भीमादिभिरमरदुष्पाप इह तैः ।

तदारब्धे यज्ञे नृपविजयहेतौ नृपतिना

ध्रुवं सर्वा संपद्गरणितलगा तत्र ददृशे ॥ ८ ॥

यदेति । हरितां दिशाम् ॥

अथ राजसूयावभृथसमयशोभां पाण्डवदिग्विजयं मयकृताद्भुतसभाशोभातिशयं युधिष्ठिरमहाभाग्यं भगवत्साहाय्यं च दृष्ट्वा संतप्तेन दुर्योधनेन च्छलद्यूतेन पाण्डवान्निर्जित्य सभायां द्रौपदीमानाय्य कष्टं प्रापयित्वा धर्मपरान्पाण्डवान्पीडयतातिदुर्नय आरब्ध इति भगवता तेषां कष्टं परिहृतमिति राजसूयादारभ्य कविः कथां प्रस्तौति—

ततो यज्ञस्यान्ते ह्यवभृथदिने त्वं स्वमहिषी-

समेतो द्रौपद्याः स्वपतिसहिताया अनुसरः ।

धरासंस्थैर्दृष्टः स्तिमितनयनैः कौतुकभरा-

पृथापुत्रस्याज्ञापर इव जनैर्विष्टपपते ॥ ९ ॥

तत इति । स्पष्टम् ॥

त्वया त्रातेनाग्नेर्दितितनयतक्षणाभिरचितां

सभां दिव्यामिन्द्रज्वलनवरुणैरप्यसुलभाम् ।

मणिस्तम्भोपेतामनलदिनरत्नाधिकरुचिं

पृथापुत्रो लेभे तदिह किल हेतुस्तव दया ॥ १० ॥

त्वयेति । अग्नेः खाण्डवदवाग्नेः सकाशात्त्वया त्रातेन रक्षितेन दितितनयतक्षणा-
विनयेन । 'तक्षा त्वक्षाथ वार्धकिः' इति रभसः । दिनरत्नं सूर्यः ॥

तत्र षड्भिः सभां वर्णयन्दुर्योधनस्यानुतापमाह—

कदाचिद्गान्धारीतनयशतमुख्यो हृदि वह-

न्महात्मानं द्रष्टुं मयविरचितामद्भुतसभाम् ।

विवेश क्रोधेप्यनिलदवथुदूनः करतले-

ऽसिधेनुं विभ्राणः शकुनिसहजाभ्यामनुगतः ॥ ११ ॥

कदाचिदिति । शतमुख्य इति । ज्येष्ठ इत्यर्थः । दवथुः संतापस्तेन दून उपतप्तः ।
असिधेनुश्छुरिका । 'छुरिका चासिधेनुका' इत्यमरः । 'कटारी' इति भाषायाम् ॥

मणीनां ज्योत्स्नाभिश्छुरितविवरे द्वारि निविश-

न्द्वढं भित्तिभ्रान्त्यां भ्रमितमतिरासीत्कुरुपतिः ।

अथो रत्नज्योतिर्विभ्रतविवरद्वारसदृशे

प्रदेशे संजातः पृथुतरशिरोघातविवशः ॥ १२ ॥

मणीनामिति । ज्योत्स्नाभिः कान्तिभिः । 'ज्योत्स्ना चन्द्रप्रभा कान्तिः शुक्लपक्षनि-
शासु च' इति हैमः । छुरितं मिश्रितं विवरमवकाशो यस्य तादृशे द्वारि । अथो रत्नज्योति-
र्भिविभ्रतं उद्घाटितं विवरमवकाशो यस्य तादृशे ॥

स्थले चासीद्गाढं गरुडमणिसत्त्वण्डरचिते

जलभ्रान्त्यां मूढो निजवसनसंकोचनपरः ।

सनीरे राजीवादिभिरुपचितेऽत्रापि सरसि

स्खलन्मग्नः सोऽभूत्स्फटिकनिचिताश्मस्थलधिया ॥ १३ ॥

स्थलेति । गाढमत्यन्तम् । स्फटिकैर्निचिताः खचिता ये अश्मानः । नीलाश्मान इत्यर्थः । नीलमणिकुण्डिमेषु स्फटिकशकलखचितत्वान्द्रान्तिर्जातेत्यर्थः ॥

प्रदेशे कस्मिंश्चित्स्फटिकरचिते रत्ननिकरैः

परीते चातुर्यान्मयविरचिताद्विभ्रमकरे ।

व्रजन्मन्दं मन्दं ह्यररपिहितं द्वारमिति त-

दृढभ्रान्त्या दोर्भ्यां विघटनपरोऽभून्नपिततः ॥ १४ ॥

प्रदेश इति । रत्नानां निकरैः समूहैः परीते व्याप्ते । 'समूहनिकरव्यूह-' इत्यमरः । अरराभ्यां कपाटाभ्यां पिहितं दत्तकपाटमिति भ्रान्त्या विघटनं कपाटोद्घाटनं तत्परः सन् निपतितोऽभूत् । 'कपाटमररं तुल्ये' इत्यमरः ॥

अयं वृक्षावासः श्रम इह मया नोद्य इति च

प्रयातोऽपि स्वैरं न खलु गतवानन्तमलसः ।

पुरः पश्यन्पश्चान्मणिनिचयकान्त्यावनमति-

भ्रमस्तत्याजासौ मनसि भृशरूढं जडमतिः ॥ १५ ॥

अयमिति । वृक्षावासो ह्युपवनम् । 'आरामः कृत्रिमं वनम्' इति शाश्वतः । इह मया श्रमो नोद्यः परिहरणीय इति स्वैरं प्रयातोऽप्यन्तं अवसानं न गतवान् । नानाविधमणिकिरणाङ्कुरसमुद्भूतया किसलयप्रसूनफलाढ्यलतातरुभ्रान्त्या वाटिकाभ्रमेण सर्वत्र मणिमयस्थले गच्छन्भ्रान्तोऽभूदिति भावः ॥

क्वचिद्रक्ताम्भोजप्रकरखचितैर्गारुडमणि-

प्रभाभिः काप्यच्छस्फटिककिरणैः श्वेतकमला ।

क्वचिन्नीलै रत्नैरसितनलिनेवातिललिता

विचित्रा सा दृष्टा नृपतितनयेनाद्भुतसभा ॥ १६ ॥

क्वचिदिति । तत्र स्फटिकमणिकुण्डिमेषु नीलमणिकुण्डिमेषु वा खचितैः पद्मरागकु-
रुविन्दशकलै रक्तकमलभ्रान्तिः नीलमणिकुण्डिमेषु खचितैः स्फटिकहीरकखण्डैः श्वेतपद्म-
भ्रान्तिः स्फटिककुण्डिमेषु नीलकमलभ्रान्तिरिति ज्ञेयम् ॥

इति प्रायो नानाविधपरिभवोद्भ्रान्तहृदयः

सवैलक्ष्यो दुःखात्किमपि च विधातुं न निपुणः ।

स भीमेनाक्षिप्तः परिकलितहास्येन सुभृशं

निवृत्तः संतापं हृदि दधदसाधारणमहो ॥ १७ ॥

इतीति । सवैलक्ष्यः सलज्जः ॥

तथा दृष्ट्वा संपद्भ्रमनुपमं तत्क्रतुवरे

वशीभूतान्भूपान्विपुलतरकीर्तिं च जगति ।

महत्वं पार्थस्यातिशयितमथालोक्य कुरुराड्

विषण्णो वैलक्ष्यं निरतिशयमागान्मनसि सः ॥ १८ ॥

तथेति । महत्त्वमिति दुर्योधनेन धृतराष्ट्रस्य पुरतोऽग्रे वक्ष्यमाणमित्यर्थः ॥

समागत्यागारं निजमतिशयेर्ष्याकुलमना

मनागप्याघातुं मनसि न च शक्तः शमविधिम् ।

दधन्मौनं पृष्टोऽप्यथ शकुनिना हेतुमवद-

न्निजे दुःखे चिन्ताजलनिधिनिमग्नोऽभवदसौ ॥ १९ ॥

समागत्येति । ईर्ष्याया परोत्कर्षदर्शनजनितया । मनागीषदपि शमविधिमाघातुं न शक्तः । हेतुं अवदन् अकथयन् ॥

यदासौ निर्बन्धात्सुबलतनयेनातिशयितं

निरुद्धस्तत्सर्वं परिभवभवं दुःखमवदत् ।

कृतं पार्थैराशाविजयमथ यज्ञस्य विभवं

नृपाणां वश्यत्वं तदिति सकलं कारणगणम् ॥ २० ॥

यदेति । निर्बन्धादाग्रहेण । निरुद्धः कथयितुमुद्याचितस्तदा तत्सर्वं पार्थैः कृतं दिग्विजयादि सर्वं परिभवभवं स्वतिरस्कारजनितं दुःखमवदत् ॥

सखे वारंवारं किमिह मम दुःखस्य शकुने

निदानं ज्ञात्वापि स्वयमनभिजानान इव माम् ।

समापृच्छस्येवं ननु विदित एवास्ति भवतः

समस्तोदन्तोऽयं मम हृदयदाहोऽधिकपटुः ॥ २१ ॥

सखे इति । निदानं हेतुं अनभिजानानोऽनभिज्ञः ॥

परिभवदुःखं चतुर्भिराह—

दिशां पूर्वादीनां विजयविधिरन्यैरसुलभो

नृपैः किं वा देवैरपि स इह पार्थैरधिगतः ।

वधोऽयं दुःसाध्यः किल मगधराजस्य च पुन-

र्हतिः सा यज्ञेऽसिन्महति शिशुपालस्य सुहृदः ॥ २२ ॥

दिशामिति । मगधराजस्य जरासंधस्य ॥

सखेऽन्यत्ते वच्मि प्रततवरयज्ञे नृपतयो-

ऽवकाशं न प्रापुर्बहुमणिधनोपायनभृतः ।

विधेयाः सेवायामवहिततराः कार्यकरणे

प्रतीक्षन्तो धर्मात्मजनयनपातं सकरुणम् ॥ २३ ॥

सखे इति । उपायनमुपहारः । 'उपायनमुपप्राह्यमुपहारस्तथोपदा' इत्यमरः । अवकाशमवसरं युधिष्ठिरदर्शनावसरम् । 'विधेयो वचनग्राही' इत्यमरः ॥

इदं वारंवारं परिकलयतश्चेतसि सदा

न मे शान्तिर्भ्रान्तिर्मनस इह गाढं विलसति ।

वरं वहौ पातो गरलमशितं वोचितमहो

न मानभ्रंशेऽसिन्नुचित इह मे जीवनविधिः ॥ २४ ॥

इदमिति । गरलं विषम् ॥

अशक्तोऽहं दुःखोपनयनविधौ हीनकरणः

सहाया संपत्त्या शिथिल इव शक्त्या विरहितः ।

विरुद्धं संपश्यन्नहह बहुधा दैवहतकं

विचिन्त्य प्राणानां परिहरणमेवाद्य शरणम् ॥ २५ ॥

अशक्त इति । हीनकरणः साधनरहितः । दैवं दिष्टम् । विरुद्धं विपरीतम् । परिहरणं त्यागः ॥

इदं वाक्यं दुर्योधनमुखसरोजोद्गतमथो

समाकर्ष्य प्राह प्रणयपरतन्नः स शकुनिः ।

कथं तान्वीर्याढ्यान्भृशमनुगृहीतान्मुरजिता

जित्प्रातीन्दृष्ट्वा कुरुवर वृथा खेदमयसे ॥ २६ ॥

इदमिति । प्रणयेन प्रीत्या । अयसे प्राप्नोषि । 'अय गतौ' ॥

अथ दुर्योधनदुःखोपशमार्थं पाण्डवानां सहायसंपत्तिमर्जुनपराक्रमं भगवत्साहाय्यं
चाह पञ्चसिः—

शराणां प्रक्षेपैर्गगनमनुकीर्णं रचयतः

सुनासीरं वीरं गतमदमघीरं कृतवतः ।

करालात्कालाग्नेः स्वतनुमभितो रक्षितवतो-

ऽर्जुनस्यातिप्रीत्यै व्यरचि मयतक्षणाद्भुतसभा ॥ २७ ॥

शराणामिति । अनुकीर्णं व्याप्तम् । सुनासीरं इन्द्रम् । 'वृद्धश्रवाः सुनासीरः' ॥

गिरीन्द्रस्योद्धर्ता परममदहर्ताभिरपतेः

समुद्धर्ता खेषां सततहितकर्ता प्रणमताम् ।

निराकर्ता भास्वन्महस इति भर्ता त्रिजगतां

स कर्ता कार्याणां यदि वद किमेषामसुलभम् ॥ २८ ॥

गिरीन्द्रस्येति । गोवर्धनस्योद्धर्ता स चेतेषां पाण्डवानां कार्यकर्ता तदा किमसु-
लभम् । न किमपीत्यर्थः ॥

स कर्तुं चाकर्तुं प्रभुरपरथा कर्तुमपि चे-

त्समर्थः पार्थानामभिलषितसिद्धै धृतमतिः ।

नमेयुस्तान्देवा अपि विहितसेवादरभरा

नृदेवाः स्युः के वा जगदखिलमेवास्ति वशगम् ॥ २९ ॥

स इति । अपरथा अन्यथा कर्तुमकर्तुमन्यथा कर्तुं समर्थः स भगवान्यदि पार्था-
नामभीप्सितसिद्धै धृतमतिस्तदा सर्वं तेषां सुलभमित्यर्थः ॥

हुताशात्सुप्रीतादधिगतवतः स्यन्दनवरं

तथा दिव्यान्यस्त्राण्यपि च धनुरक्षय्यमिषुधिम् ।

गुडाकेशस्याहो क इह तुलनां यास्यति स चे-

द्दिशां जेता वीरो भवति किमु ते विस्मय इह ॥ ३० ॥

हुताशादिति । तुलनां साम्यम् ॥

विधेयं पार्थानां परिकलय दैवं यदिह ते-

ऽभ्युपायाः प्रारब्धाः क्षयमुपगताः पूर्वविहिताः ।

स लाभो द्रौपद्या द्रुपदनृपतेरभ्युपगमः

समग्राया भूमेर्विजय इह सख्यं भगवता ॥ ३१ ॥

विधेयमिति । दैवं विधेयं अनुकूलं परिकलय जानीहि । तदेवाह—स इति ॥
 तथाप्येकं यन्मे मनसि तदिहाकर्णय वचः
 सहायैर्नो हीनस्त्वमसि कुरुवंशाम्बुधिविधो ।
 शतं ते सोदर्या गुरुरपि सपुत्रः सुरनदी-
 तनूजो राधेयो ब्रह्मपि विधेयाः स्म निरतम् ॥ ३२ ॥

तथापीति । सहायानाह—शतं त इति ॥

सहायैरेभिस्त्वं जयसि हरितो निश्चितमिदं
 ततो यज्ञश्रेष्ठं कुरुकुलमपाकर्तुमुचितः ।
 ददद्दानं भूरि प्रथितजयसंजातसुयशा
 न तापस्य स्मर्ता ब्रकरिपुक्कताक्षेपजनुषः ॥ ३३ ॥

सहायैरिति । हरितो दिशः । दददिति । 'नाभ्यस्तात्—' इति नुमभावः । ताप-
 स्येति स्मृयोगे 'अधीगर्थ—' इति षष्ठी । तापं न स्मर्तेत्यर्थः ॥

मुदं धेहि स्वान्ते परिहर विषादं भज धृतिं
 समर्थोऽसि स्वीयं सकलमभिलाषं कलयितुम् ।
 महोत्साहा धीराः किमिति परसंपत्समुदया-
 ल्भन्ते वैधुर्यं करकलितकल्याणविधयः ॥ ३४ ॥

मुदमिति । वैधुर्यं दुःखम् ॥

इतीदं संजल्पं सुबलतनयोक्तं श्रुतिपथं

समानीय प्रज्ञानयनतनयः संमदमधात् ।

मितं च प्रोवाच प्रकटितनिजार्तिस्तु शकुने

विजेतव्याः पार्थास्तद्भिविजयात्सर्वविजयः ॥ ३५ ॥

इतीदमिति । संजल्पं वाक्यम् । संमदं हर्षम् । 'प्रमोदामोदसंमदाः' इत्यमरः ॥
 त्वदुक्तसहायसंपत्सत्त्वेऽपि ते दुर्जया इति जये प्रकारान्तरं पृच्छति—

न ते शक्या युद्धे कथमपि कृतास्त्राः सुरगणै-

रजेया दैत्यैश्च प्रकटभुजवीर्याः कृतधियः ।

यथा शक्तोम्येतान्परिभवितुमन्येन विधिना

यथा चेज्जानीषे द्रुतमुपदिशाशु प्रणयतः ॥ ३६ ॥

न ते इति । स्पष्टम् ॥

विना युद्धं पार्थानभिमवितुमिच्छन्तमचिरा-
दिदं प्राह सैरं शकुनिकितवोऽन्धस्य तनयम् ।
अयं ज्येष्ठः कुन्तीसुत इह यदि द्यूतसदने
समाह्वयानेयस्त्वरितमथ जेष्यामि तमहम् ॥ ३७ ॥

विनेति । कितवोऽक्षदेवी । 'स्यादक्षदेवी कितवः' इत्यमरः ॥

समाहूतो द्यूते ध्रुवमिह समायास्यति पृथा-
तनूजः संपश्यन्नभिगमने धर्मविरहम् ।
ततो राज्यं कोशं मणिवसुगजाश्वादि सकलं
हरिष्याम्यद्वाहं तव हितकरोऽस्म्यक्षकुशलः ॥ ३८ ॥

समाहूत इति । धर्मस्य विरहं अभावं अधर्मम् । वसु धनम् । 'वसु स्वर्णं रत्ने
वृद्ध्यौषधे धने' इति हैमः ॥

इति श्रुत्वा दुर्योधननरपतिर्मातुलमथो
जगाद त्वं प्रज्ञानयनपुरतो ब्रूहि सकलम् ।
स मत्स्नेहाधीनो यदि तव वचः श्रोष्यति तदा
करिष्यत्युद्योगं त्वयि निहितभारः कुरुपतिः ॥ ३९ ॥

इतीति । धृतराष्ट्रस्य पुरतस्त्वं ब्रूहीति मातुलं जगादेति संबन्धः ॥

तथोक्तेऽसौ दुर्योधननृपतिना साकमवनी-
पतेः पार्श्वं गत्वा शकुनिरवदद्वाक्यकुशलः ।
महाराज श्रीमन्कुरुकुलशिरोभूषणमणे
न जानीषे पुत्रं कथमिह विवर्णं कृशतरम् ॥ ४० ॥

तथोक्ते इति । साकं सहैल्यर्थः । 'साकं सत्रा समं सह' इत्यमरः । वाक्यकुशल
इत्यनेन यथास्य मनसि क्षोभः स्याद्विदुराद्युक्तं च न कुर्यात्तथोक्त्वानिति सूच्यते । तच्च
सभापर्वणि स्फुटम् ॥

इति प्रज्ञाचक्षुः शकुनिवचसावैव सहसा-
प्रतोदेन प्रायो द्रुत इव सशङ्कः समभवत् ।
अपृच्छच्चाप्येनं किमिति हरिणस्त्वं कृशतरो
विवर्णः पुत्रासि स्फुटतरमथावेदय मम ॥ ४१ ॥

इतीति । प्रतोदेन कश्या इतः पीडितोर्वा अथ इव । 'वाजिवाहार्वागन्धर्व-'
इत्यमरः । हरिणः पाण्डुः । 'हरिणः पाण्डुरः पाण्डुः' इत्यमरः ॥

समंश्चासि प्राज्यं पिशितमथ भक्ष्यं बहुविधं
दधासि प्रावारान्मणिखचितभूषागणधरः ।

वयस्यैः संभूय व्रजसि मृगयां पश्यसि बहु

प्रकारं संनृत्यं किमिति हरिणस्त्वं कृशतरः ॥ ४२ ॥

समश्चासीति । प्राज्यं भूरि । पिशितं मांसम् । प्रावारानिति । 'द्वौ प्रावारोत्तरा-
सङ्गौ' इत्यमरः । मृगयां आखेटकम् ॥

अयं कालः क्षिप्रं कथयितुमिति प्राप्तसमयः

स गान्धारीपुत्रः शकुनिजनितोत्साहतरलः ।

पितुर्वाक्यं श्रुत्वानिलतनयदुर्वाक्यजनितं

तिरस्कारं स्वीयं समकथयदाक्षेपविधुतः ॥ ४३ ॥

अयमिति । अनिलतनयो भीमसेनः ॥

अये राजन्भीमः सदसि विचरन्तं यदसह-

त्यवादं चाकार्षात्तदिह हृदयं प्रज्वलति मे ।

न चेच्छामि प्राणान्कथमपि विधर्तुं मृतिरहो

वरा मे न श्रेयो जगति नियतं जीवनमिह ॥ ४४ ॥

अय इति । विचरन्तम् । सभां द्रष्टुमिति शेषः । प्रवादं निन्दाम् । प्रज्वलति
संतप्तं भवति ॥

संतापहेतुमाह—

ममाभूद्यैः साकं प्रचुरतरवैरं विधिवशा-

त्त एवाद्य प्राज्यं सुखमनुभवन्तीह रिपवः ।

अहो मे धिग्जन्म क्षितितलवृथाभारकरणं

धिगायुर्धिक्षौख्यं यदिह रिपुभिः स्यात्परिभवः ॥ ४५ ॥

ममेति । स्पष्टम् ॥

न राज्यं नो यानं न च विविधवासांसि न ह्या

न नृत्यं नो भक्ष्यं विविधरसमन्नादि च न मे ।

न कान्ता नो हर्म्याण्यपि रिपुपरीहासजनित-
प्रतीकारस्याद्य प्रमदमुपधातुं पटुतराः ॥ ४६ ॥

नेति । प्रतीकारस्त्रिरस्कारः ॥

निकारो मच्चित्ते नृपतिवर कुन्तीसुतभवः
पदं चित्ते धत्ते स्मृतिमुपगतश्चेदनुलवम् ।

तदा लेखाधीशप्रभृतिसुरसंपत्परिभव-
प्रचण्डोऽपि प्रायो मम सुखसमूहो गरलति ॥ ४७ ॥

निकार इति । 'निकारः स्यात्परिभवे' इति धरणिः । लेखाधीश इन्द्रः । गरलति
गरलमिवाचरति । 'क्ष्वेडस्तु गरलं विषम्' इत्यमरः ॥

विभो दृष्टे तस्मिन्क्रतुवरमहे तस्य तपसः
सुतस्य क्षौणीन्द्रैर्य इह धनरत्नार्पणविधिः ।

कृतः प्रायो जिष्णोरपि न स भवेदेव किमतः
परं वाच्यं दुःखं किमिह मम हृत्कृन्तनविधौ ॥ ४८ ॥

विभो इति । क्रतुवरस्य महे उत्सवे । 'मह उद्धव उत्सवः' इत्यमरः । तपसः सु-
तस्य युधिष्ठिरस्य ॥

अथ राज्ञ उत्तेजनार्थं खनिश्चितद्यूतकार्ये राजानमनुकूलयितुं राजसूयशोभां त्रयस्त्रि-
शत्पद्यैराह—

कलिङ्गाः सौराष्ट्रा मगधमरुमत्स्याधिपतयः
परं चौलाः पाण्ड्याः क्रकथशकहूणाङ्गवरटाः ।
अथान्ध्राः पौण्ड्राश्च द्रविडवसुधानाः शिबिभवाः
प्रतीक्षन्ते धर्मात्मजनयनपातं सकरुणम् ॥ ४९ ॥

कलिङ्गा इति । स्पष्टम् ॥

तुरङ्गा मातङ्गा अपि रथवरा वस्त्रनिचयाः
सुवर्णं प्रावाराजिनविविधसत्कम्बलचयाः ।
अनर्घा रत्नौघा अपि वसुमतीपालभृतकै-
रुपानीता यत्नानृपतिनयनातिथ्यमभजन् ॥ ५० ॥

तुरङ्गा इति । भृतकैर्भृत्यैः ॥

तदवसरे राज्ञामपि प्रवेशो दुर्लभोऽभूदित्याह त्रिभिः—

क्षणं तूष्णीमाःस्व द्विजगणसमाराधनपरो

नृपः पत्नीशालामधिवसति दीक्षामुपगतः ।

इदानीं मौद्गल्यत्रितकुशिकजन्मात्रिपुलह-

क्रतुव्यासस्फोटायनलिखितजाबालिसहितः ॥ ५१ ॥

क्षणमिति । तत्र राजसूये राज्ञां प्रवेशसमये इति परिजनानां द्वारपालानां उक्ती-
र्वचनान्यशृणवमिति तृतीयेनान्वयः ॥

ननु श्रीकृष्णादीन्प्रति वक्तव्यं तत्राह—

स भक्त्या विप्राणां चरणकमलान्यर्चति हरि-

हिंडम्बद्विङ्गक्ष्याण्युपहरति भव्यान्यविरतम् ।

गुडाकेशः क्लेशानपरिगणयंस्तान्परिचर-

त्यजस्रं तत्पूजोपकरणपरौ चापि यमलौ ॥ ५२ ॥

स इति । यमलौ नकुलसहदेवौ ॥

सदस्यैः शाण्डिल्यद्वितभरतपैङ्गारुणिवसु-

प्रधानैर्लौगाक्षिध्रुवकवषजैमिन्यनुसृतैः ।

समाकीर्णं पुण्ये क्रतुसदसि नास्माकमधुना-

ऽवकाशो विश्लेषेरिति परिजनोक्तीरशृणवम् ॥५३॥(विशेषकम्)

सदस्यैरिति । स्पष्टम् ॥

अथ द्वारपालानां त्रिभिर्विज्ञप्तिमाह—

अयं काशीसत्त्वां प्रणमति तथा कोसलपतिः

समीहां त्वत्पादाम्बुजयुगलसंवीक्षणमहे ।

द्रुधानो द्वार्यास्ते नृपतिलकचोलाधिपतिर-

प्यसंख्यान्मातङ्गांश्चरणयुगले ढौकयति ते ॥ ५४ ॥

अयमिति । ढौकयति जपान्नीकरोति ॥

तुरङ्गान्गान्धाराधिपतिरुपदीकृत्य सततं

प्रतीक्षां कर्तुं ते निवसति नृप द्वारि नियतम् ।

तथा काञ्चीनाथः सममिह विभो चेदिपतिना

स्थितोऽसौ काम्बोजो नृपवर तथा कैकयपतिः ॥ ५५ ॥

तुरङ्गानिति । उपदीकृत्य उपायनीकृत्य ॥

इति द्वाःस्थैरुच्चैरधिगमितनत्यादरविधी-

निरुद्धान्द्वार्यैव प्रततविविधोपायनयुतान् ।

समायातान्राज्ञः कथमपि निविष्टानृपतिना

कृतायामाज्ञायामहमिति तदापश्यमखिलान् ॥ ५६ ॥

इतीति । उच्चैरिति यथा द्वारि स्थितास्तेऽपि विज्ञप्तिं शृण्वन्ति तदर्थं अधिगमितः प्रापितो नत्यादरविधिर्येषाम् । निरुद्धानिति । आज्ञां विना प्रवेष्टुमशक्यत्वात् । अपश्य-
मिति त्रयाणामन्वयः ॥

अथ तत्र वेदशास्त्रसंपन्नानां ब्राह्मणानां समाजं तत्तच्छास्त्रप्रमेयैकदेशनिरूपणपूर्वकं च शास्त्रस्वरूपकथनं सुयोधनोक्त्या निरूपयति 'ऋचः' इत्येकादशभिः । तत्र वैदिकानां पठनप्रकारमाह—

ऋचः शिक्षाभ्यासाधिकललितकण्ठादिनियत-

स्थलप्रोद्यद्वर्णस्वरमधुरताराः श्रुतिसुखाः ।

यजूंषि स्वच्छन्दं क्रमपदजटाजूंषि मुनयः

सुसामान्याथर्वाण्यपि किल पठन्तः ऋतुवरे ॥ ५७ ॥

ऋच इति । शिक्षायाः 'अथ शिक्षां प्रवक्ष्यामि पाणिनीयं मतं यथा' इत्युक्तरूपायाः 'शिक्षा कल्पो व्याकरणम्' इति वेदाङ्गभूतग्रन्थविशेषस्य योऽभ्यासो गुरुमुखात्संप्रदाया-
नुसारेण पठनं तेनाधिकं ललिता मनोहराः कण्ठादीनि यानि नियतस्थलानि तेभ्यः प्रो-
द्यन्त उच्चार्यमाणा ये वर्णा अकाराद्यास्त्रिषष्टिः स्वराश्चोदात्तादयस्तैर्मधुरास्तारा उच्चैः प-
ठ्यमानाः । ततः कर्मधारयः । अतएव श्रुत्योः कर्णयोः सुखकारिणी ऋचः पठन्तः ।
ऋचप्रधानं वेदम् । ऋचवेदमित्यर्थः । क्रमपदजटाजूंषि तद्युक्तानि यजुःसामाथर्वाणि
च पठन्तः । क्रमपदेत्यादि त्रयाणां विशेषणम् । लिङ्गविपरिणामेन ऋचामपि विशेष-
णम् । ऋग्विशेषणं च लिङ्गव्यत्ययेन यजुरादीनां विशेषणम् । त्रिषष्टिवर्णास्तु ह्रस्वदीर्घ-
श्रुतमेदेन अणो नव दीर्घाभावात् । ऋवर्णलृवर्णाश्चलारः ह्रस्वाभावाद्देवाष्टौ । विसर्गा-
नुस्वारजिह्वामूलीयोपध्मानीयाश्चलारः । एवं पञ्चविंशस्तावन्तश्च स्वर्शाः, यवलाः सानु-
नासिका निरनुनासिकाश्च षट् । एको रेफः । शषसहलक्षाः षट् । एवं त्रिषष्टिः । शि-
क्षाप्रकारस्तु—'आत्मा बुद्ध्या समेत्यार्थान्मनो युक्ते विवक्षया । मनः कायाभिमाहन्ति
स प्रेरयति मारुतम् ॥ मारुतस्तूरसि चरन्मन्द्रं जनयति खरम् । सोदीर्घो मूर्ध्वभि-
हतो वक्रमापद्य मारुतः ॥ वर्णाञ्जनयते तेषां विभागः पञ्चधा मतः । खरतः
कालतः स्थानात्प्रयत्नानुप्रदानतः ॥ उदात्तश्चानुदात्तश्च खरितश्च खरास्त्रयः । ह्रस्वो
दीर्घः श्रुत इति कालतो नियमा अचि ॥ अष्टौ स्थानानि वर्णानामुरः कण्ठः शिरस्तथा ।

जिह्वामूलं च दन्ताश्च नासिकोष्ठौ च तालु च ॥ प्रयत्नानुप्रदानौ तु यत्नद्वैविध्यभेदतः । प्रयत्न आभ्यन्तरीयो बाह्य इत्यपि भेदतः ॥' एवं पठनप्रकारं फलं चाह—'व्याघ्री यथा हरेत्पुत्रान्दन्ताभ्यां न च पीडयेत् । एवं वर्णाः प्रयोक्तव्या नाव्यक्ता न च पीडिताः ॥ सम्यग्वर्णप्रयोगेण ब्रह्मलोके महीयते ॥' अन्यथा पाठे दोष उक्तः—'कुतीर्थादागतं दग्धमपवर्णं च भक्षितम् । न तस्य पाठे मोक्षोऽस्ति पापाहेरिव किल्बिषात् ॥ सुतीर्थादागतं व्यक्तं स्वाम्नायं सुव्यवस्थितम् । सुखरेण सुवक्त्रेण प्रयुक्तं ब्रह्म राजते ॥' अन्यच्च तत्रैव—'मन्त्रो हीनः स्वरतो वर्णतो वा मिथ्याप्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ॥' इति । एतादृशीः ऋचः यजूषि सुसामान्याथर्वाण्यपि क्रतुवरे पठन्तो मुनयो दृष्टा इति नवमश्लोके नान्वयः । शिक्षोक्तकण्ठताल्वादिनियतस्थानसमुच्चार्यमाणवर्णस्वरसहितोच्चतरपठनेन कर्णसुखकारिपदक्रमजटासंहितापाठनिरतास्त्वृत्विजो दृष्टा इति भावः ॥

परे यत्र प्रातःसवनकजना व्यग्रमनसः

समुद्युक्ता माध्यंदिनसवनहोमस्य समये ।

मुनीन्द्रास्तार्तीये नृवरसवने दत्तहृदयाः

परं धाय्याभिज्ञाः कलितशुभसानाय्यविधयः ॥ ५८ ॥

परे इति । प्रातःसवनमाध्यंदिनसवनतृतीयसवनानि गायत्रत्रैष्टुभजागतच्छन्दोरूपाणि कालविशेषाः ऋत्विजाम् । एतत्कर्मकल्पग्रन्थादवसेयम् । धाय्या ऋक् अभिसमिन्धनपाठ्या । सांनार्य्यं हविः । 'ऋक् सामिधेनी धाय्या च या स्यादभिसमिन्धने' इत्यमरः । 'सानार्य्यं हविरमौ तु हुतं त्रिषु वषट्कृतम्' इति च । 'पाय्यसानार्य्यनिकाय्यधाय्यामानहविर्विवाससामिधेनीषु' इति निपातः । सम्यक् नीयते होमार्थमग्निं प्रतीति सांनार्य्यं हविर्विशेषः । हुतं त्रिषु वषट्कृतमित्यस्यार्थः । वषट्कृतं हुतं वषट्कारमन्त्रेण हुतं त्रिषु वषट्कृतं पयः वषट्कृतः पुरोडाशः वषट्कृता यवागूः । एवं च तत्तत्कालीनहोमसमयस्रावधाना वै याज्ञिका धाय्यादिमन्त्राभिज्ञाः चातुर्होत्रकर्मकुशला दृष्टा इति संबन्धः ॥

मीमांसाप्रमेयमाह—

श्रुतिं लिङ्गं वाक्यं प्रकरणमथ स्थानकमहो

समाख्यां जानन्तः कलितपरदौर्बल्यविधयः ।

लिङ्गर्थं धात्वर्थं त्रिविधविधिवादं च निगमा-

नुरूपं मन्वानाः क्रतुसदसि मीमांसकवराः ॥ ५९ ॥

श्रुतिमिति । 'श्रुतिलिङ्गवाक्यप्रकरणस्थानसमाख्यानां समवाये पारदौर्बल्यमर्थविप्रकर्षात्' इति सूत्रेण भगवाञ्जैमिनिः श्रुत्यादीनां पूर्वपूर्वबलीयस्त्वमाह । तत्सूत्रविषयश्चात्र पथे । तथा हि—श्रुतिलिङ्गादयः षड्विह विनियोजकाः तत्र विरुद्धयोः समवाये समुच्चयो

न संभवतीत्येकेनापरस्य बाधो वक्तव्यः । स च बलवता दुर्बलस्येति स्थितिः । तदु-
क्तम्—पारदौर्बल्यमिति । यदपेक्षया यत्परं तदुर्बलम् । तत्र हेतुः—अर्थविप्रकर्षादिति ।
पूर्वापेक्षया विलम्बेनार्थप्रत्यायकत्वात् । तत्र निरपेक्षो रवः श्रुतिः । यथा व्रीहीनवह-
न्तीति । अत्र क्रियाजन्यफलभागित्वं कर्मत्वं बोधयन्ती द्वितीया निरपेक्षैव व्रीहीणामवधा-
तशेषित्वं प्रतिपादयति । अर्थविशेषप्रकाशनसामर्थ्यं लिङ्गम् । यथा बहिर्देवसदनं दामीति ।
अत्र लवनार्थप्रकाशतया बहिर्लवने विनियोगः । परस्पराकाङ्क्षावशात्कचिदेकस्मिन्नर्थे
पर्यवसितानि पदानि वाक्यम् । यथा देवस्य त्वासवितुः प्रसवेऽश्विनोर्बाहुभ्यां पूष्णो
हस्ताभ्याममये जुष्टं निर्वपामीति । अत्र लिङ्गेन निवापे विनियुज्यमानस्य समवेतार्थभागस्यै-
कवाक्यताबलेन 'देवस्य त्वा' इत्यादिभागस्यापि तत्र विनियोगः । लब्धवाक्यभावानां
पदानां कार्यान्तरापेक्षावशाद्वाक्यान्तरेण संबन्धः । आकाङ्क्षपर्यवसन्नं प्रकरणम् । यथा स-
मिधो यजतीत्यादि । अस्य हि दर्शपौर्णमासकथंभावाकाङ्क्षायां पाठवशाच्छेषत्वम् । स्थानं
क्रमः । स चानेकस्यान्नातस्य संविधिविशेषान्मानम् । यथा दब्धिरस्यदब्धो भूयासमित्याग्ने-
यामीषोमीययोरुपांशुयागः क्रमेण ब्राह्मणेषु पठितः, मन्त्रभागेऽपि क्रमेणानुमन्त्रत्रयं पठि-
तम्, तत्राग्नेयामीषोमयोर्लिङ्गेनैव विनियोगसिद्धिः । दब्धिरसीत्यत्र तु न लिङ्गादिविनि-
योजकम् । किंतु यस्मिन्प्रदेशे ब्राह्मणे उपांशुयागविधानं तत्रैव मन्त्रेऽप्यस्य पाठ इति
क्रमादुपांशुयागानुमन्त्रणेऽस्य विनियोगः । समाख्या योगबलम् । यथा हौत्रमौद्गात्रमि-
त्यादि । तत्र हेतुरिदं हौत्रमित्यादियोगबलेन हौत्रादिसमाख्यातानि कर्माणि हौत्रादिभिरनु-
ष्ठेयानीति । विरोधोदाहरणान्याकरे द्रष्टव्यानि । अयमेव सूत्रनिर्देशः पूर्वपद्यर्थे कृतः ।
लिङ्गमिति । 'ज्योतिष्टोमेन स्वर्गकामो यजेत' इत्यत्र 'यागेनेष्टं भावयेत्' इति यज-
धातोर्थागरूपोऽर्थः । लिङ्गश्च इष्टभावनरूपोऽर्थोऽभ्युपगम्यते । त्रिविधविधिवादमिति ।
अपूर्वविधिर्नियमविधिः परिसंख्याविधिरिति ॥

व्याकरणस्वरूपमाह—

समुद्भूतं यत्तज्जगदुपकृतौ पाणिनिमुने-

मुखाभोजात्कात्यायनकृतविशेषार्थकलनम् ।

भुजङ्गेन्द्राधीशोद्भवगहनसद्भाष्यविवृति-

प्रकर्षाढ्यं शास्त्रं सदसि कथयन्तोऽतिसुधियः ॥ ६० ॥

समुद्भूतमिति । जगदुपकृताविति निमित्तार्थे सप्तमी । पाणिनिकात्यायनपतञ्ज-
लिभिः सूत्रवृत्तिमहाभाष्याणि कृतानीति तथात्रोक्तं तच्छास्त्रं पाणिनिव्याकरणं कथयन्तो
इष्टा इति पूर्ववदन्वयः ॥

ज्योतिःशास्त्रमाह द्वाभ्याम्—

धनुर्ज्यासत्कोटिप्रततभुजसंज्ञादिललितं

प्रहाधीशप्रोक्तं गणितगुरुगर्गाद्यधिगतम् ।

भचक्रोद्यत्कक्षाकलनसहितं ज्योतिषमहो

समग्रं जानन्तः स्फुटगणितबीजेषु कुशलाः ॥ ६१ ॥

धनुर्ज्यैति । धनुर्ज्याकोटिभुजकक्षादिसंज्ञास्तच्छास्त्रे उपनिबद्धास्तत एव ज्ञेयाः ।
समग्रं स्कन्धत्रयात्मकम् । स्फुटगणितं पाटीगणितम्, बीजमव्यक्तगणितम् ॥

भदन्ताः सर्वज्ञा ह्यजवृषधनुयुग्मेन्दुसदन-

द्विपद्विद्वद्भ्राक्षी वणिगलिधनुर्धारिमकरैः ।

सकुम्भैः सन्मीनैर्धुमणिशशिभौमज्ञगुरुभिः

सुयुक्तं जानन्तः पर इह खगोलं सुमतयः ॥ ६२ ॥

भदन्ता इति । 'स्याद्भदन्तो ज्योतिषिको दैवज्ञो दैवलेखकः' इति केशवः । अजो
मेघः । वृषः प्रसिद्धः । नृयुग्मं मिथुनम् । इन्दुसदनं कर्कः । द्विपद्विद्वद् द्वि सिंहः । क-
क्षाक्षी कन्धा । वणिक् तुला । अलिर्धृश्चिकः । धनुर्धारी धनुः । शेषं स्पष्टम् ॥

अथ तर्कशास्त्रविषयमाह—

वितण्डाजल्पौघैर्विरहितसुवादोद्भुरगिरः

प्रमाणैः प्रत्यक्षादिभिरपि च मेयक्रमविदः ।

अभावाद्यव्याप्तिस्फुटलसितहेत्वच्छविलस-

न्मतिप्रौढा वैशेषिकमतविशेषप्रणयिनः ॥ ६३ ॥

वितण्डेति । तत्र स्वपक्षस्थापनाहीना परपक्षदूषणमात्रावसाना वितण्डा, उभय-
साधनवती नानावक्तृकपूर्वोत्तरपक्षप्रतिपादकवचनसंदर्भात्मिका कथा जल्पः, तत्त्वबु-
भुत्सोः कथा वादः । तत्रैवं व्याख्या—वितण्डाजल्पौघैर्विरहितः शोभनो यो वादस्तेनो-
द्भुरा उत्कृष्टा गीर्येषाम् । प्रत्यक्षादिभिश्चतुर्भिः प्रमाणैर्मैयानां प्रमेयानां प्रत्यक्षानुमित्युप-
मितिशब्दानां क्रमं विदन्ति । अभावाभ्यां अत्यन्ताभावान्योन्याभावाभ्यां आढ्या अ-
भावघटिता या व्याप्तिस्तया स्फुटं लसितस्तद्विशिष्टो यो हेतुर्धूमो वह्निव्याप्य इत्येवं-
रूपस्वत्र अच्छा विलसन्ती प्रतिभारूपा मतिर्ज्ञानम् । व्याप्तिविशिष्टहेतुताज्ञानमित्यर्थः ।
तत्र प्रौढा । वैशेषिके सप्तपदाश्रयिणे काणादमते विशेषेण प्रणय आसक्तिर्येषाम् ॥

पुराणज्ञा धर्माधिकरणविदः कापिलमत-

प्रगल्भा योगज्ञाः स्वरविततसंगीतकुशलाः ।

कवित्वालंकाराद्भुतविविधसंनाटकभिदा-

भिधानग्रन्थज्ञा भरतमुनिसूत्रार्थनिपुणाः ॥ ६४ ॥

पुराणज्ञा इति । धर्माधिकरणं सृष्टिः । कापिलमतं सांख्यशास्त्रम् । योगः पात-

झलसूत्राणि । खरैः षड्जादिसप्तभिर्वितते विस्तीर्णं संगीते कुशलाः । नाटकानां भिदा
दशविधत्वम् । अभिधानं नामलिङ्गानुशासनम् । भरतसूत्रं रसशास्त्रम् । स्पष्टमन्यत् ॥

धनुर्वेदाभिज्ञाः सकलमनुशास्त्रोक्तविविध-

प्रकारैर्विष्ण्वीशद्विपवदनसूर्याद्रिपभुवाम् ।

उपास्ति जानन्तः कविगुरुसमा बुद्धिविभवै-

रये नानादेश्याः क्रतुसदसि दृष्टा द्विजवराः ॥ ६५ ॥

धनुर्वेदेति । मनुशास्त्रं मन्त्रशास्त्रम् । हरौ मध्यगते शंकरेभास्येनागमुता इति
विष्णुमुख्यत्वेनात्रोक्तं विष्ण्वीशेति । नानादेशेभ्य आगता नानादेश्याः ॥

अथ निर्गुणब्रह्मस्वरूपं विशेषणद्वारा कथयंस्तच्छास्त्रविषयमाह—

निराकरं नित्यं गुणरहितमद्वैतममल-

प्रकाशं खानन्दानुभवसहितं नाशरहितम् ।

परं ब्रह्म खान्ते सततमुपशान्ते कलयतः

समाधिस्थान्ब्रह्मात्मजशुकमुखानैक्षिपमहम् ॥ ६६ ॥

निराकारमिति । 'अपाणिपादो जवनो प्रहीता' 'अविनाशी वारेयमात्मा', 'एक-
मेवाद्वितीयम्' इत्यादिश्रुतिप्रतिपाद्यं ब्रह्म ध्यायन्तः ब्रह्मात्मजाः सनकाद्याः ॥

स्फुरद्दर्होत्तंसं श्रुतमुरलिकानादविवश-

स्मराक्रान्तस्वान्तत्रजयुवतिनेत्रान्तकलितम् ।

त्रयीमृग्यं ध्यानात्परिकलयतो भक्तिसुभगा-

न्कृतार्थांश्शाण्डिल्यप्रभृतिमुनिवर्यान्कलयम् ॥ ६७ ॥

स्फुरदिति । श्रुतो यो मुरलिकानादस्तेन विवशाः स्मराक्रान्तस्वान्ता या व्रजयुव-
तयस्तासां नेत्रान्तेन कलितम् ॥

स्रवद्गण्डाभोगैर्मधुकरकलध्वानसुभगैः

समन्तादाकीर्णं गिरिवरनिभोपायनगजैः ।

सदश्वैः काम्बोजैर्जवजितसमीरैर्बहुविधै-

स्तथा नानादेश्यैर्निचितमभवत्पाण्डवसदः ॥ ६८ ॥

स्रवदिति । निश्चितं व्याप्तम् ॥

पयो दध्यन्नाज्यं विविधरसभक्ष्यं बहुविधं

तथा लेखं पेयं द्विजसुहितकृच्चोष्यमपि च ।

असंख्यातं सूदैरुपहतमभूद्भोजनविधौ

दिवारात्रं राजंस्तदिह कुतुकं मे जनयति ॥ ६९ ॥

पय इति । द्विजानां सुहितं वृत्तिं करोतीति तथा । सूदैः पाककृद्भिः ॥
दानं निरूपयति—

गजानामश्वानां द्रविणनिचयानां सुविलस-

द्द्युतीनां रत्नानामपि सुवसनानां च निचयः ।

द्विजातिभ्यः सृष्टः प्रतिदिनमसंख्यः सुमतिना

पृथायाः पुत्रेण क्षितिपवचसो नास्ति विषयः ॥ ७० ॥

गजानामिति । द्रविणं द्रव्यम् । 'हिरण्यं द्रविणं द्युन्नम्' इत्यमरः । सृष्टः प्रति-
पादितः ॥

शिशुपालवधहेतुभूतं श्रीकृष्णपूजनमाह—

इदं चित्रं चान्यच्छृणु नरपते तत्र यदभू-

त्समाजे पूजोपक्रमणसमये पार्थमनसि ।

विमर्शोऽभूदित्थं प्रथममिह कस्यार्चनविधि-

विधेयो देवर्षिक्षितिपतियुते यज्ञसदसि ॥ ७१ ॥

इदमिति । चित्रमाश्चर्यम् । विमर्शो विचारः कस्य प्रथमं पूजनमित्येवंरूपः ॥

ततस्तूष्णीं सर्वेष्वनधिगततत्त्वेषु सदसि

स्थितेषु प्रोवाच क्षितिप सहदेवः समयवित् ।

विहाय श्रीकान्तं निखिलजनकान्तं नरपते

नितान्तं कः पूज्यः कथय यदि चित्तेऽस्ति विधृतः ॥ ७२ ॥

तत इति । अनधिगततत्त्वेषु अप्राप्तनिश्चयेषु ॥

निधानं भक्तानां सुकृतमपिधानं समयिनां

समाधानं बुद्धेः किमपि च विधानं श्रुतिगिराम् ।

प्रधानं पुण्यानां विमलपरिधानं नयनयो-

र्मुदाधानं हित्वा क इव परिपूज्योऽन्यविबुधः ॥ ७३ ॥

निधानमिति । निधानं निधिः । अपिधानमनावृतम् । विधानं श्रुतिप्रतिपाद्यम् ॥

पुनस्तस्यैवासाधारणान्कतिपयगुणानाह—

न यच्छक्यं दानैर्बहुविधविधानैरसुलभं
तपोभिर्दुष्प्रापं जपयजनपूजादिसहितैः ।
अलभ्यं धाम खं दिशति दयया यः प्रभुरसौ
स्वभक्तानां तस्मात्क इह परिपूज्योऽपरबुधः ॥ ७४ ॥

न यच्छक्यमिति । स्पष्टम् ।

स्मृतिं यातः सद्यः शमयति मनोमोहपटलं
हृदि ध्यातो भक्तैर्दलयतितमां दीर्घदुरितम् ।
वचः प्राप्तो विघ्नानपनयति सर्वास्तनुभृतां
तमीशं हित्वान्यः क इह परिपूज्योऽस्ति जगति ॥ ७५ ॥

स्मृतिमिति । स्पष्टम् ॥

इतीदं तद्वाक्यं श्रुतिपुटसुधासेकसदृशं
निपीय प्रेमार्द्रा सुरमनुजसंसत्समभवत् ।
विहायैकं चैद्यं भगवति कृतद्वेषमतुला-
भिमानं संस्पर्धातिशयकलुषीभूतहृदयम् ॥ ७६ ॥

इतीति । चैद्यं शिशुपालम् ।

ततः पार्थः प्रीतिप्रसरविवशः प्रेमपुलका-
चिताङ्गो भीमाद्यैर्मुदित इह सखिक्परिवृतः ।
शुभे हैमे पीठे स्थितमखिलकान्तं बहुविधै-
र्विधानैरानर्चाखिलविबुधवन्द्यं यदुवरम् ॥ ७७ ॥

तत इति । प्रीतेः प्रसर आधिक्यं तेन विवशः ॥

सदूर्वाश्यामाकं सरसिजसुगन्धाद्यविविध-
प्रसूनौघभ्राम्यन्नलिकुलकलध्वानसुभगम् ।
स्थितं विष्णुक्रान्तायुतकनकपात्रे भगवतः
पदाभ्मोजद्वन्द्वेऽर्पितममलपाद्यं नृपतिना ॥ ७८ ॥

सदूर्वेति । 'श्यामाकविष्णुक्रान्ताब्जदूर्वाः पाद्यजले क्षिपेत्' इति पाद्यस्वरूपकथ-
नपूर्वकं पाद्यकल्पनमादावुक्तम् ॥

‘अर्घपात्रे क्षिपेद्दूर्वातिलदर्भाग्रसर्षपान्’ इत्युक्तप्रकारमर्थमाह—

सगन्धं सिद्धार्थाक्षतयवसुदूर्वाङ्कुशतिलैः

सुयुक्तं पुष्पाढ्यं शिरसि निदधेऽर्घं नरपतिः ।

सजातीकंकोलं सुरकुसुमसंयुक्तममलं

जलं राज्ञा तस्याचमनविधये दत्तमभवत् ॥ ७९ ॥

सगन्धमिति । ‘लवङ्गजातीकङ्कोलं निक्षिप्याचमेत्’ इत्युक्तप्रकारमाचमनमाह—
सजातीति । ‘जातिः स्त्री गोत्रजन्मनोः । जातीफले च मालत्याम्’ इति हैमः । ‘कङ्कोलकं
कोशफलम्’ इत्यमरः । ‘शीतलचीनी’ इति भाषायाम् । सुरकुसुमं लवङ्गम् । ‘लवङ्गं
देवकुसुमम्’ इत्यमरः ॥

ततस्तं स्नानाद्यैर्विविधमणिभूषासुवचनैः

सुगन्धैर्मात्यैरप्यतिसुहितकृद्भक्ष्यनिचयैः ।

समाराध्य प्रेम्णा प्रणयभरबद्धाञ्जलिपुटः

सपत्नीकः कुन्तीसुत इह कृतार्थः समभवत् ॥ ८० ॥

तत इति । स्पष्टम् ॥

अभूदुच्चैर्घोषो निखिलमनुजानां जय विभो

चिरं जीवेत्याम्नेडित इह महाहर्षजनकः ।

फलं कोपप्रीत्योः सममिह विभक्तं भगवता

तदा चैद्ये पार्थेऽपि च सकललोकैकविदितम् ॥ ८१ ॥

अभूदिति । आम्नेडितं जय जय जीव जीवेत्येवंरूपम् । ‘आम्नेडितं द्वित्रिरुक्तम्’
इत्यमरः ॥

अथ द्वाभ्यां स्वस्य दुःखकारणमाह—

इदं सर्वं तिष्ठत्वपरमिदमेकं मम हृदि

प्रविष्टं शल्यं यत्कथमिव पुनर्निसरति तत् ।

सभां द्रष्टुं याते मयि जलनिमग्ने भ्रमवशा-

द्विहस्योच्चैर्भीमो वसनयुगलं यत्किल ददौ ॥ ८२ ॥

इदं सर्वमिति । स्पष्टम् ॥

प्रतीहारभ्रान्त्या मम हतिरभूद्विचिसहिते

प्रदेशेऽथ द्वारि प्रचुरतरभित्तिभ्रमवशात् ।

स्थितस्य द्रौपद्याः परिजनयुतायाः सहसितं

वचः प्रज्ञानेत्रात्मज इति मनो विह्वलयति ॥ ८३ ॥

प्रतीहारेति । प्रतीहारस्य द्वारस्य भ्रान्त्या । 'ब्री द्वाद्द्वारं प्रतीहारः' इत्यमरः । भित्तिप्रदेशे गच्छतो द्वारभ्रान्त्या हतिरभूत् । अथ द्वारि पूर्ववद्विपरीतभ्रान्त्या भित्ति-
रेवेयमिति स्थितस्यागच्छतः । प्रज्ञानेत्रस्यान्धस्यात्मज इति वचो दुःखबीजम् ॥

इमे सस्त्रीकाश्चेत्कुटिलहृदयाः पाण्डुतनयाः

परीहासं चक्रुर्विविधमदमत्ता बहुविधम् ।

प्रतीकारं कर्तुं यदि च न भवेयं क्षम इह

स्वयं धिक्मे जन्म ध्रुवमनुचितं जीवनमपि ॥ ८४ ॥

इमे इति । प्रतीकारं प्रत्यपकारम् ॥

इति प्रज्ञाचक्षुर्निजतनयदुःखौघमखिलं

निपीय श्रोत्राभ्यां मनसि विदधे खेदमतुलम् ।

अवोचच्चाप्येनं शममुपदिशन्वाक्यमनघं

स्थितिज्ञो लोकानामतिविशदबुद्धिर्धृतिपरः ॥ ८५ ॥

इतीति । अनघं शमप्रधानत्वान्निर्दोषम् ॥

तदेवाह—

सुखं दुःखं दैवादुपनमति गच्छत्यपि परं

न धीरस्तत्र स्याद्बध्धित इह हृष्टोऽपि न भवेत् ।

ध्रुवं पश्यन्बुद्ध्या सततमनिवार्यं विधिशतै-

र्जगत्यां पर्यायागतमखिलसाधारणमपि ॥ ८६ ॥

सुखमिति । भावानामागमापायिलाहुर्निवार्यत्वाच्च शमेनैव निवृत्तिरिति भावः ॥

यदा यस्माद्येन स्वयमिह विना यत्नमनघ-

स्वभाग्यात्संप्राप्तं यदतिबहु चालपं च सुधिया ।

विधेयः संतोषो निजमनसि चेत्सौख्यमतुलं

न दुःखं तस्य स्यात्कचिदपि न तापो न च रिपुः ॥ ८७ ॥

यदेति । स्वज्ञानकल्पिता एव शत्रुभिन्नोदासीनाः । विवेकदृष्ट्या तु सर्वस्यात्मरूपपला-
ङ्गत्वाद्द्वयत्वेन द्वितीयस्याभावाच्च भयशङ्कापि । 'द्वितीयाद्वै भयं भवति' इति श्रुतेः । तस्मा-
त्संतोषेणैव सुखं भवति नान्यथा यत्नशतैरिति भावः ॥

ननु दैवविहितं दुःखं ज्वरादि सोढुं शक्यम्, कथं शत्रुकृतं दुःखं सोढव्यमिति चेत्तत्राह-
जनः सर्वैः स्वीयं सुकृतमनुमुञ्जेऽथ दुरितं

ततो दोषः कस्मिन्सुत वद विधेयः सुमतिना ।

मदीयोऽयं शत्रुर्मम जनितमेतेन सुतरा-

मनिष्टं कष्टं चेत्यहह कुमतेर्वै विलसितम् ॥ ८८ ॥

जन इति । इदं सर्वं स्वप्रारब्धमेव नान्यकृतम् । शत्रुणेदं कृतमिति तु मोहविल-
सितमेवेत्यर्थः ॥

वचो गम्भीरार्थं मधुरतरमुक्तं नृपतिना

कटुत्वं भेजे तद्गृदि कलुषिते क्रौरवपतेः ।

सितापि द्राक्षातो मधुरसुरसा पित्तविकृते-

ऽतितित्का किं न स्याज्ज्वरयुतमनुष्यस्य रसने ॥ ८९ ॥

वच इति । अपिभिन्नक्रमः । द्राक्षातोऽपि मधुरसुरसा सिता शर्करैत्यर्थः ॥
शमोपदेशमसहमानः साधिक्षेपं दुर्योधन आह—

अथैनं गान्धारीसुतशतवरिष्ठोऽरुणदृशा

निरीक्षन्क्षोभेणाकुलितहृदयः क्रूरमवदत् ।

समर्थः सन्कस्मात्परिभववचांस्यानिलिमुखो-

द्गतानि क्षोणीश श्रुतिपथविदाहीन्यभिसहे ॥ ९० ॥

अथेति । स्पष्टम् ॥

तद्वाक्यमनूद्य दूषयति—

सुखं दुःखं दैवोपनतमिति सत्यं तदपि च

प्रबुद्धाः सद्बुद्धिद्रविणबलसाहाय्यत इह ।

बलाजित्वा दैवं प्रबलमनिवार्यं कुमतिभि-

र्विराजन्ते सर्वोपरि पुरुषधीराः कतिपये ॥ ९१ ॥

सुखमिति । स्पष्टम् ॥

त्वया यत्संदिष्टं सरलमतिना ज्ञानमनघं

यतीनामारण्यप्रगुणविधिभाजां समुचितम् ।

कथं मादृक्पात्रं भवति जगतीपालकुलजः

समुत्पन्नारातिप्रभवपरितापार्दितमनाः ॥ ९२ ॥

त्वयेति । सरलमतिनेति साकूतोक्तिः । आरण्यानां वानप्रस्थानां यः प्रगुणविधि-
स्तद्भ्राजाम् ॥

कारणबाहुल्यात्त्वां प्रतीदं दुःखं श्रावितम्, प्रतीकारस्त्वस्मदधीन इत्याह—

पिता वृद्धो मान्यस्त्वमसि मतिमान्कृत्यविदिति

स्वदुःखं प्रोक्तं ते तदिह बहुभिर्हेतुभिरिह ।

अहं कर्णो दुःशासनसुबलजौ चापि नियतं

समर्थाश्चत्वारो ह्यभिलषितसिञ्चै किमपरैः ॥ ९३ ॥

पितेति । स्पष्टम् ॥

ननु कथं चत्वार एव भीष्मद्रोणादीनां सत्त्वात्तत्राह—

गुरुद्रोणः खेहं वहति कपिकेतावतितरां

स भीष्मोऽपि प्रायः कलयति मुदं धर्मतनये ।

प्रकारैः सर्वैस्तान्भजति विदुरः पाण्डुतनया-

नुदासीनस्त्वं चेदहह विधिरेवाद्य कुटिलः ॥ ९४ ॥

गुरुरिति । स्पष्टम् ॥

वचः साधिक्षेपं नृपतिरिति पुत्रस्य मनसा

विचिन्त्य ज्ञात्वार्तं भृशमनुनयन्प्राह मतिमान् ।

तवापि क्षोणीशाः सुत भुवि विनेयाः क्रतुवरं

त्वमप्येवं कर्तुं प्रभवसि सहायैः परिवृतः ॥ ९५ ॥

वच इति । अधिक्षेपस्तिरस्कारस्तत्सहितम् । अनुनयप्रकारमाह—तवापीति ॥
सहायानेवाह—

अहं भीष्मो द्रोणस्तदनु तनयोऽस्याङ्गनृपतिः

प्रियोऽयं ते दुःशासन इह विधेयाः सविदुराः ।

तथान्ये शल्याद्या मगधमरुकर्णाटपतयः

कलिङ्गाः काम्बोजा अपि वत तवाज्ञापरवशाः ॥ ९६ ॥

अहमिति । गुरोस्तनयोऽश्वत्थामा ॥

क्रियन्तां संमारा विविधवसुभाराश्च यजन-

क्षितिः सम्यङ्गैया विविधशुभयूपैः परिवृता ।

समाह्वय व्यासप्रभृतिमुनिवर्यान्तथ शुभे

सुहृते दीक्षाया ग्रहणमिह कर्तुं कुरु मनः ॥ ९७ ॥

क्रियन्तामिति । संभारा उपकरणाति । वसूनां द्रव्याणां भाराः ॥

हिरण्यं सन्मुक्ता विविधमणयोऽलंकृतिशता-

न्यनर्घा रत्नौघा विविधवसनान्यन्ननिचयाः ।

गजाश्वं गावश्च प्रचुरपयसो वत्ससहिता

द्विजेभ्यो देयाः स्युः क्रतुसदसि तुष्टेन भवता ॥ ९८ ॥

हिरण्यमिति । गजाश्वम् । सेनाङ्गत्वादेकवद्भावः । क्रतुसदसि यज्ञशालायाम् ॥

पितुस्तद्वाक्यं स श्रुतिपथमथानीय पुनर-

प्यवोचद्धो राजञ्शकुनिरिह किञ्चित्कथयति ।

समग्रां द्यूतेन श्रियमपहरामि ध्रुवमहं

छलात्कौन्तेयानामिति वितर तत्संमतिमिह ॥ ९९ ॥

पितुरिति । स्पष्टम् ॥

न चात्र विदुरः प्रष्टव्य इत्याह—

यदि त्वं कार्येऽस्मिन्विदुरमनुषृच्छस्यनुपदं

निषेद्धा निश्चित्य व्यथितहृदसौ पाण्डवकृते ।

तदा मृत्युर्मे स्याच्छरणमिह राजंस्त्वमपि च

ध्रुवं तुष्टो जीया विदुरसहितो हायनशतम् ॥ १०० ॥

यदीति । अनुपदं तत्कालम् । निषेद्धा निषेधं करिष्यति ॥

राज्ञ उतेजनार्थं पुनरपि स्वदुःखमेवाह—

यदा द्वारभ्रान्त्या मणिरचितभित्तावधिविश-

न्नथाघातं प्राप्तः पतित इह तस्मिन्नवसरे ।

भृशं संशोचन्तौ निभृतहसितौ दक्षतनयौ

गृहीत्वा हस्ते मां सृतिमदिशता तद्दहति हृत् ॥ १०१ ॥

यदेति । आघातं प्रहारम् । सृतिं मार्गम् । 'पन्थानः पदवी सृतिः' इत्यमरः ।

दक्षतनयौ नकुलसहदेवौ ॥

अथ धृतराष्ट्रस्तन्निर्वन्धात्सर्वमङ्गीकृतवानित्याह—

अथैतन्निर्वन्धं गुरुतरमवेत्य क्षितिपतिः

सभां द्यूतस्यार्हा रचयितुमनुज्ञामथ ददौ ।

समानेतुं पार्थान्विदुरमनुनीयाप्यनुचिते

निदेशे चक्रे स प्रवणमनयाधीनहृदयः ॥ १०२ ॥

अथैतदिति । अनुनीयापीति अपिभिन्नक्रमः । अनुचितेऽपि निदेशे यथाकथं-
चित्प्रवणं अनुकूलं चक्रे ॥

स गत्वा पार्थानां सदनमवदद्यत्कुमतिना

कुरूणां नाथेन स्वहृदि निहितं द्यूतविधये ।

ततः श्रुत्वाह्वानं विदुरवचनात्पाण्डुतनयः

स्मितं कृत्वा वाक्यं मितमिदमवोचन्निपुणधीः ॥ १०३ ॥

स इति । स्पष्टम् ॥

विभो क्षत्तः सर्वं तव विदितमेवास्ति जगति

प्रकर्षं बुद्धेश्च त्वदधिगतवन्तो वयमिह ।

स राजा लोकानां स्थितिर्विदतुलप्राज्यधिषणः

कथं द्यूतक्रीडां कलहजननीं कन्दलयति ॥ १०४ ॥

विभो इति । क्षत्तः हे विदुर । त्वत् त्वत्तः ॥

समाहूतश्चाहं कथय न कथं यामिं विमृश-

न्कलेर्द्यूते वासः सकलजनमेधाधिकलितः ।

तथापि त्वं यन्मे ह्युपदिशसि कार्यं हितविधौ

विधेयं वा नो वा तदिह करणीयं ध्रुवमिह ॥ १०५ ॥

समाहूत इति । 'आहूतो न निवर्तेत द्यूतादपि रणादपि' इत्युक्तेः । द्यूते कलेः

कलहस्य कलियुगस्य वा वासः सर्वजनविदित इत्यर्थः ॥

किंचासिन्कार्ये दैवमेव प्रधानम्, तदधीनश्च जनो न स्वाधीनः । 'मतिस्तपद्यते तादृग्व्य-
वसायोऽपि तादृशः । सहायास्तादृशा एव यादृशी भवितव्यता ॥' इति वाक्यादिति विदुरः
प्रत्याह—

तथा पार्थेनोक्तः सदसि विदुरः प्राह मतिमा-

न्मयासौ संदिष्टः सुतपरवशः कौरवपतिः ।

अभव्यं भव्यं वा परिणतिशुभं वाप्यशुभकृ-

न्न जानाति प्रायो व्यपगतविचारो नियतिभाक् ॥ १०६ ॥

तथेति । अशुभकृदिति कार्यस्य विशेषणम् । नियतिर्दैवम् । 'भाग्यं स्त्री नियति-
र्विधिः' इत्यमरः ॥

इति श्रुत्वा धीमान्सहजपरियुक्तो द्रुपदजा-
समेतः खं सैन्यं सकलमुपदिश्यानुगमने ।

रथारूढो दिव्याभरणवसनो धर्मतनयः

प्रयातः साशङ्को विदुरसहितो हास्तिनपुरम् ॥ १०७ ॥

इतीति । स्पष्टम् ॥

प्रविश्याथ प्रज्ञानयनभवनं योग्यविधिना

कृतातिथ्यः सर्वान्प्रणतिभिरथाभ्यर्च्य मुदितः ।

निशां नीत्वा प्रातः शकुनिरचितं द्यूतसदनं

विवेश स्वैर्भीमादिभिरपि चतुर्भिः परिवृतः ॥ १०८ ॥

प्रविश्येति । स्वैः । भ्रातृभिरिति शेषः ॥

अथाहूतो दुर्योधनसहितगान्धारपतिना

नृपः सोऽक्षक्रीडामभजत पृथायाः प्रथमजः ।

वृतो भीष्मद्रोणार्यमतनयबाह्वीककुरुराद्

कृपाश्रत्थामाद्यैर्विदुरनृपपुत्रप्रभृतिभिः ॥ १०९ ॥

अथेति । स्पष्टम् ॥

हिरण्यं कुप्याद्यं मणिनिचयमथौघमखिलं

निखर्वाञ्जानेकप्रयुतनियुताद्यं यदपि च ।

महीमश्वान्जाल्यान्गिरिसमशरीरानपि गजा-

नजैषीद्द्यूते कुटिलतरबुद्धिः स शकुनिः ॥ ११० ॥

हिरण्यमिति । कुप्यमिति ताभ्यां यदन्यत्तत्कुप्यमित्यर्थः । अर्थानां ओघम् ।

‘अर्थैरिविभवा अपि’ इत्यमरः । जाल्यानुत्तमजातीयान् ॥

ततोऽजैषीद्द्यूते नकुलसहदेवावनिलजं

गुडाकेशं पश्चाच्छकुनिकितवो धर्मतनयम् ।

अथैनं प्राहैवं द्रुपदतनयां द्यूतविधिना

पणीकृत्यात्मानं परिकलय मोक्षं जयसि चेत् ॥ १११ ॥

तत इति । परिकलय विचारय ॥

पराजैषीत्तामप्यथ शकुनिकर्णान्धतनया-

म्बिकापुत्रो हर्षं परतरमगुस्तत्र सदसि ।

विहायैतानन्ये क्षितिनिहतनेत्रा विमनसः

स्रवन्नेत्राम्भोभिर्धिगिति परमं दुःखमभजन् ॥ ११२ ॥

पराजैषीदिति । अम्बिकापुत्रो धृतराष्ट्रः ॥

अथासौ संप्रेक्ष्य क्षितिगतलसमालोकनपरा-

ञ्जितान्धूते पार्थान् रवितनयमूचे कुरुपतिः ।

जितेयं दासीत्वं भजतु मम कृष्णा किमधुना

विलम्बः कार्येऽस्मिन्क्रियत इह सागच्छतु सदः ॥ ११३ ॥

अथेति । कृष्णा द्रौपदी । इह कार्यं किमधुना विलम्बः क्रियते । आगच्छतु आयातु ॥

अवाच्यं तद्दुर्योधनकथितमाकर्ण्य विदुरः

समुत्थाय क्रोधान्निखिलमनुजे शृण्वति सति ।

जगादोच्चैः क्रोधाद्बचनमिदमालोक्य च पुनः

समुद्भूतामन्दप्रतिघभरसंरक्तनयनः ॥ ११४ ॥

अवाच्यमिति । निखिलमनुज इति जात्यभिप्रायमेकवचनम् । प्रतिघः क्रोपः ।

‘क्रोपः क्रोधात्सर्वरोषप्रतिघा’ इत्यमरः ॥

विदुरवाक्यं पञ्चभिराह—

अरे मन्द प्रज्ञानयनसुत किं ते व्यवसितं

न जानीषे शीर्षे निवसित इहाशीविषधरान् ।

किमर्थं कोपेनाकुलितमनसः पाण्डुतनया-

न्वृणीषे मन्दात्मन्मरणविधये स्वस्य सहसा ॥ ११५ ॥

अरे इति । सष्टम् ॥

न दासीत्वं प्राप्ता द्रुपदधरणीपालतनया

यतो न्यस्ता राज्ञा ध्रुवमियमनीशेन कुमते ।

कृतं ह्येतद्द्यूतं तव मरणबीजं कलय भो

समासन्ने मृत्यौ भवति विपरीता किल मतिः ॥ ११६ ॥

नेति । पूर्वं स्वस्य द्यूते विजितत्वाद्दानीशत्वम् ॥

पुरैवास्यै राज्ञे कथितमसकृन्मे ध्रुवमहो

विनाशो द्यूतेऽस्मिंस्तव सुतशतस्यापि नियतः ।

कुलाङ्गारे पापे त्वयि शकुनिसापेक्षचरिते

निबद्धप्रेमायं भवतु फलभाक्पातकतरोः ॥ ११७ ॥

पुरैवेति । अस्यै राज्ञे धृतराष्ट्राय मे मया असकृत् बहुवारं किमुक्तं तदेवाह—अस्मि-
न्द्यूते तव सुतानां शतस्याप्यवश्यं विनाशः । भविष्यतीति शेषः । दुर्योधनं प्रत्याह—
कुलाङ्गारे इत्यादि ॥

एतैः सह विरोधे महदनिष्टमित्याह—

दिशां जेता जिष्णुर्हृतवक्रहिडिम्बादिसुभट-

प्रसिद्धव्यापारप्रथिततरकीर्तिः पवनजः ।

यमौ नित्यं शत्रुक्षपणकरणे बद्धनियमौ

न जानीषे किं रे यदिह विषमश्चासि सहसा ॥ ११८ ॥

दिशामिति । जिष्णुरर्जुनः । पवनजो भीमः ॥

तिष्ठन्तु भीमादयः, युधिष्ठिरक्रोध एव त्वां भस्मीकरिष्यतीत्याह—

न यावत्त्वां धर्माचरणशरणः साधुचरितः

क्षमी दान्तो मिथ्यावचनरहितो लोकमहितः ।

पुरा पश्यत्युग्रज्वलनकणमुग्दारुणदृशा

परं तावत्कूरं शमनवदनं पश्यसि न रे ॥ ११९ ॥

न यावदिति । पुरा पश्यति । द्रक्ष्यतीत्यर्थः । 'यावत्पुरा—'इति पुरायोगे लङ्थे लट् ॥

इति क्षिसोऽत्यन्तं विदुरवचनैरप्यनुसर-

न्स कर्णादीन्दुष्टान्मनसि न च खिन्नोऽभवदसौ ।

अथ प्रातीकाम्यं द्रुपदतनयायाः स्वभवन-

स्थिताया हानार्थं ह्यदिशदवनीपालतनयः ॥ १२० ॥

इतीति । हानमाह्वानं तदर्थम् । 'द्वितिराकारणाह्वानं' इत्यमरः । प्रातीकाम्य इति
दूतस्याभिधानम् ॥

स दूतस्तद्राज्ञो वचनसमकालं द्रुपदजा-

सकाशं गत्वोच्चैरवददथ दुर्योधनवचः ।

जितां द्यूते त्वामाह्वयति धृतराष्ट्रस्य तनयो

नियोक्तुं त्वां दासी भवसि पणिता द्यूतसदने ॥ १२१ ॥

स दूत इति । उच्चैरिति । अन्तःपुरे प्रवेष्टुमशक्यत्वादुच्चैरित्युक्तम् ॥

अथैनं पप्रच्छ द्रुपदतनया द्यूतसदने
 नृपः कस्माद्धेतोर्वत पणनमेवं समकरोत् ।
 क एवं लोकेऽस्मिन्कथय परिदीव्येद्धृतमति-
 र्यथा पार्थः स्वार्थाकुशलहृदयो बुद्धिविधुरः ॥ १२२ ॥

अथेति । स्पष्टम् ॥

अथो दूतः प्राह प्रथितकुलजेऽसौ तव पति-
 र्यदा भीमं चान्यानपि निजमथात्मानमकरोत् ।
 पणद्रव्यं पश्चात्त्वमसि पणितातो नरपतिः
 सभायामस्यां त्वाह्वयति धृतराष्ट्रस्य तनयः ॥ १२३ ॥

अथो इति । स्पष्टम् ॥

किमात्मानं पूर्वं परिपणितवान्मां नु नृपतिः
 सभां गत्वा पृष्ट्वा पुनरिह समायाहि सविधे ।
 ध्रुवं ज्ञात्वा पश्चादयि नय सभां मामिति तथा
 नियुक्तो दूर्तोऽसौ नृपसविधमागात्पुनरपि ॥ १२४ ॥

किमिति । स्पष्टम् ॥

द्रौपदीवाक्यमाह—

अये राजन्कृष्णा वदति सकलान्वः पुनरियं
 न राज्ञोऽनीशस्य प्रभवति मयि स्वत्वमधुना ।
 अनार्यं चेत्सर्वैरधिगतमहो दैवहतकै-
 र्विनाशः सर्वेषां ध्रुवमपरिहार्यो हि भविता ॥ १२५ ॥

अये इति । स्पष्टम् ॥

तदधिक्षेपवचः श्रुत्वा क्रुद्धः सन्दुःशासनं प्रेषितवानित्याह—

तथा दूतेनोक्तः सहजमथ दुःशासनमिदं
 जगादासौ दुर्योधन इह मतेनाङ्गनृपतेः ।
 अये दूतो भीमात्परमिह बिभेति त्वमधुना
 बलादेनां कृष्णामुपनय करिष्यन्ति किममी ॥ १२६ ॥

तथेति । अङ्गनृपतेः कर्णस्य । मतेन संमतेन ॥

ततो गत्वा सोऽन्तःपुरभवनमेनामृतुमतीं
 बलाद्भृत्वा केशेष्वहह शठबुद्धिर्नृपसुतः ।
 सनाथामप्यारादितरजनपत्नीमिव सभा-
 मनैषीत्यार्थानां पुरत इह हा दैवहतकः ॥ १२७ ॥

तत इति । स्पष्टम् ॥

तथा नीतां कृष्णामरिकरगतामेकवसनां
 रजोध्वस्तां वीक्ष्य क्षितिपतिसभा साश्रुनयना ।
 न यातुं न स्थातुं समशकदथो किञ्चिदपि वा-
 मिधातुं श्रोतुं वा हृदयकृतधिकारवचना ॥ १२८ ॥

तथेति । हृदये कृतं धिकारवचनं यया । दुर्योधनभयादित्यर्थः ।
 कर्णस्य द्रौपदीं प्रति वचनमाह द्वाभ्याम्—

अथावादीत्कर्णः किमिति न करोष्युन्नतमिदं
 मुखाब्जं किं लज्जास्पदमिह भवत्याः कथय नः ।
 तदैवेयं लज्जा द्रुपदतनयेऽद्वा परिहृता
 वृता यल्लोभेन ध्रुवमिह तदा पञ्च पतयः ॥ १२९ ॥

अथेति । स्पष्टम् ॥

इदानीं गान्धारीतनयवशगासीप्सितमहो
 समृद्धं ते कृष्णे परिहर पतीन्दीनमनसः ।
 जितासि द्यूतेऽस्मिन्सुमुखि धृतराष्ट्रस्य धरणी-
 पतेः पुत्रेणाद्य क्षममिह तदाज्ञानुसरणम् ॥ १३० ॥

इदानीमिति । स्पष्टम् ॥

ततोऽसौ दुष्टात्मा निजमनुजमाहातिशठधी-
 रिमां दुष्टां पापां विगतवसनामाशु कुरु भोः ।
 परीहासस्यैवं फलमनुभवत्वाशु कुटिला
 पतीनां दासत्वं मम गतवतामद्य पुरतः ॥ १३१ ॥

तत इति । स्पष्टम् ।

अथासौ दुःस्वार्ता द्रुपदतनया वीक्ष्य दयिता-
 न्परित्रातुं योग्यानपि समयबद्धान्विधिवशात् ।

सभायामानीता शरणरहिता जालपतिता

कुरङ्गीव त्रासाद्भ्रूशतरमसौ कम्पममजत् ॥ १३२ ॥

अथेति । समयबद्धान् सत्यमयपाशबद्धान् ॥

तदानीमनन्यशरणा सा भगवत्स्मरणं कृतवतीति कथयितुं कविर्मनसो दूतत्वं परिक-
लभ्य कथां रचयति—

विचारं चाकार्षीदहह न पिता नापि दयिता

न पुत्रा न भ्राता शरणमिह मेऽद्यास्ति न गुरुः ।

ऋते भक्ताधीनाद्यदुकुलवतंसादपर इ-

त्यथो स्मारं स्मारं मुररिपुमहं यामि शरणम् ॥ १३३ ॥

विचारमिति । स्पष्टम् ॥

स चात्यन्तं दूरे क इह तमथावेदयति मे

समासन्नं दुःखं भृशमपरिहार्यं प्रयतनैः ।

तदर्थं स्वान्तं तत्सविधमुपनेष्यामि निजमि-

त्यसौ संबोध्य स्वं द्रुपदतनया चित्तमवदत् ॥ १३४ ॥

स चेति । प्रयतनैः प्रयत्नैः । स्वान्तं मनः । 'स्वान्तं हन्मानसं मनः' इत्यमरः ॥

अथान्यविषयासक्तिं त्यक्त्वा तत्परस्यैव चित्तस्य भगवति प्रवृत्तिरिति वक्तुं मनसः
प्रशंसापूर्वकं स्वदूत्येऽनुकूलयितुं प्रार्थनामाह सप्तमिः—

हृषीकाणामीशं त्वमसि सकलानां त्रिभुवनं

क्षणाद्गन्तुं शक्तस्तदिह कलये दूत्यनिपुणम् ।

इतो गत्वा शीघ्रं मधुमथनपार्श्वं कथय मे

प्रवृत्तिं दीनाया ध्रुवमशरणाया हृदय भोः ॥ १३५ ॥

हृषीकाणामिति । 'इन्द्रियाणां मनश्चास्मि' इति गीतोक्तेः ॥

अयि स्वान्तं क्लान्ता भृशमहमिह त्वां पटुतरं

विधाने निश्चित्य ध्रुवमनुनयामि प्रणयतः ।

हृषीकाणामीशं कथमिदमयोग्यं तव पुनः

करिष्ये दूतत्वं तदिति किल मा गा विधुरताम् ॥ १३६ ॥

अयीति । स्पष्टम् ॥

‘न हि प्रयोजनमनुद्दिश्य मन्दोऽपि प्रवर्तते’ इति न्यायात्तत्र प्रवर्तयितुं महूत्यकरणे समाधिस्थयोगिचित्तागोचरस्य भगवतो दर्शनेन ते महाँल्लामो भविष्यतीति महत्प्रयोजन-
माह—

महांस्ते लाभोऽयं यदिह यमिनस्त्वां दृढतरं

निरुद्धान्तर्युञ्जन्त्यसकृदनुकूलं प्रणयतः ।

समाधिस्था यस्य स्मरणविधये तं यदि पुरो

मनः साक्षात्पश्येः किमधिकमितस्तेऽस्ति कथय ॥ १३७ ॥

महानिति । यस्य स्मरणविधये योगिनस्त्वां दृढतरमन्तर्निरुद्धानसकृद्भारंवारं युञ्जन्ति तं यदि त्वं साक्षात्पश्येस्ततोऽधिकं किमस्ति ॥

पूर्वोक्तं हृषीकेशत्वमेव प्रतिपादयति—

न नेत्रं रूपस्य ग्रहणकुशलं नापि रसनं

रसज्ञाने गन्धग्रहणविषये घ्राणमपि न ।

न शक्ता त्वक्स्पर्शानुभवजनने श्रोत्रमपि च

त्वया हीनं शब्दग्रहणपटु न स्यात्किमपरम् ॥ १३८ ॥

न नेत्रमिति । मनःसंयोगं विना इन्द्रियाणां स्वस्वविषयग्रहणासामर्थ्यमनुभवसिद्धम् । तथा च महाभारतेऽश्वमेधपर्वणि मनोवाक्यानि—‘न प्राति माभूते घ्राणं रसं जिह्वा न वेत्ति च । रूपं चक्षुर्न गृह्णाति त्वक्स्पर्शं नावबुध्यते ॥ न श्रोत्रं बुध्यते शब्दं मया हीनं कथंचन । प्रवरं सर्वभूतानामहमस्मि सनातनम् ॥’ इति । रसनं रसनेन्द्रियं रसज्ञाने शक्तं नेति योज्यम् ॥

लवदुचराणीन्द्रियाणि त्वां स्वस्वविषये नेतुं यतिष्यन्ते । तेषां मार्गं प्रवृत्तिरूपं विहाय निवृत्तिमार्गेण गमिष्यसि चेत्तत्प्राप्तिः सुलभा, नान्यथेत्याह—

रसज्ञघ्राणत्वक्श्रवणनयनानि प्रतिलयं

यतन्ते त्वां नेतुं यदपि च मनः स्वस्वविषयान् ।

तथापि त्वं साधो परिहरसि चेद्धर्मविषयं

मदीयोऽयं चित्ताभिलषितविधिः सेत्स्यति तदा ॥ १३९ ॥

रसञ्चेति । ‘इन्द्रियाणि प्रमाथीनि हरन्ति प्रसभं मनः’ इति गीतोक्तेः ॥

प्रवृत्तिमार्गे भयं प्रदर्शयति—

अये कामः क्रोधः प्रचुरतरलोभः स च मदी

महामोहः सेष्योऽध्वनि किल वसन्त्यत्र नियतम् ।

व्रजन्तं ते सार्थं प्रबलमपि मुष्णन्ति तदहो

मदीयं त्वं मागा हृदय कलयेदं हितवचः ॥ १४० ॥

अये इति । कामादयश्चौरा मुष्णन्ति । धर्मरूपं धनमिति शेषः । हे हृदय, त्वं तत्र मा गाः । मदीयं इदं हितवचः कलय ॥

अस्मिन्मार्गे खेदशङ्कापि नेत्याह—

अहो खेदः सोढुं कथमपि न शक्योऽध्वजनितो

मयेति ब्रूषे चेच्छृणु हृदय यद्वचि भवते ।

चिदानन्दाकारं भवजलधिसारं कलयतः

समारम्भो भावी श्रमनिकरनाशैकनिपुणः ॥ १४१ ॥

अहो इति । सद्यम् ॥

किं च तत्समीपं गच्छतस्ते स एव श्रेयः कर्तेत्याह—

स ते मार्गे श्रेयो दिशतु शुभकृत्सर्वजगतां

यदीयं सौन्दर्यं हृदयहरणं गोपसुदृशाम् ।

मुमुक्षूणां ध्येयं विपदुदधिसंसारतरणि-

र्विपन्नानां चिन्तामणिरखिलवाञ्छार्पणविधौ ॥ १४२ ॥

स ते इति । तरणिनौका ॥

पुनरपि शीघ्रं गमनं प्रार्थयते—

विलम्बं मा कार्षीः कुतुकतरलं कापि भव मा

त्यजात्यन्तं रूपादिषु च परमासक्तिमनघ ।

इतो गन्तव्यास्ति त्रिभुवनललामाद्भुतनिधिः

पुरी द्वार्वत्याख्या निखिलनगरीशेखरमणिः ॥ १४३ ॥

विलम्बमिति । कुतुकं कुतूहलम् । गन्तव्यदेशमाह—इत इति । द्वार्वती द्वारिका ॥

अथ त्रयोदशभिर्द्वारिकां वर्णयति—

समुद्रेणाक्षिता परित इह हेमाच्छवरणा

निधानं दिव्यानां समुपकरणानां मणिमयी ।

विचित्रा वृष्णीनां विजितसुरयानैर्गृहवरै-

नरैरप्यच्छाभैर्विविधमणिवस्त्रौघसुभगैः ॥ १४४ ॥

समुद्रेति । वरणः प्राकारः । सुरयानं विमानम् ॥

जना यत्रागारेष्वतिलसितसन्मङ्गलमह-

प्रसङ्गात्संजातैरविरतमृदङ्गानकभवैः ।

प्रतिध्वानैरारादपि जलदगर्जाधिकरवै-

र्मयूराणां नृत्योत्सवमनुभवन्ति प्रतिदिनम् ॥ १४५ ॥

जना इति । अतिलसितसन्मङ्गलरूपा ये महा उत्सवाः । 'मह उद्धव उत्सवः'
इत्यमरः । तेषां प्रसङ्गात् संजातैः ॥

यदागारेष्वभ्रंलिहविविधसौधोच्चशिखर-

स्थितैः कुम्भैरन्तःशुषिरविलसद्दीपकलिकैः ।

विनिद्राणां कान्ताविरहविधुराणामुडुगण-

भ्रमः प्रावृत्तम्यामतिमिरमय्यां भवति च ॥ १४६ ॥

यदागारेष्विति । विनिद्राणामिति । तत्र हेतुः—कान्ताविरहविधुराणामिति । प्रावृ-
त्तम्याम् । 'रजनी यामिनी तमी' इत्यमरः । शुषिरं छिद्रम् ॥

सुरद्रोः सत्पुष्पावलिललितसद्गन्धसुभृतै-

र्नितान्तं कस्तूरीमृगमदमहामोदलसितैः ।

चतुर्भ्यो भागेभ्यो हृदय हरितां वायुभिरहो

समायातैः सार्था क्रियत इह सा गन्धवहता ॥ १४७ ॥

सुरद्रोरिति । कस्तूरीयुक्ता मृगाः कस्तूरीमृगास्तेषां मदः कस्तूरी तस्य यो
महानामोदस्तेन लसितैः हरितां दिशां चतुर्भ्यो भागेभ्यः प्रदेशेभ्यः समायातैर्वायुभिः
सा गन्धवहता गन्धवहत्वं सार्था यथार्था क्रियते इत्यन्वयः । 'आशाश्च हरितश्च ताः' इत्य-
मरः । 'रोमभिर्विरलैः स्वल्पैर्युतः कस्तूरिकामदः' इति केशवः । हृदयेति संबोधनम् ।
'कस्तूरी स्यान्मृगमदः' इत्यमरः ॥

विचित्रैरुद्यानैस्तिलकसहकारद्रुपनसा-

नसप्लक्षद्राक्षावकुलसरलेन्द्रद्रुमधुकैः ।

तमालश्रीपर्णीवरणकृतमालाक्षकदली-

शमीजम्बूजम्भकमुकूलकुचाशोकसहितैः ॥ १४८ ॥

विचित्रैरिति । उद्यानैर्व्याप्तैति द्वितीयश्लोकेनान्वयः । कीटशैस्त्वानैः । तिलकादि-
सहितैः । तिलकः क्षुरकः वृक्षविशेषः, सहकारद्रुः आम्रः, पनसः कण्टकीफलः, अनसो
बन्धूकः, प्लक्षो वटः, द्राक्षा मृद्वीका, बकुलः केसरः, 'पूतद्रुः सरलः पूतिकाष्टम्' इत्यमरः ।
इन्द्रद्रुः ककुभोऽर्जुनः । मधुकः प्रसिद्धः । 'मधूको मधुकोऽपि च' इति द्विरूपकोशः ।

तमालः प्रसिद्धः, श्रीपर्णी वृक्षविशेषः, वरुणो वरणः सेतुः । 'आरेवतव्याधिघातकृत-
मालसुपर्णकाः' इत्यमरः, अक्षो बिभीतकः, कदली रम्भा, शमी जम्बूश्च प्रसिद्धे,
जम्भः जम्भीरा इति प्रसिद्धः, लकुचः "बहुहरः" इति भाषायाम् ॥

पियालद्रुश्लेष्मातकवदनारङ्गविषम-

च्छदप्लक्षसंसिन्धुवतरुकदम्बादिललितैः ।

लताभिर्मालत्यादिभिरपि सुमौघातिललित-

प्रवालाभिव्याप्ता तव नयनयोः स्यति पथि ॥ १४९ ॥

पियालेति । 'राजादनं पियालः स्यात्' इत्यमरः । श्लेष्मातकः 'लहसोडा' इति
भाषायाम् । विषमच्छदः सप्तपर्णः, प्लक्षः पिप्पलपादपः । तेन पूर्वश्लोके न पौनरुक्त्यम् ।
तथा च हैमः—'प्लक्षोऽश्वत्थे जटिनि पक्षके' इति । पीलुः प्रसिद्धः । सुवतरुर्विकङ्कतः
सुवावृक्षः । कदम्बः प्रसिद्धः । सुमानामोघः । 'प्रसूनं कुसुमं सुमम्' इत्यमरः । 'प्रवा-
लोऽस्त्री किसलये वीणादण्डे च विद्रुमे' इति हैमः । लताभिव्याप्तेति संबन्धः ॥

स्वकीयं कौशल्यं त्रिभुवनविचित्रं प्रथयता

सहस्राक्षप्राचीपतिधनदवासाँल्लघयता ।

कृता दिव्योपायैर्विविधमणिसंयोगघटिता

यदूतंसप्रीत्यै सुभग सुरतक्षणास्ति रचिता ॥ १५० ॥

स्वकीयमिति । सुरतक्षणा विश्वकर्मणा ॥

सभारामागारत्रिदशसदनब्राह्मणगृह-

प्रपावापीकूपाङ्गणविततरथ्यापरिवृता ।

अगण्यैः पण्यौघैर्भृतविपणिवीथीपरिसरा-

धरारत्नं रत्नाकरपरिवृता सा विजयते ॥ १५१ ॥

समेति । 'सभा द्यूतसमूहयोः शालायां च' इति हैमः । आराम उपवनम् । विपणिः
पण्यवीथिका ॥

प्रविश्य त्वं तस्यां रुचिरकुरुविन्दाश्मगरुडो-

पलस्वच्छाच्छाभामरपतिमणीवज्रशकलैः ।

विना वर्षाकालं त्रिदशपतिचापायुतमतिं

दधत्यां दृष्टायां निजनयनयोः प्राप्नुहि फलम् ॥ १५२ ॥

प्रविश्येति । 'कुरुविन्दस्तु पीते स्यादतिरक्तेऽपि' इति केशवः । गरुडोपलो हरि-
न्मणिः । अतिशयेन अच्छा अच्छाच्छातिनिर्मला भा यस्याः । अमरपतिमणी इन्द्रनील-

मणिः । 'मणिर्द्वयो रश्मिजातौ' इत्यमरे स्त्रीत्वमुक्तम् । वज्रं हीरकम् । एवं च पञ्चवर्णै-
र्मणिमिरिन्द्रायुधसाम्यम् ॥

यदीयान्यागाराप्युडुनिकरराट्कान्तमणिभि-

र्लसत्कुड्यान्यन्तःकरणजलमुञ्चि प्रतिलवम् ।

सदा कुर्वन्त्यम्भोधरसमयसुभ्रान्तिमतुलां

निशीथिन्यां चन्द्रोज्ज्वलकरसितायां प्रतिदिनम् ॥ १५३ ॥

यदीयानीति । उडुनिकराणां तारकाणाम् । 'तारकाप्युडु वा स्त्रियाम्' इत्यमरः ।
निकरः समूहस्तस्य राट् इन्दुः । चन्द्रकान्त इत्यर्थः ॥

सुराधीशं जित्वा समिति सगणं यादवपति-

र्धरायामानीतं प्रथितगुणयुक्तं सुरतरुम् ।

निवासे सत्यायाः स्वयमथ समारोप्य जगता-

मधीशस्तां धन्यामकृत रविकन्यापतिरसौ ॥ १५४ ॥

सुराधीशमिति । सत्यायाः सत्यभामायाः । समारोप्य रोपयित्वा । रविकन्या
कालिन्दी ॥

भ्रमद्भिः सौरभ्यादुपरि परितः षट्पदगणै-

र्दधद्भिश्छत्रस्य श्रियमनुपमां निर्जरतरुः ।

समस्तानां क्षोणीरुहवरगणानामवितथं

प्रभुत्वं यत्रासौ कथयति निजं स्वान्त सततम् ॥ १५५ ॥

भ्रमद्भिरिति । सष्टम् ॥

अथ तस्याः समग्रवर्णने सामर्थ्याभावमाह—

यदीयं सौभाग्यं कथयितुमलं चेत्किल भवे-

दनन्तो द्रष्टुं वा यदि दशशताक्षः प्रभवति ।

निवस्तुं च श्रीशो यदुकुलसुधांशुः स भगवा-

नवश्यं योग्यः सा कथय कथनीया कथमिव ॥ १५६ ॥

यदीयमिति । अनन्तः शेषः । दशशताक्ष इन्द्रः ॥

सहस्रं सौधानां भवति किल यत्षोडशमितं

सुयुक्तं चाप्यष्टोत्तरशतमितैर्दिव्यसदनैः ।

स तत्र प्रद्युम्नोद्धवहलधराक्रूरशिनिजो-

प्रसेनाद्यैर्युक्तो वसति किल यत्र प्रभुरसौ ॥ १५७ ॥

सहस्रमिति । 'सौधोऽस्त्री राजसदनम्' इत्यमरः ॥

अथ द्वाभ्यां श्रीकृष्णं वर्णयति—

दुकूलं हेमामं निजकटितटेऽसौ परिदध-

त्सुकाञ्चया रत्नानां निबिडमुपनद्धं यदुपतिः ।

दधानः श्रीवत्सं हृदि सुविलसत्कौस्तुभमणि-

र्महानन्दाम्भोधिर्नयनपथमायास्यति स ते ॥ १५८ ॥

दुकूलमिति । स्पष्टम् ॥

भगवच्चरणचिह्नान्याह—

ध्वजच्छत्राम्भोजाङ्कुशकुलिशसत्कुम्भसुधनु-

र्गदाशक्त्यङ्गुष्ठस्थितयवसुचक्रादिलसितौ ।

नखेन्दुज्योत्स्नाभिर्विद्युतनिबिडध्वान्तनिचये

हृदि ध्यातौ भक्तैर्हृदय चरणौ द्रक्ष्यसि हरेः ॥ १५९ ॥

ध्वजेति । स्पष्टम्

समग्रतदीयाङ्गवर्णने स्वस्यासामर्थ्यमाह—

यदन्वेषे शेषा प्रभवति मनीषा न यमिना-

मुपश्लोके यस्य श्रुतिरपि च मूकेव भवति ।

तदीयान्यङ्गानि स्फुटमिह मनोज्ञानि सकला-

न्यहं वक्तुं शक्ता कथमिव भवेयं जडमतिः ॥ १६० ॥

यदन्वेष इति । स्पष्टम् ॥

अथ स्वसंदेशकथनप्रकारमाह—

निपत्य त्वं श्रीमच्चरणकमलाधः सुभग ह-

न्मदीयं संदेशं कथय कथयाम्यद्य सकलम् ।

न चानन्दाम्भोधौ हरिचरणवीक्षामृतमये

निमग्नं भूत्वा मे कथितमखिलं विस्मर मनः ॥ १६१ ॥

निपत्येति । स्पष्टम् ॥

अयेऽहं दुःस्वार्ता शरणमुपयातास्मि भवतः

प्रणम्य त्वां याचे हृदय करणीयं समुचितम् ।

श्रवश्चक्षुर्घ्राणप्रभृतिकरणानां परवशं

न भूया नो चेद्धा भ्रुवमिह हताहं द्रुपदजा ॥ १६२ ॥

अये इति । श्रवः कर्णः । करणानामिन्द्रियाणाम् ॥

गृहीत्वा प्रेमोपायनमथ विनीतेन भवता

समाराध्यः स्वामी बत गरुडगामी मम विभुः ।

दयासिन्धुर्दीनोद्धरणघृतबुद्धिर्मदुदितं

विशेषादेवासौ हृदि करुणया धास्यति हरिः ॥ १६३ ॥

गृहीत्विति । प्रेमरूपायनम् ॥

इति स्वान्तं वाक्यैर्निजमभिमुखीकृत्य सरल-

स्वभावा नेत्राम्भःक्षुतिसततधारार्द्रसुतनुः ।

तदीयध्यानोत्थप्रमदजनितोद्दामपुलका

जगाद् श्रीकान्तं प्रति परमदुःखं द्रुपदजा ॥ १६४ ॥

इतीति । स्पष्टम् ॥

अथ स्वीयमनन्यनिवार्यमसाधारणं दुःखं निवेदयन्ती भगवतः स्वरक्षणल्लरायै बहुधा संबोधयन्ती प्रार्थयते—

दयासिन्धो बन्धो निखिलजगतो यादवपते

जगन्नाथ स्वामिन्ब्रजजनविपन्नाशनपटो ।

बकीघातिन्वत्सासुरहर तृणावर्तशमन

प्रलम्बारिष्टघ्न द्विपदलन केशिप्रमथन ॥ १६५ ॥

दयासिन्धो इति । स्पष्टम् ॥

सुराधीशाखर्वप्रततमदगर्वप्रशमन

प्रमो लक्ष्मीकान्त ब्रजजनसुधांशो मुररिपो ।

ब्रजाधीश श्रीशामृतमथन ताक्ष्यध्वज जग-

त्प्रमो विष्णो जिष्णुप्रियसख सखे गोकुलपते ॥ १६६ ॥

सुराधीशेति । स्पष्टम् ॥

मधुध्वंसिन्दैत्यान्तक नरहरे कैटभरिपो

हयग्रीव श्रुत्युद्धरण सुरसंघैकशरण ।

हिरण्याक्षप्राणापहरणपटो शूकर धरा-

धर स्वामिन्नागाधिपशयन कूर्माकृतिधर ॥ १६७ ॥

मधुध्वंसिन्निति । स्पष्टम् ॥

कलिद्रोहिन्सत्यप्रिय नरकहृच्छालवशमन

क्षितिधुग्राजन्यप्रबलभरहारिन्नरवर ।

त्रिलोकीसद्रत्नाच्युतसुभग गोपीरमण भो

परानन्दाम्भोधे निखिलजगदात्मन्सुरपते ॥ १६८ ॥

कलिद्रोहिन्निति । स्पष्टम् ॥

एवं संबोधनैः स्वामिमुखीकृत्य खड्गुःखं निवेदयति—

अगाधापद्माधाकुलहृदमसाधारणकृता-

पराधा गान्धाराधिपसहितराधासुतवशाः ।

तुदन्तीमे धाराधरतुलितकान्ते दय धरा-

धराद्वैराधार प्लवधरण राधारमण माम् ॥ १६९ ॥

अगाधेति । अगाधा महती या आपद्वाधा तथा आकुलहृदं मां असाधारणः
कृतोऽपराधो यैः । हे धाराधरतुलितकान्ते दय प्लवस्य पोतस्य धरण मत्स्यावतारे
तथा करणात् ॥

उदासीना दीना मृदुहसितहीना नतमुखी

निलीना खेष्वङ्गेष्वहह सुखहीना यदुपते ।

निहीना कीनाशाधिकभयकरैरन्धतनयैः

सभायामासीना द्रुपदतनया पीड्यत इह ॥ १७० ॥

उदासीनेति । कीनाशो यमः ॥

पवीनामाघातैरशुभजविधीनामिव गणै-

रहीनामुग्रैर्वा फणसमुदयैरेभिररिभिः ।

बिभेमि श्रीदीनोद्धरण किल हीनाद्य भवता

शिनीनामीशात्र श्वसिमि किल पीनाहिरिव या ॥ १७१ ॥

पवीनामिति । 'कुलिशं भिदुरं पविः ।' अशुभजानां विधीनां पापफलानाम् ॥

अथि क्षुद्रा रुद्रानुचरहृदयद्रावणविधि-

प्रगल्भा भद्राद्य प्रभुवर हरिद्राभवसन ।

सुभद्राबन्धो द्रागरिगणसमुद्राभिपतितां

प्रवाधन्ते तन्द्रां परिहर महेन्द्रानुजविधौ ॥ १७२ ॥

अधीति । क्षुद्रा अधमाः । पुनः किंभूताः । रुद्रानुचरेति । एतेषामतिदारुणं कर्म दृष्ट्वा
तेषामपि हृदयं द्रवतीति भावः । भद्रैः कल्याणैराद्य पूर्णं । तन्द्रां आलस्यं परिहर ॥

अगाधे दुःखाब्धौ बत निरवलम्बेऽसि पतिता

भवाम्बोधेरुद्धारक कथमुदासोऽसि भगवन् ।

विलम्बं नाकार्षीरिधहर गजाजामिलकृते

मदुद्धारे शक्तः किमसि न विभो दुष्टदलन ॥ १७३ ॥

अगाध इति । स्पष्टम् ॥

दुष्टदलनत्वमाह चतुर्भिः—

महामीनः सत्यव्रतमवति क्रूर्मोऽपि च भवा-

न्वहत्यद्रिं पृष्ठे धरति धरणीं शूकरवपुः ।

नृसिंहः प्रह्लादासुरजनकहृद्धारयति भो

बलैः प्राज्यं राज्यं कपटबटुरूपो हरति च ॥ १७४ ॥

महामीन इति । सत्यव्रतं राजानम् । अद्रिं मन्दराचलम् ॥

सुदुर्दान्तं धर्माद्विसुखमखिलक्षोणितलगं

निहन्ति क्षत्रं द्राक्शितपरशुमात्रोपकरणः ।

दशग्रीवं कुम्भश्रवणमपि सुग्रीवहनुम-

न्नलक्ष्मीशीशाम्निप्रवरसुतयुक्तो विजयते ॥ १७५ ॥

सुदुर्दान्तमिति । कुम्भश्रवणः कुम्भकर्णः । ऋक्षाधीशो जाम्बवान् । अग्निप्रवरसुतो
नीलनामा वानरः । विजयते । 'विपराभ्यां जेः' इत्यात्मनेपदम् ॥

स एव त्वं संप्रत्यपि हलधरभ्रातृसहितो

वचोमार्गातीतान्यतिशयितकर्माणि भगवन् ।

बकीघातादीनि स्मृतिमुपगतान्यप्यघहरा-

न्यहो लोके विख्यापयसि कमलावल्लभ विभो ॥ १७६ ॥

स एवेति । संप्रत्यस्मिन्नवतारे ॥

निजं पूर्णानन्दानुभवमपि संत्यज्य भगव-
त्रितीत्थं सद्भक्तावनकरणदीक्षापरवशः ।

विधत्से रूपाणीत्यमरवर संचिन्त्य मनसा

दयालो त्वां हित्वा कतममुपयामीह शरणम् ॥ १७७ ॥

निजमिति । खानन्दानुभवादपि ते परोपकार एव मुख्य इति ॥

अये सर्वज्ञस्त्वं व्यसनमिदमल्पेतरमहो

विदित्वापि स्वामिन्मयि कथमुदासोऽसि भगवन् ।

भृशार्ताहं रोदिम्यतिशयितदुःखाब्धिपतिता-

विता श्रीमन्नान्यस्त्वमिह मृदुभावं भज मयि ॥ १७८ ॥

अये इति । अविता रक्षकः ॥

इतीदं संदेशं सकलमवधार्य प्रचलितुं

समुद्युक्तं यावद्द्रुपदतनयाचित्तमभवत् ।

तदैवान्तर्यामी निखिलजगतामार्तिहरणः

समुत्तस्थौ हित्वा शयनतलगां भीष्मकसुताम् ॥ १७९ ॥

इतीति । स्पष्टम् ॥

अये नाथ स्वान्तं किमिति तव चिन्ताकुलमिति

प्रवृत्तिं पृष्टोऽसौ सुमशरजनन्या सचकितम् ।

स्रवन्नेत्राम्भोभिः स्वलितवचसाङ्गेन पुलका-

चितेनासौ कृष्णाव्यसनमतिकष्टं समवदत् ॥ १८० ॥

अये इति । सुमशरजनन्या रुक्मिण्या ॥

अयि प्रद्युम्नाम्ब द्रुपदतनया कर्णशकुनि-

प्रधानेन प्रज्ञानयनतनयेनाद्य सदसि ।

समानीता भीता दशवदननीता परवशा

यथा सीता तद्वत्परिभवमुवं साद्य गमिता ॥ १८१ ॥

अयीति । प्रद्युम्नाम्बेति । 'अम्बार्थनद्योः-' इति ह्रस्वः ॥

तथा न प्रद्युम्ने त्वयि च मम वैदर्भि न तथा

न देवक्यां प्रेमा भवति वसुदेवेऽपि न तथा ।

न भामायां नो वाग्रज इह न चात्मन्यपि यथा

ह्यनाथायां तस्यां द्रुपदतनयायां सुदति मे ॥ १८२ ॥

तथा नेति । भामायां सत्यभामायाम् । अग्रजे बलदेवे । आत्मनि स्वदेहे ॥

न मत्तोऽन्यस्तस्याः क्वचिदपि कदाचित्प्रियतमः

सुतो भ्राता तातः पतिरपि महत्वास्पदमिह ।

अतस्ताक्षर्यं स्मृत्वा झटिति विपदन्ताय सुदति

प्रयास्ये तत्राहं न हि समुचितं कालहरणम् ॥ १८३ ॥

न मत्त इति । ममत्वास्पदं प्रेमास्पदम् । झटिति शीघ्रम् । 'द्रागञ्जटिल्यञ्जसाहाय-'
इत्यमरः । कालहरणं विलम्बः ॥

इतीदं तामुक्त्वा मितवचनमत्यन्तरलः

स्मृतायातं सद्यो गरुडमधिरुद्धाथ समगात् ।

स तावद्दुष्टात्माग्रजवचनवश्यो द्रुपदजा-

म्बराकर्षं कर्तुं सविधमुपयातोऽभवदथ ॥ १८४ ॥

इतीति । अम्बराकर्षं वज्राकर्षणम् । तरलस्त्वरवान् ॥

तदालोक्य क्रोधानलकलितमूर्तिः प्रभुरसा-

वदश्यो व्योमस्थः कलितकुतुकः कालकलनः ।

मदं दूरीकर्तुं सुबलतनयान्धात्मजरवि-

प्रसूतानां कंचिद्विधिमतुलमन्यं रचितवान् ॥ १८५ ॥

तदेति । कालं कलयतीति कलनः । अधुना न मारणीया एते अग्रे सर्वैराज्ञां वधस्य
कर्तव्यत्वात् ॥

प्रकारान्तरमेवाह त्रिभिः—

स कर्तुं भक्ताया द्रुपदतनयायाः प्रियमसा-

वकर्तुं गान्धारीसुतहृदयदुर्वाञ्छितमहो ।

तुरीवेमाभावे पटशतविधानेऽपि च तथा-

न्यथाकर्तुं शक्तः कुरुसदसि दृष्टो गगनगैः ॥ १८६ ॥

स इति । अन्यथाकर्तुमिति कारणं विनापि कार्यमुत्पादयितुमित्यर्थः । कर्तुमकर्तुम-
न्यथाकर्तुं समर्थ इति त्रितयं तदानीमेव संपादितम् ॥

सितैः पीतैः श्यामैर्हरितवसनैः स्वर्णरचना-

विचित्रैः सच्चित्रोल्लिखनपरमाश्चर्यजनकैः ।

दुकूलैः कौसुम्भैरतिललितमाञ्जिष्ठसलिला-

रुणैः सूक्ष्मैर्नीलैरपि वसनकृत्कौशल्युतैः ॥ १८७ ॥

सितैरिति । विचित्रैराश्चर्यजनकैः ॥

पलाशाभैर्नानाविधकिसलयाकारविजय-

प्रगल्भैः सत्सूचीरचितखगपुष्पादिरचनैः ।

समाच्छन्नानन्तैरपि विविधवासोविरचिता

तदा पाञ्चालीव ध्रुवमजनि पाञ्चालतनया ॥ १८८ ॥

पलाशाभैरिति । हरिद्वर्णैरित्यर्थः । 'पालाशो हरितो हरित्' इत्यमरः । किसलया-
नां नवपल्लवानां य आकारस्तज्जयप्रगल्भैः। सन्ति समीचीनानि यानि सूचीरचितानि खगानां
शुकमयूरादीनां पुष्पाणां च विविधानां रचनानि 'कसीदा' इति भाषार्या प्रसिद्धानि तानि
येषु तैर्वसनैराच्छन्ना विविधवासोभिर्विरचिता पाञ्चाली कृत्रिमपुत्रिकेव । 'पाञ्चालिका
पुत्रिका स्यात्' इत्यमरः । पाञ्चालो द्रुपदस्तस्य तनया द्रौपदी ॥

अथ तदानीं दुःशासनावस्थामाह—

अथाकर्षन्नस्या वसनमधिसंसद्भृदि वह-

न्नभिप्रायं दुष्टं शकुनिसहजादित्यजवशः ।

समास्थैः साश्चर्यैः स्तिमितनयनैः पाण्डुतनयै-

र्नृपैरन्यैर्दृष्टः शिथिलितभुजो नान्तमगमत् ॥ १८९ ॥

अथाकर्षन्निति । संसदीत्यधिसंसत् । सहजो दुर्योधनः । अन्तं वस्त्राणां समाप्तिम् ॥

अमन्नेत्रस्तन्द्राकुलितविकलाङ्गोऽतिविशः

समुद्भूतस्वेदोऽनधिगतनिजाभीप्सितलवः ।

सदा मानी दुःशासन इति स दुर्योधनहिता-

मिलाषी पापात्मा न्यपतदधमस्तत्र सदसि ॥ १९० ॥

अमन्नेत्र इति । तन्द्रा आलस्यं तथा आकुलितानि विकलानि विह्वलान्यङ्गानि
यस्य सः ॥

पाण्डवैस्तु तदानीं तत्प्रभावो ज्ञात इत्याह—

विना दीनोद्धारं भवजलधितारं व्रजवधू-

हृदो हारं रूपद्रविणजितमारं नरवरम् ।

कृपापारावारं क इह दयितां रक्षितुमलं

पृथापुत्रैरेवं मनसि नियतं तर्कितमभूत् ॥ १९१ ॥

विनेति । मारः कामः । 'मदनो मन्मथो मारः' इत्यमरः । तर्कितं विचारितम् ॥
प्रस्तुतां कथामुपसंहरन्सर्वेषां स एव शरण्य इत्याह—

इति स्वीयान्भक्तानवति बहुधाऽकारणसुह-

त्यदेशोऽयं कश्चित्कथित इह दृष्टान्तविधये ।

रजःपुञ्जानुर्व्यां दिवि च गणयेद्योऽपि भगणं

न शक्तः सोऽप्यस्याखिलगुणगणान्संकलयितुम् ॥ १९२ ॥

इतीति । प्रदेशो दिक्प्रदर्शनम् । संकलयितुं वक्तुम् ॥

तं विहाय तव कुत्रापि स्थैर्यं न भविष्यतीति चित्तं प्रत्याह—

कलाः सर्वा ज्ञात्वा भ्रमधनकृते चित्तजगति

क्षितीशानाराध्य द्रविणनिचयानर्जय बहून् ।

अनेकैः शास्त्रोत्थैर्विमलय यशोभिर्जगदिदं

हरौ हित्वा प्रेम क्वचिदपि गतिर्नास्ति भवतः ॥ १९३ ॥

कला इति । स्पष्टम् ॥

तद्भजनं विना सर्वं व्यर्थमित्याह—

अविद्येयं विद्या भवति भगवद्भक्तिरहिता

न चेद्विष्णोः प्रेमप्रसृमरमहानन्दमहिता ।

न तावच्चाञ्चल्यं त्यजति च मनोवृत्तिविहगी

न यावच्छ्रीकृष्णस्मरणरससिन्धौ निपतति ॥ १९४ ॥

अविद्येति । भगवद्भक्तिरहिता विद्याप्यकिञ्चित्करत्वादविद्यैव । 'सा विद्या तन्मति-
र्यया' इत्युक्तत्वात् ॥

न केवलं कथामात्रमिदम् । उपदेशोऽप्ययं सर्वेषामित्याह—

इति स्मारं स्मारं तव गुणगणान्यादवपते

मनोदूतं योऽन्यस्त्वयि निजकृते प्रेषयति चेत् ।

न मुञ्चस्येनं तत्प्रणयरशनाशृङ्खलितह-

द्विमो भक्ताधीन श्रुतिशिखरमृग्योऽपि भगवन् ॥ १९५ ॥

इतीति । स्पष्टम् ॥

त्वद्भजनं विना कथं मे संसारतरणं भविष्यतीति शोचन्नाह—

अये संसाराब्धौ महति पतितोऽघौघनिचितः

कलत्रापत्यस्वप्रणयविवशः सत्यरहितः ।

सदा लोभक्रोधस्सरपरवशो भक्तिरहितः

प्रभो संसाराब्धिं कथमिव तरिष्यामि भगवन् ॥ १९६ ॥

अये इति । अघौघेति । 'कलुषं वृजिनैनोघम्' इत्यमरः ॥

निःसाधनस्य मे करुणाकूपारेण भवतैवोद्धारः कर्तव्य इत्याह—

मदुद्दारे हेतून्यदि मृगयसे हन्त कठिनो

विधिः पापात्माहं विषयविवशो भक्तिरहितः ।

दयालुश्चेत्सत्यं यदि भवसि निःसाधनमपि

प्रभो दीनं मामुद्धर करुणया दुःखजलधेः ॥ १९७ ॥

मदुद्दारे इति । विधिः प्रकारः कठिनः । साधनहीनत्वान्ममेत्यर्थः ॥

सांप्रतं त्वच्चरितामृतश्रवणेनैव संसारतरणम्, नान्योपाय इत्याह—

तिरोधाय स्वीयं त्रिभुवनमनोहारिं ललितं

स्वरूपं यद्द्यानाद्भवति कृतकृत्यो जन इह ।

कथं मुच्येतासौ पुनरिति विचिन्त्य स्वचरिता-

मृताब्धिं यस्तेने स वसतु मदीये हृदि हरिः ॥ १९८ ॥

तिरोधायेति । स्पष्टम् ॥

स कोऽपि श्रीगोपीजनहृदयहारी प्रतिदिनं

सदा ध्येयो नान्यः प्लव इह भवाम्भोधितरणे ।

यदीयं नामेदं जगद्घमिदादीक्षितमहो

सारन्भक्तः प्रेमामृतरसनिमग्नो विजयते ॥ १९९ ॥

स कोऽपीति । स्पष्टम् ॥

अत्र ग्रन्थे गुणालंकाररसाद्यभावेऽपि भक्तानां रुचिर्भगवद्गुणवर्णनासक्तानां सहृदयानां भविष्यत्येवेत्याह—

न संदर्भे प्रौढिर्न च गुणसमूहो न कविता-

परीपाकः कश्चित्पदसुघटनाप्यत्र न तथा ।

तथापि श्रीकान्तप्रगुणकथनेनात्र सुधियां

भवेच्चित्तासक्तिर्यदि फलवती स्यात्कृतिरियम् ॥ २०० ॥

न संदर्भ इति । स्पष्टम् ॥

भगवत्परायणैस्तच्चरितामृतश्रवणलुब्धैरिदमवश्यमादरणीयमेवेति प्रार्थयते—

यदि श्रीमन्नन्दात्मजचरणराजीवमधुनः

समाखादासक्तो भवति भवतां चित्तमधुपः ।

कथायां वा तुच्छीकृतसुरसुधायां मधुरिपो-

मनोदूतं काव्यं शृणुत सरसं भक्तिरसिकाः ॥ २०१ ॥

यदीति । स्पष्टम् ॥

भङ्ग्यन्तरेण काव्योत्पत्तिमाह—

स्थिताद्वृन्दारण्ये तरणितनयातीरलहरी-

परीरम्भादम्भःपृषतयुजि वंशीवटतले ।

सकान्ताच्छ्रीकान्तादधिगतवती सङ्गमनघा

मतिर्मे प्रासूत ध्रुवमिह मनोदूततनयम् ॥ २०२ ॥

स्थितादिति । स्पष्टम् ॥

वेदेन्दुवसुशीतांशु(१८१४) मितेऽब्दे मार्गशीर्षके ।

सिताष्टम्यामिदं काव्यमर्पितं हरिपादयोः ॥

नराणां धौरेयः सकलविदुषां शेखरमणि-

र्वदान्यानामग्रेसर इह महाभाग्यसुभगः ।

कलानां सर्वासां सदनमतिःसौजन्यललितो

गुणानामागारो जयति हरिदत्तः प्रभुरसौ ॥

तदीयाया निष्कारणशुभदयायाः परिणम-

त्प्रकृष्टोदर्काया जगति विदितः पात्रमिह यः ।

ततो योगक्षेमावधिगतवतस्तस्य च कवेः

कृतिर्विद्वद्वन्द्यान्सुखयतु दयालून्मयि जडे ॥

इति श्रीमत्तैलङ्गान्वयश्रीभूधरभट्टात्मजश्रीरामकृष्णतनयपञ्चनदान्वयव्रजनाथ-

विरचितं मनोदूताभिधं सहृदयहृदयाह्लादानापरनामधेयं काव्यं स्वकृत-

मञ्जुभाषिण्या टीकया समेतं समाप्तम् ।

गोस्वामिजनार्दनभट्टप्रणीतं

वैराग्यशतकम् ।

कालिन्दीकलकूलकाननकृतक्रीडाकलापोल्लस-

द्गोगोपालकबालकैः प्रतिदिशं सानन्दमाविष्ठितम् ।

वंशीनादवशीकृतव्रजवधूस्वान्तं सदाह्लादकं

सद्भक्त्या समुपास्महे वयमघध्वंसैकधीरं महः ॥ १ ॥

मोहं मुञ्च लुनीहि लोभलतिकां कामं च वामं त्यज

प्रेमाबन्धमपाकुरु प्रविततं प्रौढासु नारीषु च ।

संसारार्णवमग्नभक्तनिवहोद्धारक्षमं सादरं

देवं नूतनवारिवाहरुचिरं चेतः समाराधय ॥ २ ॥

एताः कानपि मण्डयन्ति पुरुषान्नानाविधैर्भूषणै-

रेताः कानपि वञ्चयन्ति च जनान्मिथ्यावचोभिः पुनः ।

एता वै रमयन्ति कानपि वरान्भावैर्मनोजोत्कटैः

स्वान्त भ्रान्त करोषि किं वत मुधा नारीषु हार्दं हि तत् ॥ ३ ॥

पुत्रो मित्रं कलत्रं वसु च वसुमती वेश्म वासश्च वीति-

र्नागो रत्नं रथौघः परिजननिवहो नैव यास्यत्यनु त्वाम् ।

तस्मादस्माकमेतन्मतममृतसमं सावधानः शृणु त्वं

सेवामेकां विधेहि प्रणतजनभयध्वंसवीरां मुरारेः ॥ ४ ॥

वित्ताशया नृपतयः परिषेवितास्ते

वित्ताशयैव खलु पर्यटिता धरेयम् ।

लब्धं मयाल्पमपि नैव धनं क्वचिद्वै

तृष्णेऽधुनापि कुटिले किल मां विमुञ्च ॥ ५ ॥

धरणी सकलावगाहिता धनलब्धेन मयातिदुर्गमा ।

न धनं खलु लब्धमल्पकं ननु तृष्णा न तथापि गच्छति ॥ ६ ॥

पुत्रे सर्वगुणान्विते रतिकलासौन्दर्यशीलादिकै-

र्युक्तायां तु गुणैर्हि योषिति तथा चित्ते च नानाविधे ।

स्वान्तं नुः खलु सस्पृहं भवति वै श्रीकृष्णपत्पङ्कजे
 चेदेवं तु भवेत्क्षणार्धमपि तस्यान्मुक्तिरेव स्फुटम् ॥ ७ ॥
 गतं चरणयोर्बलं भुजबलं तथा हृग्बलं
 बलं श्रवणयोस्तथा दशनजं बलं वा पुनः ।
 परं प्रकृतिदुःखदा तदपि जीविताशा भृशं
 नरस्य तु दिने दिने बलवती बलाज्जायते ॥ ८ ॥
 पुत्रः पाति न पाति न प्रियतमा शौर्यं न पात्युद्भटं
 बुद्धिः पाति न पाति नैव कविता नो पाति विद्याबलम् ।
 यातं वै परलोकमार्गममितं दीनं जनं केवलो
 धर्मः पाति ततस्तु धर्मकरणान्नान्यन्महीमण्डले ॥ ९ ॥
 तटे भागीरथ्याः कुशरचितसत्पीठसुभगे
 स्थितः स्नातः शुद्धो घृतविमलवस्त्रोऽमलमतिः ।
 नरो नामं नामं स्मरति नवशीतांशुशकलो-
 ल्लसन्मौलेर्वामां स तु भवति धन्यः क्षितितले ॥ १० ॥
 यः सर्वत्र दयान्वितो भवति यः सर्वत्र वै सत्यवा-
 ग्यः सर्वत्र कृतक्षमो भवति यः सर्वत्र स खेहृदक् ।
 यः सर्वत्र सुरासुरार्चितपदद्वन्द्वाम्बुजामम्बिकां
 नित्यं संस्मरति क्षितौ स विबुधैर्योगीश्वरः कथ्यते ॥ ११ ॥
 बाल्यं गतं सकलमर्भकलीलयैव
 तारुण्यमप्यहह सत्तरुणीविलासैः ।
 वृद्धत्वमस्ति नर संप्रति सार्थकं त-
 द्भङ्गातरङ्गसवनैः सफलं विधेहि ॥ १२ ॥
 किं दानेन मुहुः कृतेन कृतया किं वा हरेः पूजया
 किं वा धूर्ततया कृतैरनियमैर्नित्योपवासव्रतैः ।
 किं यज्ञैर्बहुदक्षिणैरपि कृतैः श्रद्धाविहीनैः पुनः
 स्वान्तं चेच्छुचि नास्ति पूरुष तदा किं तैर्वृथाडम्ब्रैः ॥ १३ ॥

कृतोर्ध्वपुण्ड्रो घृतशङ्खचक्रो वृन्दाक्षकैः कल्पितगात्रभूषः ।
करोति रामेति मुहुः प्रजल्पन्नरोऽतिधन्यः सफलं स्वजन्म ॥ १४ ॥

सामर्थ्यं न तनौ मनागपि चलापाङ्गाङ्गनासंगमं
कर्तुं हन्त मयास्ति नेत्रपटुता सर्वापि नाशं गता ।

सर्वे प्राणसमा गताश्च सुहृदो दुर्दैवदग्धं मनो
नैवाद्यापि तथापि वाञ्छति जडं देहक्षयं मामकम् ॥ १५ ॥

सन्ति क्षीणधनाः क्षितौ क्षितिभुजो दानाक्षमाः स्वामिनो
दुष्प्रापो हि वसुंधरातलगतः कष्टैर्महद्विनिधिः ।

द्रव्याधीनमहो सुखं न तु धनं कुत्रापि हा लभ्यते
तस्मान्मानस सांप्रतं समुचितां भक्तिं मुरारेः कुरु ॥ १६ ॥

तृणानि पशवः समे खलु वने सुखं भुञ्जते
पिबन्ति च बिलेशयाः किल सदागतिं सादरम् ।

न जीवति नरो वरो नियतमन्नमेकं विना
तदन्नमिह लभ्यते जगति कष्टपुञ्जैः परैः ॥ १७ ॥

याभ्यां नो हरिपूजनं खलु कृतं ताभ्यां कराभ्यां नु किं
नो वै येन विधीयते हरिनतिः किं तेन मूर्धा किल ।

किं वा तेन मुखेन येन सुखदा विष्णोः कथा नोदिता
मन्ये धन्यतमं तदङ्गमिह यत्कृष्णार्हणार्हं भुवि ॥ १८ ॥

यः स्त्रीणां न करोति भोगमथवा नो ब्रह्मचर्यं दृढं
नो भुञ्जे विविधप्रकारमशनं नो वा फलं भूरुहाम् ।

नो वस्त्रं हि बिभर्ति नेत्रसुखदं नैणं तु चर्माथवा
तं दृष्ट्वा खलु भोगयोगविकलं स्वान्तं भृशं दूयते ॥ १९ ॥

जिता युद्धैर्युद्धोद्धरतरविपक्षप्रतिभटा
जिता लोके लोकाः शुभतरगुणौघैश्च गुणिनः ।

कलावन्तः सर्वेऽप्यभिनवकलाभिश्च विजिता
विजेतुं वै मृत्युं मनुज तव यत्नं न कलये ॥ २० ॥

आलस्यं कुरु पापकर्मणि भव क्रूरः क्रुधस्ताडने
नैष्ठुर्यं भज लोभमोहविषये निद्रां समाधौ हरेः ।

जाड्यं गच्छ परापवादकथने द्रोहं विधेहि स्मरे

दोषा एव गुणत्वमेवमखिला यास्यन्ति चेतस्तव ॥ २१ ॥

परिणतफलमूलैः शुष्कशकैश्च नालैः

कथमपि च कदन्नैः पूर्णकुक्षेः सुजीर्णैः ।

धनवसनविहीनस्यास्य लोकस्य नूनं

तदपि न विषयेच्छा मानसाज्जातु याति ॥ २२ ॥

ये दुर्जनाः सन्ति हि ते धनाढ्या ये सज्जनास्ते तु धनेन हीनाः ।

दृष्ट्वा कलेः कौतुकमेतदुच्चैः स्वान्तं नितान्तं मम तापमेति ॥ २३ ॥

त्वगस्थिरुधिरामिषैः प्रचुरगूथमूत्रादिकैः

कृतां जलजजन्मना सकलदोषसीमां वधूम् ।

अनङ्गशरजर्जरीकृतकलेवरः कातरो

नरो जडमतिर्मुहुः प्रियतमेति तां भाषते ॥ २४ ॥

केचिद्रागेषु मग्नास्तरुणहरिणहृग्बृन्दकेलीषु केचि-

त्केचिद्विद्याविनोदे सुललितकवितापद्धतौ चापि केचित् ।

केचिद्दोशस्त्रवाजित्रजगजवसनस्वर्णरत्नादिकेषु

द्वित्राः कृष्णाङ्घ्रिपद्मप्रचुरमधुझरीपानभाजो भवन्ति ॥ २५ ॥

किं वृक्षा विफलाः समं समभवन्किं कन्दहीना धरा

निर्मूलानि वनानि तानि किमहो जातानि सर्वाण्यपि ।

लभ्यन्ते किमु न त्वचः क्षितिरुहां लोको न वस्त्रप्रियो

यल्लक्ष्मीमदिरोत्कटान्नरपतीनश्रान्तमासेवते ॥ २६ ॥

विश्वाभिन्नादयस्ते क नु खलु विगता योगशास्त्रार्थविज्ञा

युद्धे दक्षा बलिष्ठाः क नु खलु पटवः कर्णभीष्मार्जुनाद्याः ।

ते ते ह्यन्ये महान्तः कचन रसकलाः सांप्रतं सन्ति यस्मा-

द्देहं चैवानपायं निजमवनितले मन्यसे मूढधीस्त्वम् ॥ २७ ॥

मानापमानसुखदुःखवियोगयोग-
संपत्तिनैस्स्वययुगलेषु समानबुद्धिः ।
मोहाम्बुपूरकलुषं च स एव नूनं
संसारवारिनिधिपारमुदारमेति ॥ २८ ॥

पक्वानि सन्ति विपिनेषु फलानि तानि
शीतानि निर्झरनदादिषु पुष्कराणि ।
ज्ञेयो भृशं जडतरः स तु यः प्रभूणां
सेवां करोति हि धनार्थमनेककष्टैः ॥ २९ ॥

न धनं न सुतो न सुन्दरी न गृहं नोपवनं न बान्धवाः ।
न ममास्ति हि किञ्चिदुच्चकैरिति यो वेत्ति न मोहमर्हति ॥ ३० ॥

रूपं सर्वमपाकरोत्यपनयत्युच्चैर्बलं देहजं
ज्योतिर्नाशयति स्फुटं नयनयोः क्षामां करोति क्षुधाम् ।
अङ्गानामपि तानवं वितनुते व्याहन्ति शौर्यादिकं
लोकाय प्रददाति हन्त नियतं किं किं न कष्टं जरा ॥ ३१ ॥

भवति कलहो येनान्योन्यं द्वयोरनुरक्तयोः
प्रसरति पुनर्येनाकीर्तिर्महीवलयेऽखिले ।
भुवनविदितं पुण्यं स्तोत्रं नयेन हि जायते
मनुज नियतं तं वै लोभं परित्यज दूरतः ॥ ३२ ॥

क्रोधेनैव कृताजयः खलु मृतास्ते कौरवाः पाण्डवाः
क्रोधेनैव सती जुहाव मखजे कुण्डे स्वकीयां तनुम् ।
क्रोधेनैव समं गतं यदुकुलं मैरैर्यपानाकुलं
क्रोधो बोधरिपुर्विधातुमुचितस्तस्मान्न विज्ञैर्नरैः ॥ ३३ ॥

सन्ति त्वद्भाम्नि ते ते जवजितपवनाश्चारुवर्णास्तुरंगा-
स्ते ते दानाम्बुधारामलिनतरकराः प्रोन्नता दन्तिनश्च ।

रत्नस्वर्णादिकानां नरवर निवहा भान्ति ते ते च नूनं
मद्देहे निस्पृहत्वं भवति हि सकलं येन तत्पांशुकल्पम् ॥ ३४ ॥

किं कुर्वन्ति फलाशनं न विहगाः किं नो तवो (?) भुञ्जते
दध्यादीन्यनिलं पिबन्ति किमु नो सर्पा विषेणोद्भुराः ।

स्यादेवं यदि वै व्रती व्रतधरास्ते स्युस्तदा निश्चितं

तस्माद्यः सुकृती स याति सुखदं लोकं हरेर्ज्ञानवान् ॥ ३५ ॥

मा भक्ष्यचिन्तां कुरु भक्ष्यदाता स एव येनास्ति कृतं हि जन्म ।

तं देवमाराधय पूरुष त्वं न स्याद्यदाराधनतस्तु जन्म ॥ ३६ ॥

गमयसि समयं किमेवमेतैर्वत विषयैः क्षणभङ्गुरैः समस्तैः ।

अनुपमसुखदं तमेव देवं हृदय भजामि नवेन्दुखण्डचूडम् ॥ ३७ ॥

पिबति सलिलं गाङ्गं भुङ्क्ते सुधाकरनिर्मलं

विसमथ तनुं वस्ते नव्यैर्धराभववलकलैः ।

भ्रमति हरिणैः सार्धं स्वैरं घने विपिने हि यः

स तु नरवरो देहान्ते तैः सुरैः सह मोदते ॥ ३८ ॥

न दातुं यः शक्तः कलुषहरदानानि नियतं

न वा कर्तुं नाकप्रदमखविधानं बहुविधम् ।

स हीनः सर्वैस्तैरहह खलु सांसारिकसुखै-

र्नरो दिष्टं व्यर्थं गमयति विनैकां हरिनुतिम् ॥ ३९ ॥

पुत्रमित्रवसुबन्धुपुरंध्रीग्रामधामरहिताः किल लोकाः ।

हन्त तेऽपि न भवन्ति विरक्तास्तेन मे भवति चेतसि चित्रम् ॥ ४० ॥

चपलाचपलं हि जीवितं विषयाः सन्ति समे विषोत्कटाः ।

जडबुद्धिरसौ तथाप्यहो न जनो मुञ्चति तान्मनाक्कचित् ॥ ४१ ॥

हन्तुं केचन सन्ति मत्तकरिणां वृन्दं समर्थाः क्षितौ

सिंहं केचन कुम्भिकुम्भनिवहप्रध्वंसधीरं पुनः ।

शूराः केचन वज्रसारकठिनैः शस्त्रैर्युतं वैरिणं

कन्दर्पोद्भटदर्पदारणविधौ वीरा नरा दुर्लभाः ॥ ४२ ॥

धत्से यद्बुचिराम्बराणि कुरुषे यद्भोगमेणीदृशां
यद्दानानि ददासि यासि तुरगैर्मत्तैर्गजेन्द्रैश्च यत् ।
तत्ते प्राक्तनपुण्यकर्मफलितं भूयस्तदेवाचर

स्वान्तं स्यात्पुनरन्यजन्मनि सुखं येनैव नानाविधम् ॥ ४३ ॥

शेते संप्रति भोजनं प्रकुरुते नारीजने तिष्ठति

क्षोणीशः समयोऽस्ति नैव नृपतिं त्वं रे कथं द्रक्ष्यसि ।

यत्रैवं कथयन्ति दुष्टमतयो दौवारिकास्तत्र य-

द्बुच्छन्त्येव जडा जनाश्च नियतं तल्लोभविस्फूर्जितम् ॥ ४४ ॥

भूपास्ते रणकर्कशा युवतयः सौन्दर्यसीमाश्च ताः

सद्विद्यास्ववशीकृताखिलबुधस्वान्ताश्च ते षण्डिताः ।

अन्ये चैव नटा विटाश्च कवयः सद्गायना नर्तका-

स्ते याता यदपाङ्गपातचकिताः कालाय तस्मै नमः ॥ ४५ ॥

इन्द्रस्त्वं नृप सुन्दरी तव शची पुत्रो जयन्तोपमो

गेहं भाति च वैजयन्तसदृशं नागोऽभ्रमोर्वल्लभः ।

इत्थं बोधकरैरसत्यवचनैः स्वैरं स्तुतः स्वं हरिं

वेत्ति प्रस्फुटविक्रमं स महिमा ज्ञेयो हरेर्मायिनः ॥ ४६ ॥

सद्विद्या सुकृतार्जितं वसु गुणग्रामाभिरामः सुतो

भार्या यौवनरूपशीलरुचिरा सेवापराः सेवकाः ।

मित्रं निष्कपटं नृपो गुणगणग्राही च दाता पुन-

नैतत्सर्वमवाप्यते हि मनुजैर्विष्णोः प्रसादं विना ॥ ४७ ॥

अचला कमला हि कस्य कस्य क्षितिपालः किल मित्रमस्ति लोके ।

इह वश्यतमा च कस्य वेश्या स्थिरमप्यस्ति च कस्य देहमत्र ॥ ४८ ॥

भोजनेन च धनेन सुदीर्घं जीवनेन तरुणीनिवहेन ।

जायते न मनसः परिपूर्तिस्तोष एव खलु तत्र विधेयः ॥ ४९ ॥

यस्य भालफलके यदलेखि ब्रह्मणा खलु सुखासुखयोश्च ।

तस्य तद्भवति तत्र न युक्तौ कर्तुमेव नर हर्षविषादौ ॥ ५० ॥

नैवाङ्गनाधरदलामृतमम्बुनो वा

पीतं मया सुखकरं सुरनिम्नगायाः ।

संदेहसिन्धुलहरीतरलेन नूनं

कालः कलो हि सकलोऽप्यतिवाहितोऽयम् ॥ ५१ ॥

ननु न निहताः कामक्रोधादयो न च शत्रवो

न खलु भवनं नो वारण्यं मया परिसेवितम् ।

न तु वनफलं नो वा भुक्तं मया विविधाशनं

नियतमखिलं जन्म स्वीयं कृतं हि निरर्थकम् ॥ ५२ ॥

पुण्यासक्ताः स्वयं ये सततमथ नरान्वीक्ष्य पुण्यैकनिष्ठा-

ञ्जायन्ते जातहर्षामृतरुचिरझरीक्लिन्नदेहाः समन्तात् ।

सेवां कुर्वन्ति ये वै सुमविशिखरिपोः सादरं सावधाना-

स्तैरेवेयं धरित्री किल विमलतरैर्धार्यते पापगुर्वी ॥ ५३ ॥

येऽरण्ये विजने वसन्ति सततं सस्यानि ये भुञ्जते

ये नित्यं भुवि शेरते तृणमयं चास्तीर्य रम्यासनम् ।

ये वै बिभ्रति वल्कलानि वनितां पश्यन्ति ये जातु नो

तानप्येष तपोधनान्विकलयत्युच्चैः प्रसूनायुधः ॥ ५४ ॥

स्तुत्या न तोषो हृदि यस्य रोषो न निन्दया यस्य तथास्ति नूनम् ।

लाभे च हर्षो नहि नास्त्यलाभे दुःखं स मुक्तो धरणौ हि वेद्यः ॥ ५५ ॥

किं नम्यं चरणाम्बुजं सररिपोः श्रव्या च का तत्कथा

ज्ञेयं किं च विधानमेव सकलं तत्पूजनस्योच्चकैः ।

कः स्तुत्यश्च स एक एव सततं ब्राह्मं च किं कल्मष-

ध्वंसे श्रेष्ठतरं च नाम नियतं तस्यैव भूमण्डले ॥ ५६ ॥

स्वल्पो जीवितकाल एष रचितो धात्रा पुनर्नश्वरं

देहं हन्त कृतं च तत्र विविधा रोगाः पुनः कल्पिताः ।

एकस्यापि गुणस्य कोऽपि नियतं नो पारगो दृश्यते

तस्मात्सर्वमपास्य मानस भज श्रीकृष्णपत्पङ्कजम् ॥ ५७ ॥

दारिद्र्यं विबुधजनेषु वीक्ष्य लक्ष्मीमक्षीणामबुधगणेषु निन्दितेषु ।
दृष्ट्वैतत्कलियुगकौतुकं नितान्तं हा बाधा मम हृदि जायतेऽतिगुर्वी ॥५८॥

सन्ति क्षोणीतलेऽस्मिन्निजजठरदरीपूरणेऽतिप्रवीणाः

कर्तुं स्वामीष्टमेकं कृतविविधतरप्रोद्यमौघास्त्वनेके ।

ये वै कुर्वन्ति पूर्णां परजठरदरीं ये परामीष्टवार्ता

ते तु त्रैलोक्यवन्द्या ध्रुवमवनितले दुर्लभाः सन्ति लोकाः ॥ ५९ ॥

दैवाद्यथा यस्य तु मृत्युरस्ति तथैव नूनं म्रियते स कालः ।

हःतुं न शक्यस्तु निजेच्छया वै मत्तेन सूक्ष्मो मशको गजेन ॥ ६० ॥

पुष्पाशुगः कुसुमचापधरो विदेह-

श्चन्द्राबलाजनवसन्तसहायमात्रः ।

भस्मीकृतोऽपि हरनेत्रहुताशनेन

कामः कदर्थयति हन्त तथापि लोकम् ॥ ६१ ॥

पत्यङ्को विगतः स संप्रति धरा प्राप्ता हि पत्यङ्कतां

तन्नष्टं रुचिरोपधानमधुना जाता भुजा तत्पदे ।

तूली साप्यतुला किलाप विलयं दर्भावली तूलिका

जाताप्रे बत किं करिष्यति विधिर्नाहं तु जाने ह तत् ॥ ६२ ॥

धत्ते मौनमनगर्लं किल पिता लुब्धो यदर्थं पुन-

र्माता स्नेहमरं विमुञ्चति कलिं आता करोति स्फुटम् ।

सर्वे बन्धुजना यदर्थमशुभं वाञ्छन्ति नानाविधं

आष्ट्रे गच्छतु वह्निभारकलिते दुःखालयं तद्वसु ॥ ६३ ॥

कुर्यामहं दृढतरं भुवनाधिपत्यं

दद्यां च दानमखिलागतयाचकेभ्यः ।

हन्यां रिपूनि नरास्ति तवाशयस्तु

को वेद किं मनसि तिष्ठति विश्वभर्तुः ॥ ६४ ॥

स मित्रं स आता स च विमलबन्धुः स च पिता

स मूनुश्चैवास्ते स च विमलकीर्तिः परिवृढः ।

स एवास्मिन्काले सकलजनसर्वस्वमधिकं

य एवेह प्राज्यं सततमथ दत्ते किल धनम् ॥ ६५ ॥

सन्त्येते मामकीनाः परिणतमतयः सेवकाः सावधाना

ग्रामाश्चेतेऽतिरम्योपवनगृहसरःकूपवाप्यादियुक्ताः ।

अश्वाः शस्त्राणि नागास्तरुणमृगदृशो वक्ति लोको यदेवं

ज्ञेया माया मुरारेरसुरविजयिनः सा मतिभ्रंशकर्त्री ॥ ६६ ॥

किं तृप्तिर्न हि जायते वनफलैः किं वल्कलैर्नावृतं

देहं हन्त भवत्यथो न सलिलैस्तृड्याति किं नैश्वरैः ।

किं निद्रा समुपैति न क्षितितले यस्मादबुद्धिर्नरः

कर्तुं हन्त तपः करोति न मनो ममो भवाम्भोनिधौ ॥ ६७ ॥

विद्यानवद्या पठिता न चित्तं वित्तार्जने वापि मया न दत्तम् ।

धर्मः कृतो नैव समस्तु कालो हा लोभलभेन वृथैव नीतः ॥ ६८ ॥

यदन्या न ज्ञानादसि विषशरैर्हंसि पुरुषा-

न्यदन्येषामर्थे प्रचुरतरविघ्नान्प्रकुरुषे ।

अधर्मे यन्निष्ठा तव नर गरिष्ठास्ति सततं

किमाकल्पं मूढ त्वमिह भुवने स्थास्यसि ततः ॥ ६९ ॥

प्राणायामपरायणो भवतु वा योगैकनिष्ठोऽथवा

किं वा साधुसमाधिसाधनविधिप्रौढो भृशं पूरुषः ।

किं वा सिद्धरसाञ्जनाद्भुतमणिग्रामप्रवीणः परं

मृत्युर्येन निवर्तते स भुवने नास्ति प्रकारः परः ॥ ७० ॥

येऽरण्ये निवसन्ति ये च सद्ने ये भुञ्जते वै फलं

ये वाचं सलिलं पिबन्ति सरजं ये ये च कौपं परम् ।

ये भूमौ खलु शेरते च रुचिरे पत्यङ्कमध्ये च ये

ते सर्वे निधनं प्रयान्ति समये कस्मिन्विशेषोऽस्ति कः ॥७१॥

बाल्यं गतं सकलमर्मकलीलयैव

तारुण्यमप्यथ गतं विविधैर्विलासैः ।

गङ्गातरङ्गकलनैरहमेतदुच्चै-

वृद्धत्वमेव सकलं सफलं करिष्ये ॥ ७२ ॥

क्रायं मत्वा नश्वरं चञ्चलाभं चायुर्बुद्ध्या भङ्गुरान्सर्वभोगान् ।
पारं गन्तुं विश्वसिन्धोर्विदग्धा योगाभ्यासे साधुबुद्धिं विदध्वम् ॥ ७३ ॥

निगमागमधर्मशास्त्रमार्गाः सकलाः सन्ति परस्परं विरुद्धाः ।
अत एव मतेः क्वचिन्न दाढ्यं भवति नृणामविवेकिनामिह ॥ ७४ ॥

काश्यां तिष्ठ सखे सुपर्वनिवहैर्नित्यं नुतायां भज
श्रीकण्ठं निजभक्तरक्षणविधौ दक्षं दयावारिधिम् ।

गाङ्गे वारिणि पापहारिणि कुरु स्नानं स्मर श्रीपतिं
त्वं कष्टेन विनैव मोक्षपदवीं प्राणाल्यये प्राप्स्यसि ॥ ७५ ॥

विरमत बुधवर्याः संगमादङ्गनानां
कुरुत कलुषवृन्दध्वंसनोग्रं हि धर्मम् ।
न खलु निरयमज्ञानुद्धरिष्यत्यजस्रं
कुवलयदलनेत्रा कौतुकं हन्त युष्मान् ॥ ७६ ॥

पापिष्ठाः सन्ति धान्यद्रविणसुतसुताबन्धुवर्गादियुक्ता
दुःखैरुग्रैरनेकैर्विदलितहृदयाः सन्ति धन्याश्च सर्वे ।

दृष्ट्वैतद्वैपरीत्यं कलुषसुकृतयोः शश्वदाश्चर्यभूतं
जानेऽहं वै निदानं कलियुगमपरं तत्र नो वेद्मि नूनम् ॥ ७७ ॥

लोभग्राहविमोहमीनकठिनक्रोधस्फुरद्वाडव-
क्रूरानङ्गकुलीरमत्सरजलैः पूर्णः समन्ताद्भृशम् ।

न ज्ञानाभिधमन्दरेण हृदयाम्भोधिर्दृढं मथ्यते
यावत्तावदियं न मुक्तिकमला केनाप्यहो लभ्यते ॥ ७८ ॥

दया दानं सत्यं परधनपरस्त्रीविमुखता
क्षमा श्रद्धा देवद्विजगुरुगणे भक्तिरतुला ।

अनौद्धत्यं तृष्णानियमनमनङ्गाविकलता
गणोऽयं वै लोकं नयति हरलोकं गतभयम् ॥ ७९ ॥

पुत्रं मुञ्चति मुञ्चति प्रियतमां सद्भ्रातरं मुञ्चति
स्वीयां मुञ्चति शुद्धवंशजनितां शुद्धां वधूरीमपि ।

सर्वं मुञ्चति चान्यदप्यथ निजां मूर्तिं बलान्मुञ्चति
क्षुद्रो मुञ्चति जातु नैव नियतं लोभं तु लुब्धो जनः ॥ ८० ॥

ग्रामारामकलत्रपुत्रममता त्यक्ता च दूरीकृता-

स्ते मत्ताः करिणो विचित्रवपुषस्ते ते मया वाजिनः ।

जीर्णायाचितलब्धनीरसतरेणान्नेन संप्रत्यहं

प्राणालक्ष्मि विभर्मि दीर्घतपसे मां मुञ्च मुञ्चाधुना ॥ ८१ ॥

आरामैः सदनेर्हयैर्गजवैर्गानैः परिक्रीडनै-

र्वीचैर्यौवनगर्वमञ्जुलतरैर्वृन्दैश्च वामभ्रुवाम् ।

मुक्तिः स्याद्यदि तद्विहाय सकल चैतत्प्रवीणा नराः

कर्तुं हन्त तपस्तु मुक्तिसुखदं कस्मादरण्यं गताः ॥ ८२ ॥

शिशिरकिरणो भानुर्वायुर्मही गिरयो नगाः

सलिलमनलो यच्चैवान्यच्चराचरमस्ति वै ।

तदखिलमिदं भस्मप्रायं भृशं प्रलयानले

भवति मनुज स्थास्यत्येतत्कथं तव वै वपुः ॥ ८३ ॥

निजमतिसमा विद्याधीता कृतं द्रविणार्जनं

प्रबलरिपवस्ते ते सर्वे जिता विविधोद्यमैः ।

तदपि च कृतं कर्तव्यं यद्बभूव धरातले

सरलमनसा संप्रत्येकां सरामि गिरीन्द्रजाम् ॥ ८४ ॥

भक्तिर्देवे सरारौ विजनघनवने चास्ति नित्यं निवासो

नाशं सर्वे गतास्ते मनसि मनसिजस्योत्कटा वै विकाराः ।

लब्धं पातुं पवित्रं जलममरसरित्संभवं कन्दभक्ष्यं

वैराग्यं जातमुच्चैर्मम जगति पुनर्नान्यदस्त्यर्थनीयम् ॥ ८५ ॥

पातालं यासि चित्त भ्रमसि च गगनं तन्निरालम्बमेकं

नानारण्यं च नित्यं व्रजसि विशसि रे गह्वरं भूधरस्य ।

व्यर्थं कालं त्वमेवं गमयसि सकलं निर्विवेकेन नूनं

मोक्षं क्षमारुद्रफलं वै कलयसि न कथं तत्परब्रह्म दिव्यम् ॥ ८६ ॥

न धनं न सुतं न सुन्दरीं न च वाञ्छामि गृहादिकं सुखम् ।

नवनीरदनीलविग्रहे किल भक्तिं तु विहाय केशवे ॥ ८७ ॥

कृष्णं केचन न स्मरन्ति नितरां दारिद्र्यदुःखातुरा-

स्तं यत्केचन न स्तुवन्ति विविधै रोगैर्भृशं व्याकुलाः ।

तं नो केचन लोभलीनमनसः सम्यग्भजन्ते ततो

द्वित्रा एव तदङ्घ्रिपूजनरता मुक्तिं लभन्ते जनाः ॥ ८८ ॥

कचित्कन्या जाता कचिदपि च पुत्रः समभव-

त्कचिद्व्यं गानं कचिदपि विधानं मृतनृणाम् ।

कचिद्भास्यं रोदः कचिदपि भवत्यत्र भुवने

भृशं मूढस्तत्त्वं तदपि न हि जानाति मनुजः ॥ ८९ ॥

अस्मिन्भूवलये जनस्य महिमा भाग्येन संजायते

नो तत्रास्ति हि कारणं प्रयतता नैवाथ कश्चिद्गुणः ।

काकायाशुचिभोजिने हि वितरत्युच्चैस्तु लोको बलिं

मुक्ताहारपरायणाय शुचये नो हन्त हंसाय यत् ॥ ९० ॥

लुब्धः कश्चित्तु विश्वं धनमयमखिलं मन्यते कश्चिदुग्रैः

स्मरैः सर्वैर्विकारैर्विलुलितहृदयो वेत्ति नारीमयं च ।

त्यक्त्वाशेषप्रपञ्चः कलिकलुषभरत्रस्तचित्तोऽहमेको

मोक्षाकाङ्क्षी समग्रं किल भुवनतलं ब्रह्मरूपं हि जाने ॥ ९१ ॥

विरसं परिणाम एव लक्ष्म्यास्त्वमवाप्य क्षणभङ्गुरं सहायम् ।

कुरु मानव मा मुधा हि गर्वं वद लक्ष्मीः किल कस्य चास्ति वश्या ॥ ९२ ॥

इह जगति जनस्य कस्य चित्ते न वसति सौख्यविधानमुख्यवार्ता ।

खलु भवति तदेव तस्य सर्वं भुवनपतिस्तु यदीश्वरः करोति ॥ ९३ ॥

निर्मूलं सकलं जगज्जडमते जानीहि कूलं कलं

गङ्गाया भज वल्कलं क्षितिरुहो दिव्यं दुकूलं कुरु ।

मूलं काननजं च भुङ्क्ष्व मधुरं संसारमूलं मुदा

देवं नीरदनीलविग्रहधरं नित्यं समाराधय ॥ ९४ ॥

ब्रह्मा भेजे मदनविकलः कन्यकां तां निजां वै

सीतां लङ्कामनयदतुलां रावणो रामजायाम् ।

चन्द्रो गत्वा वरगुरुवधूं हा कलङ्काङ्कितोऽभू-
 त्कः कः कामप्रसरविवशो नैव निन्दां प्रपेदे ॥ ९५ ॥
 रम्यं हर्म्यं च रम्यं सरसिजविपिनं तावदेवास्ति रम्यं
 वृन्दं स्त्रीणां च रम्यं हयगजशकटीचन्द्रचन्द्रादिकं च ।
 उद्यानं चैव रम्यं विमलजलभृतं कूपवाप्यादि रम्यं
 यावच्चित्तेऽनवद्या ननु न निविशते हन्त वैराग्यवार्ता ॥ ९६ ॥
 पापालाने निबद्धः कुमतिशतकृतैरन्दुकैर्मति मत्तो
 लोभव्यालोलभृङ्गभ्रमणपरिलसत्तुङ्गकुम्भस्थलश्च ।
 कामारुयेनैव यन्ना सकुतुकमनिशं प्रेर्यमाणः पुरस्थं
 ज्ञानाश्रयं निहन्ति प्रसभमिह मनोवारणोऽज्ञानदन्तः ॥ ९७ ॥
 भिक्षान्नं बत भक्षणाय सदनं शून्यं निवासाय च
 प्राप्तं कापि सुजीर्णमेव वपुषो वस्त्रं पिधानाय च ।
 पानायाम्बु कमण्डलौ क्षितितलं स्वापाय यस्यास्ति वै
 तेनैवोत्कटदुःखजन्तुकलितस्तीर्णो भवाम्भोनिधिः ॥ ९८ ॥
 पृथ्वीव्योमजलानिलानलगणैः कृप्तेन धात्रा स्वयं
 त्वङ्घ्रांसक्षतजास्थिवीर्यविकृतिप्रायेण निर्द्वापरम् ।
 कायेन क्षणभङ्गुरेण यदि चेष्टभ्येत मोक्षस्तदा
 किं लब्धं न भवेज्जनैः कृततपःकेशैकलेशैः पुनः ॥ ९९ ॥
 यः कर्ता जगतोऽस्ति यं प्रणमति प्रायः समस्तं जग-
 द्येनैवाशु हता द्विषो बुधगणा यस्मै ददत्यर्हणाम् ।
 यस्मात्सिद्धिरनुत्तमास्ति न भवत्येनश्च यस्य स्मृते-
 र्यस्मिन्सन्ति जगन्ति मेऽस्तु विपुला भक्तिस्तु तस्मिन्हरौ ॥ १०० ॥
 शृङ्गारशतके मग्नं समाविश्य निजं मनः ।
 जनार्दनेन विप्रेण वैराग्यशतकं कृतम् ॥ १०१ ॥
 इति श्रीगोस्वामिजगन्निवासात्मजगोस्वामिजनार्दनभट्टकृतं
 वैराग्यशतकं संपूर्णम् ।

काश्मीरकबिह्वणकविराजविरचितं

बिह्वणकाव्यम् ।

ध्यात्वा गणेशमखिलागमसारभूतं
 श्रीशारदां सुरनमस्कृतपादपद्माम् ।
 किञ्चित्स्वकीयमतिसंस्फुरितेन नव्यं
 काव्यं करोमि विदुषां सुखबोधनार्थम् ॥ १ ॥
 स्वर्गावनीविमलमण्डलखण्डतुल्ये
 भूमण्डले महिलपत्तननामधेये ।
 वाराङ्गगुर्जरजनैः परिसेव्यमाने
 भोगी बभूव नृपतिः किल वीरसिंहः ॥ २ ॥
 चत्वार एव निजधर्मरताः सदैव
 वर्णाश्च यस्य नगरे रजनीकरस्य ।
 चञ्चद्गवाक्षपथि वीक्षणदृश्यवक्रै-
 विम्बोदयं प्रकटयन्ति दिनेऽपि नार्यः ॥ ३ ॥
 यो वैरिवीरवरवारणदर्पसिंहो
 विद्याविनोदविविधाभिरसः कलावान् ।
 गाम्भीर्यधैर्यगुरुदानगुणैः स लोकं
 पाति स्म वीरनृपतिर्निजराजधर्मैः ॥ ४ ॥
 इत्थं नृपेण रजनीकरवक्रविम्बा
 राज्ञोऽप्यवन्तिनृपतेरतुलस्य पुत्री ।
 पाणिग्रहेण विधिना विहिता सुनारी
 मुख्या बभूव सकलासु वराङ्गनासु ॥ ५ ॥
 कालक्रमेण विमलां कमलासमानां
 चन्द्राननां नयननिर्जितपद्मपत्राम् ।
 चन्द्रोदयेऽथ नृपतेः किल पट्टराज्ञी
 जज्ञे कलां शशिकलामिति सत्यनाम्नीम् ॥ ६ ॥

सा वर्धते शशिकला शशिनः कलेव
 राज्ञो विशिष्टतनया ह्यधिकैकभाग्या ।
 अल्पैर्दिनैः कतिपयैरपि राजधानी-
 मागत्य वाक्यसुधया जनकं तुतोष ॥ ७ ॥
 तां वीक्ष्य चारुवदनां चतुराननस्य
 वाचामिव प्रचुरचञ्चुरबुद्धिशीलाम् ।
 बालामबालगुरुरूपवतीं नरेश-
 श्चिन्तां चकार तनयाध्ययनाय नित्यम् ॥ ८ ॥

राजीवपत्रनयना नरराजकन्या
 यल्लीलयापि वचनं मधुरं बभाषे ।
 तद्वीरसिंहनृपतेरमृतोपमानं
 चित्ते बभूव सुखदायि दिवा निशायाम् ॥ ९ ॥
 इत्थं नृवीरनृपवीरनरेशचित्ते
 नित्यं चकार कविराजपदानि कन्या ।
 तातस्तदीयगुणगौरवगाढचित्त-
 श्चिन्तां चकार सुतरां गुणिनं ददर्श ॥ १० ॥

श्रीराजहंसनमितेन पुरोहितेन
 राज्ञे निवेद्य विजिताखिलतत्कथेन ।
 काश्मीरकः कविरसौ गुणिनं दिदृक्षु-
 स्त्वामागतः क्षितिप विह्वणनामधेयः ॥ ११ ॥

मुक्तेन्दुकुन्दकुसुमस्फटिकावदाता
 सर्वामरेन्द्रमुजगेन्द्रनरेन्द्रवन्धा ।
 मन्त्रार्थतन्त्रजननी जननी श्रुतीनां
 श्रीशारदास्ति विषयं तत् आगतोऽयम् ॥ १२ ॥
 कृत्वा नतिं विषयपूर्वमथाशिषं तां
 जग्राह वीरनृपतिः कविराजतोऽपि ।

मायाप्रपञ्चजगदर्णवभीतभीतः
 सिद्धोपदेशमिव धर्मपरश्च लोकः ॥ १३ ॥
 पृष्ठा समस्तकुशलं कुलदेवताया
 आदिष्टवान्निजपुरोहितमस्य तृप्त्यै ।
 यद्रोचते सुकवये पुरतः प्रभूतं
 भोज्याम्बरादि विततार यथोपदिष्टम् ॥ १४ ॥
 तस्मै विहस्य कविराजमथ क्षितीश-
 प्रीत्या सुताध्ययनकारककोविदार्थी ।
 दत्त्वा निकाममुदिताय मनोरथश्रीः
 श्रीवीरसिंहनृपतिर्मुदमाससाद ॥ १५ ॥
 स्नानानुलेपनमनोरमभोजनानि
 दिव्याम्बराणि बहुमानपुरःसराणि ।
 काश्मीरकः कविवरोऽथ निशम्य रात्रौ
 प्रातः पुरोहितयुतो नृपतिं ददर्श ॥ १६ ॥
 सद्यः प्रबन्धविधिना गुरुणा कवित्वं
 यद्रम्यपद्यरचनामधुना कवीन्द्रः ।
 विद्यापगागहनवासपयोनिधित्वं
 धीरं तुतोष स यथा न तथान्य एव ॥ १७ ॥
 एवं विलोक्य लसितार्थपदं कवीन्द्र-
 मामन्वय तत्र तनयां कवये निवेद्य ।
 अध्यापय प्रमुदितो भगवन्निमां त्वं
 कृत्वा प्रसादमथ चन्द्रकलामुवाच ॥ १८ ॥
 उन्निद्रबुद्धिकुसुमः कविशेखरोऽयं
 काश्मीरकः शशिकले कुरु पादपूजाम् ।
 क्रीडां विहाय शुकसारिगतां सखीनां
 शास्त्रं गृहाण वचनं कविबिह्वणस्य ॥ १९ ॥

रौज्ञा विमृश्य गुणिनो गुरुभावभक्तिं

व्यक्ताक्षरक्रमवतीमपि राजपुत्रीम् ।

दृष्ट्वा व्यपाठयदतिप्रयतः कवीन्द्रः

स्तोकैर्दिनैः शशिकला विदुषी बभूव ॥ २० ॥

सा प्राकृतानि विमलानि च संस्कृतानि

शास्त्राप्यधीत्य किल चन्द्रकला सुशीला ।

श्रीबिह्वणं निजगुरुं प्रणिपत्य साक्षा-

त्तं हर्षयां नृपतिमास सरस्वतीं च ॥ २१ ॥

तस्या गृहे प्रवरकुङ्कुमपुष्पवासि-

कर्पूरगौरसरसागरुचन्दनाढ्ये ।

शृङ्गारसारगहनं किल कामशास्त्र-

मध्यापयत्यमलचन्द्रकलां कदाचित् ॥ २२ ॥

विज्ञातमन्मथकला सरबाणविद्धा

तस्यान्यजन्मरमणी नरनाथपुत्री ।

भाव्यर्थभावितमनोभवतुल्यकान्ता

कान्ते रसान्विदधति स्म दृशोर्विकारान् ॥ २३ ॥

प्रेमैादरात्तरलितेन विलोचनेन

वक्त्रेण चारुहसितेन सुधाधरेण ।

१. एतत्पूर्वमियान्पाठोऽपरपुस्तकेऽधिक उपलभ्यते—

‘सेनापतिः स्वयमभाषत वीरसिंह हे नार्थक ल्वरय सांप्रतमेव रम्यम् ।

सप्तावनिं सितगृहं सपरिच्छदं वै अध्यापनाय च शशाङ्ककलार्थमस्ति ॥

श्रुत्वा तदेति सुकृतं किल तत्कृतेन भोज्यानि तत्र वसनानि तथासनानि ।

यानानि कानि विविधा वरमुख्यसख्यो यत्प्रार्थितं स्वभुजसंनिहितं च चक्रे ॥

ज्ञात्वेति वीरनृपतिः स्वसुतां करेण धृत्वा कवेरथ समर्प्य शिरो ननाम ।

भूयः पुरोहितमथ स्वजनो न वा ... सर्वे भवन्तु सुखिनो हिमवाससश्च ॥’

२. एतत्पूर्वमियान्पाठोऽपरपुस्तकेऽधिक उपलभ्यते—

‘इत्थं विलोक्य सुकविः पठतीं सुबालामन्तःपुरे जवनिकान्तरसंस्थितां ताम् ।

मारज्वराकुलितमानस एवमूचे मत्वात्मनः सुसदृशी कविनां स्वभावः ॥

ईषद्विजृम्भितकुचद्वितयेन बाला

विद्वांसमाशु वशिनं च वशीचकार ॥ २४ ॥

श्रीपद्मपत्रनयनां वरपद्महस्तां

पद्मप्रकृष्टचरणां शुचिपद्मगन्धाम् ।

तां पद्मिनीमिव सुपद्मनिकेतनां च

मेने कविः शशिकलामिव कामवल्लीम् ॥ २५ ॥

सा प्राह तं कविमवेक्ष्य मनोऽनुरागं

स्वामिन्द्रयं भवति सर्वजनानुशान्त्यै ।

तत्त्वं शिवस्य शिवदायि च कामतत्त्वं

त्वं संप्रति सरगुरुः सरयोग्यमत्र ॥ २६ ॥

इत्युक्त एव विजने स विचार्य सर्वं

गान्धर्वराजविधिना जगृहेऽथ पाणिम् ।

कामी युवा सरकलाकुशला च बाला

दैवात्तयोरघटितं घटितं बभूव ॥ २७ ॥

सा कामशास्त्रविधिना किल कामकेली-

लीलाविलासनिलयं चकमे कवीशम् ।

अन्योन्यनूतनसुयौवनमोहितां च

वाक्यैः सुधारससमैः स ररञ्ज बालाम् ॥ २८ ॥

राजप्रियोऽपि विविधागमपारगोऽपि

भुङ्क्ते स गूढचरितो नरराजपुत्रीम् ।

जातं सुजन्म विफलं भुवने नलिन्या दृष्टं यया न विमलं तुहिनांशुबिम्बम् ।

यावच्छ्रुतं सुवचनं सुकवेस्तयेत्थं किञ्चिद्विहस्य तुहिनांशुकला बभाषे ॥

हृष्टानि कोकमिथुनानि भवन्ति यैश्च सूर्यांशुभिर्जगदिदं निखिलार्थमेति ।

संपूर्णतापि शशिनश्च हि निष्फलैव दृष्टा यया न नलिनी परिपूर्णरूपा ॥

इत्थं निशम्य सुकविः सुवचोऽबलायाः प्रोवाच कामवशागः शृणु चन्द्रलेखे ।

मध्येऽत्र किं जवनिकां कुरुषे तदा वा हारीकुरुष्व तदिदं दयितेन्तरे नौ ॥

तस्यान्नाया जवनिकां शिथिलीविधाय वक्रं विलोक्य सुकवेर्नयनाभिरामम् ।

तस्यौ प्रणम्य शिरसा दधती कटाक्षन्नेहालसार्द्रनयनैः कटिदत्तहस्ता ॥'

शास्त्रोदितान्यनुदितानि च मोहनानि

पश्यन्नहर्निशमतीव निगूढचेताः ॥ २९ ॥

प्राह प्रियां स कविरेव मम प्रियेति

सा तं कविं कथयति स्म मम प्रियस्त्वम् ।

पृच्छाम्यहं यदि पुनः कथयोत्तरं मे

त्वं चापि मे कथय नाथ कवीशमुख्य ॥ ३० ॥

अङ्गणं तदिदमुन्मदद्विपश्रेणिशोणितविहारिणो हरेः ।

उल्लसत्तरुणकेलिपल्लवां सल्लर्कां त्यजति किं मतङ्गजः ॥ ३१ ॥

निरर्थकं जन्म गतं नलिन्या यया न दृष्टं तुहिनांशुबिम्बम् ।

उत्पत्तिरिन्दोरपि निष्फलैव दृष्टा प्रहृष्टा नलिनी न येन ॥ ३२ ॥

पूर्णेन्दुबिम्बसदृशं च नृपात्मजास्य-

मानम्य विद्रुमलतामिव चुम्बनाय ।

कामप्रियव्रतनिवेदनयाभिधाना-

मालिङ्गनं सपुलकं प्रथमं चकार ॥ ३३ ॥

नीवीनिबन्धनविधानविमोचनाय

नाभिप्रदेशनिहितः कविना प्रकोष्ठः ।

कन्दर्पमन्दिरनिधानहरः करोऽस्य

रुद्धः स तस्कर इव क्षितिराजपुत्र्या ॥ ३४ ॥

आलिङ्ग्य गाढमबलामुपनीय शय्या-

मारोप्य वक्षसि रदेन निपीड्य चोष्ठम् ।

सोऽङ्गुष्ठकेन चरणाम्रभवेन वस्त्र-

माकृष्य चाकुलतया सुरतं चकार ॥ ३५ ॥

चन्द्रानना सुरतकेलिगृहीतवस्त्रा

नेत्रे निरुध्य च करद्वितयेन तस्य ।

आरोप्य मञ्जुशयने पुरुषायमाना

सानन्दयत्कविवरं गुणसर्जनेन ॥ ३६ ॥

सुकोमला चन्द्रमुखी च बाला प्रियं वदन्ती मधुरा च वाणी ।
कृशोदरी गौरविशालनेत्रा ददातु मे शं किल जन्मजन्मनि ॥ ३७ ॥

पद्मानना चकितवालकुरङ्गनेत्रा

मत्तेभकुम्भयुगलस्तनभारनम्रा ।

काश्मीरकेण किल संपुटिताभिधेन

बोसुज्यते स्मरणे नरराजपुत्री ॥ ३८ ॥

चञ्चत्प्रवालरुचिरारुणदन्तवासा

दन्तप्रभाविजितहारकदम्बशोभा ।

संतुष्यते तदनु पीडितकेन नाम्ना

कान्तेन कान्तिकरणेन नरेन्द्रपुत्री ॥ ३९ ॥

चूतप्रवालकरपल्लवकेलिरम्या

वामाङ्गना सुगतिनिर्जितराजहंसी ।

पद्मासनाद्यकरणैश्च मनोविनोदा

संगम्यते सुकविना क्षितिपालपुत्री ॥ ४० ॥

उद्यन्मृगेन्द्रतनुमध्यरुषा पराङ्गी

सर्वाङ्गदत्तसुमना सुभगा सुशीला ।

सा सिद्धतामुपगता नरराजपुत्री

स्त्रीनैपुर्णं सुकविना यदि शिक्षितत्वात् ॥ ४१ ॥

दोलागतेन करणेन कवीश्वरस्य

सा रम्यते रतिकलाकुशला निशीथे ।

सौन्दर्यरूपगुणगौरवमत्र सर्वं

तस्मै समर्पितमहो गुरुदक्षिणार्थम् ॥ ४२ ॥

उन्निद्रचम्पकविशुद्धसुवर्णवर्णा

कर्णान्तगस्सरसरोरुहचारुनेत्रा ।

रंरम्यते सुरतनागरिकेण नाम्ना

श्रीबिह्वणेन कविना नरपालपुत्री ॥ ४३ ॥

तद्धामसूचितमनङ्गरसप्रसाद-

चाटूक्तितत्क्षणवियोगसुदुःसहं च ।

प्रेम प्रबद्धमितरेतरमप्रमेयं

कामं तयोरतनुमेयतरं बभूव ॥ ४४ ॥

उत्तुङ्गपीवरघनस्तनमण्डनेन

बिम्बाधरेण रमणद्विजखण्डितेन ।

अङ्गेन कान्तपरिदत्तनखत्रणेन

शुद्धान्तरक्षिभिरलक्षि परोपभुक्ता ॥ ४५ ॥

आः कस्य सांप्रतमहो कुपितो विधाता

कृत्वेति ते हृदि ततः प्रणिपत्य भूपम् ।

देवाभयं शशिकला पुरुषोपभुक्ता

सत्याय ते स गुरुरीक्षित एव नूनम् ॥ ४६ ॥

रक्षाजनेन कविनामनिवेदितेन

भूपो बभूव किल दौलितचित्तवृत्तिः ।

किं सत्यमस्ति कथितं वितथं तु किंवा

जीवप्रियं द्वितयमेव कविः सुता मे ॥ ४७ ॥

विद्यानवप्रयतमन्मथचाटुवाक्यैः

कन्दर्पकैलिकुपितां नरराजपुत्रीम् ।

पुष्पेषुबाणमधुरीकृतमानसोऽयं

कामी प्रसादयति चन्द्रकलां यथेष्टम् ॥ ४८ ॥

यावत्प्रसादललितां नृप आहताङ्क

त्वं कां प्रसादयसि दुष्टचरित्रभावैः ।

श्रुत्वेति लक्षचरितो नृप चौर्यगुह्यै

कामी दृशं निजकरेण ममर्द शीघ्रम् ॥ ४९ ॥

उत्थाय संमुखगतोऽक्षिशिरोवगुप्तं

तं प्राह धीरमनसा नृपतिः सचक्षुः ।

कान्तापि तापयति यः कुपितो जनोऽयं
 येन प्रसादयति देव विचारयार्थम् ॥ ५० ॥
 वित्ता प्रिया च वचनं कथितं निशम्य
 वातोद्धतेव सहसा कदली चक्रम्प ।
 तूष्णींचकार रममाणनिरीक्ष्यमाणां
 ताम्बूलशोभितकरापि वराङ्गनाभिः ॥ ५१ ॥
 श्रेयो वरं मयि न जीवितनाथ नाथ
 त्वं किं परित्यजसि मामकृतापराधाम् ।
 सूक्ष्मा च धर्मगतिरस्ति विचारय त्वं
 जीवामि किं रमण ते विरहान्मुहूर्तम् ॥ ५२ ॥
 सौदामिनी भवति किं जलदे प्रयाते
 चास्तं गते शशिनि तिष्ठति चन्द्रिका किम् ।
 हे जीवितेश रतिदायक कामराज
 जीवामि न क्षणमदर्शनतस्तवाहम् ॥ ५३ ॥
 बाले त्वमेव शरणं मरणेऽपि भूया-
 न्मृत्युर्भविष्यति जनस्य च मादृशस्य ।
 भूयाद्विपत्तिरिह राजसुतानिमित्ते
 धर्मस्तदेति सुहृदं हृदयं चकार ॥ ५४ ॥
 निर्वासनं खनगरात्खरपृष्ठयानं
 नाशं करस्य वधवन्धनकं समस्तम् ।
 अङ्गीचकार कुसुमेषुनिपीडिताङ्गः
 काश्मीरको नृपसुतारमणांनुगूढः ॥ ५५ ॥

१. एतत्पूर्वमियान्पाठोऽपरपुस्तकेऽधिक उपलभ्यते—

‘काव्यं कवेरिति निशम्य निरीक्ष्य चक्षुरर्थे विचार्य.....परि प्रतीतः ।
 श्रीभारतीविषयवासविलासलीलां कान्तिं जगाम स नृपः क्षमये तदुक्तम् ॥
 पुत्री नृपस्य नरनाथमथ प्रणम्य प्रोवाच गद्गदवचः शृणु.....तत्त्वम् ।
 विद्याधिको मम गुरुगुणवत्सु भाति तं वीक्षितुं गुणवतामपि चित्तवृत्तिः ॥
 भूपे गतेऽथ वदतीन्दुकलां सुभीतां कान्ते ममाप्युभयथां कुशलं दुरापम् ।
 मृत्युस्त्वदीयविरहाद्यदि यामि देशं नाशस्तवात्र यदि वक्ति पिता तथैव ॥’

खेदं न याति दधति स्वजने न लज्जां
ये स्त्रीरताः किल भवन्ति नरा विमूढाः ।

सत्यां सतीं परममूर्तिमतीव गङ्गां
वामाङ्ग एव वहति त्वशिवः शिवोऽपि ॥ ५६ ॥

अङ्गी विधाय स शिवं च शिवेतरं च
काश्मीरकः शशिकलां रमते तथैव ।

भूयः कविः कतिपयेषु दिनेषु दूती-
वक्रेण तेन गदितश्च पुरोहितेन ॥ ५७ ॥

अलमतिचपलत्वात्स्वप्नमायोपमत्वा-
त्परिणतिविरसत्वात्संगमेनाङ्गनायाः ।

इति यदि शतकृत्वस्तत्त्वमालोकयाम-
स्तदपि न हरिणाक्षीं विस्मरत्यन्तरात्मा ॥ ५८ ॥

के वा न सन्ति भुवि वारिधरावतंसा
हंसावलीवलयिनो जलसंनिवेशाः ।

किं चातकः फलमवेक्ष्य स वज्रधारां
पौरंदरीं कलयते नववारिधाराम् ॥ ५९ ॥

श्रुत्वा कवीन्द्रवचनं नृपपूज्यविप्रो
राजान्तिकं पुनरगाच्छ्रुतसर्ववृत्तः ।

संप्राप्य भूपमितरेषु जनेष्वसत्सु
ब्रूचे मनोगतवचश्च पुरः पुरोधाः ॥ ६० ॥

श्रीवीरसिंह नृपवीर विपक्षवीर-
मत्तेभसिंह नरसिंह नरेन्द्रसिंह ।

वैदेशिकः स्वकुललाञ्छनतां विधत्ते
तद्वीक्ष्य किं क्षमसि किं श्रुतमेव नास्ति ॥ ६१ ॥

वंशार्चितेन कथिते वचने नृवीरो
जज्वाल वह्निरिव वातविबृद्धवेगः ।

आनीय तद्गृहसखीश्चरितं च पृष्ट्वा
ताभ्यः समस्तमपि भूपतिराससाद ॥ ६२ ॥

ज्ञात्वा स्वयं सकलमर्थमनर्थमूलं
 प्रोवाच रोषवशगः शुभमन्त्रिणस्तान् ।
 चौरस्य किं भवति मन्त्रिभिरेवमुक्तं
 शूलाधिरोहणमिति क्रियतां च तस्य ॥ ६३ ॥
 भूपाज्ञया सपदि वर्षधरैर्विगाढं
 तं नीयमानमुपलक्ष्य जनस्त्ववोचत् ।
 चौरः किमेष सुकविः प्रमुरत्नहारी
 लोकोक्तिरेवमभवन्नगरे समस्ते ॥ ६४ ॥
 द्वारस्थितामथ निरीक्ष्य नरेन्द्रपुत्रीं
 नेत्रच्छटां प्रदधतीं स उवाच कान्ताम् ।
 बालेऽधुना सुरवधूरमणाय यामि
 तन्नागमिष्यति पुनः कविबिह्वणस्त्वाम् ॥ ६५ ॥
 नार्यो नरेन्द्रतनयागुरुवीक्षणार्थं
 कुर्वन्त्यतीव गमने सविलासलीलाम् ।
 काचित्करेण दधती परिधानवस्त्रं
 काचिद्विमुञ्चति करादपि कञ्चुकीं च ॥ ६६ ॥
 योषिन्निजोष्ठगतरक्तिमवीक्षणार्थ-
 मादर्शमेव दधती स्वकरेण चान्या ।
 काप्यङ्गनार्थगुफितां कवरीं करेण
 पीनोन्नतस्तनतटे त्वरितां विधाय ॥ ६७ ॥
 एकं विधाय जतुरङ्गविरञ्जितं च
 पादं द्वितीयमपरा परिहाय यान्ती ।
 आनञ्ज नेत्रमपरा न सुकज्जलेन
 तद्दर्शने गतमना हि ययौ गवाक्षम् ॥ ६८ ॥
 तद्दर्शनाय विविधा द्विजराजयस्ता
 नानाविधाश्च विबुधा अपि बाहुजाश्च ।

वैश्याश्च सेवकजना नृपसेवकाश्चे-
 त्यन्ये प्रदुद्रुरिति गोविधिरेवमुक्त्वा ॥ ६९ ॥
 ताम्बूलमेव दधती स्वकरेण कापि
 हारावलीमधृत तत्र परा कृशाङ्गी ।
 आलिङ्ग्य बाहुलतया स्वसखीं च कण्ठे
 योषित्प्रगच्छति गवाक्षपथं सलीलम् ॥ ७० ॥
 कामी स चापि नरराजनिदेशतस्तै-
 र्वध्यावनीं प्रतिगुणैरभिनीयमानः ।
 दृष्टो जनैः सकरुणं सुवराङ्गनाभि-
 रुक्तं तदा शिव शिवेति विमोचयैनम् ॥ ७१ ॥
 वध्यावनीमथ निरोपितशूलरौद्रां
 नीत्वा कविं तु वधकाः कथयांबभूवुः ।
 स्नानं विधेहि परिचिन्तय देवमाद्य-
 मन्ते मतिर्भवति या सुकवे गतिः सा ॥ ७२ ॥
 संसारदुस्तरपयोनिधितारणाय
 ध्यायन्ति यं विविधयोगरता मुनीन्द्राः ।
 यः सर्वलोकहृदयाम्बुजकोशहंस-
 स्तं सर्वगं स्मर सदैव विमुक्तिहेतुम् ॥ ७३ ॥
 लोकोक्तिषु स्थितवतीषु जनेषु सत्सु
 तामेव पश्यति पुरोऽपि च पृष्ठतोऽपि ।
 चित्ते स्थितामथ नरेशसुतां विचिन्त्य
 ब्रह्मापि तामिह हि वेद्मि न देवमाद्यम् ॥ ७४ ॥
 अद्यापि तां कनकचम्पकदामगौरीं
 फुल्लारविन्दवदनां नवरोमराजीम् ।

१. अस्माभिः प्राप्तेषु त्रिषु पुस्तकेषु एकस्मिन्पुस्तके 'इति विह्वणकविवरचितं नव्यं स्वकथासंवलितं पूर्वचतुःसप्तत्यपरनामकं लघुकाव्यं समाप्तम्' इत्युपलभ्यते, प्राचीनयोरित-
 रयोर्नेति.

सुप्तोत्थितां मदनविह्वलसालसाङ्गीं
विद्यां प्रमादगलितामिव चिन्तयामि ॥ ७५ ॥
अद्यापि तद्विकसिताम्बुजमध्यगौरं
गोरोचनातिलकपाण्डुरमध्यदेशम् ।
ईधन्मदालसविधूर्णितदृष्टिपातं
कान्तामुखं पथि मया सह गच्छतीं च ॥ ७६ ॥
अद्यापि तत्कनककुण्डलघृष्टगण्ड-
मास्यं स्मरामि विपरीतरताभियोगे ।
आन्दोलनश्रमजलस्फुटसान्द्रविन्दु-
मुक्ताफलप्रकरविच्छुरितं प्रियायाः ॥ ७७ ॥
अद्यापि तां शशिमुखीं नवयौवनाढ्यां
पीनस्तनीं पुनरहं यदि गौरकान्तिम् ।
पश्यामि मन्मथशरासनपीडिताङ्गीं
गात्राणि संप्रति करोमि सुशीतलानि ॥ ७८ ॥
अद्यापि तन्मनसि संप्रति वर्तते मे
रात्रौ मयि क्षुतवति क्षितिपालपुत्र्या ।
जीवेति मङ्गलवचः परिहृत्य कोपा-
त्कर्णकृतं कनकपत्रमनालपन्त्या ॥ ७९ ॥
अद्यापि तां मकरकेतुशरातुराङ्गी-
मुत्तुङ्गपीवरपयोधरभारखिन्नाम् ।
संपीड्य बाहुयुगलेन पिबामि वक्रं
प्रोन्मत्तवन्मधुकरः कमलं यथेष्टम् ॥ ८० ॥
अद्यापि तां कुटिलकोमलकालकेशी-
मुन्निद्रतामरसपत्रविशालनेत्राम् ।
प्रोत्तुङ्गपीवरकठोरपयोधराढ्यां
ध्यायामि चेतसि यथैव गुरूपदेशम् ॥ ८१ ॥

अद्यापि तद्विकचकुन्दसमानदन्तं
 तिर्यग्बिवर्तितविलोलविलोचनान्तम् ।
 तस्या मुखं मयि मनागपि विस्मरामि
 चित्तात्कृतज्ञ इव हन्त कृतोपकारम् ॥ ८२ ॥
 अद्यापि तत्सरलमञ्जुलतुङ्गभासं
 किञ्चिस्मितोच्छ्वसितपाण्डुरगण्डभागम् ।
 पश्यामि पूर्णशरदिन्दुसमानकान्ति
 कान्ताननं विकचपङ्कजपत्रनेत्रम् ॥ ८३ ॥
 अद्यापि तन्मदनकार्मुकभङ्गुरश्रु-
 दन्तद्युतिप्रकरकर्बुरिताधरोष्ठम् ।
 कर्णावसक्तपुलकोज्ज्वलदन्तपत्रं
 तस्याः पुनः पुनरपीह मुखं स्मरामि ॥ ८४ ॥
 अद्यापि तां झटिति वक्रितकन्धराग्र्यां
 न्यस्तैकपाणिकमलां स्वनितम्बबिम्बे ।
 वामांसपृष्ठलुलदुज्ज्वलकेशपाशं
 पश्यामि मां प्रति दृशा बहुशः क्षिपन्तीम् ॥ ८५ ॥
 अद्यापि मामवगणय्य कृतापराधं
 मां पादमूलपतितं सहसा चलन्तीम् ।
 वस्त्राञ्चलं मम करान्निजमाक्षिपन्तीं
 मामेति रोषपरुषं वदतीं स्मरामि ॥ ८६ ॥
 अद्यापि तामभिविशालनितम्बबिम्बां
 गम्भीरनाभिकुहरां तनुमध्यभागाम् ।
 अम्लानकोमलमृणालसमानबाहुं
 लीलालसाञ्चितगतिं मनसा स्मरामि ॥ ८७ ॥
 अद्यापि तल्लुलितनादनिमीलिताक्ष-
 मास्यं स्मरामि सुतरां सुरतावसाने ।
 तत्कालनिःश्वसितनिहृतकान्तकान्ति
 स्वेदाम्बुबिन्दु परिपाण्डुरितं प्रियायाः ॥ ८८ ॥

अद्यापि तां मयि कृतागसि घृष्टभावं
 संभावयत्यपि मुहुर्निगृहीतवाचम् ।
 अन्तर्निरुद्धगुरुकोपसबाष्पकण्ठीं
 निःश्वासशुष्यदधरां रुदतीं सरामि ॥ ८९ ॥
 अद्यापि तां समपनीतनितम्बवस्त्रां
 पश्यामि मन्मथशरासनविह्वलाङ्गीम् ।
 एकेन गुह्यनिहितेन करेण पाणि-
 मन्येन नाभिकुहरादवतारयन्तीम् ॥ ९० ॥
 अद्यापि तां रहसि दर्पणमीक्षमाणां
 संक्रान्तमत्प्रतिनिधिं मयि पृष्ठलीनाम् ।
 पश्यामि वेपथुमतीं च सुविभ्रमां च
 लज्जाकुलां च दयितां च सविभ्रमां च ॥ ९१ ॥
 अद्यापि तां सुरभिदुर्धरगन्धलोलं
 धावन्तमास्यमनिशं गतिचञ्चरीकम् ।
 किञ्चिच्चकोररुचिकुञ्चितचारुनेत्रां
 पश्यामि केलिकमलेन निवारयन्तीम् ॥ ९२ ॥
 अद्यापि तामितरतश्च पुरश्च पश्चा-
 दन्तर्बहिः परित एव परिभ्रमन्तीम् ।
 पश्यामि फुल्लकनकाम्बुजसंनिभेन
 वक्त्रेण चारुपरिवर्तितलोचनेन ॥ ९३ ॥
 अद्यापि तानि मम चेतसि संस्फुरन्ति
 कर्णान्तसंगतकटाक्षनिरीक्षितानि ।
 तस्याः स्मरत्तरकराणि मदालसानि
 लीलाविलासबहुलानि विलोचनानि ॥ ९४ ॥
 अद्यापि तां मयि कपाटसमीपलीने
 मन्मार्गमुक्तदृशमाननदत्तहस्ताम् ।

मद्भावचिहितपदं मृदुकाकलीभिः

किंचिद्विमानमनिशं मनसि सरामि ॥ ९५ ॥

अद्यापि तत्तरलतारतताक्षमास्य-

मालिसचन्दनरसाहितपाण्डुकान्ति ।

कस्तूरिकाकुटिलपत्रलताभिरामं

गण्डस्थलं हृदि गतं स्थिरयामि तस्याः ॥ ९६ ॥

अद्यापि तत्कृतकचग्रहमाग्रहेण

दन्तैर्मया दशनवाससि खण्ड्यमाने ।

तस्या मनाब्जकुलिताक्षमलक्ष्यमाण-

सीत्कारगर्भमसकृद्द्रदनं सरामि ॥ ९७ ॥

अद्यापि तानि ममचेतसि विस्फुरन्ति

बिम्बोष्ठमृष्टपरिकीर्णशुचिस्मितानि ।

पीयूषपूरमधुराणि त्वदुत्तराणि

वाक्यानि मन्मथभवानि मृदूनि यस्याः ॥ ९८ ॥

अद्यापि तां कनकपत्रसनाथकर्णा-

मुत्तुङ्गकर्कशकुचार्पिततारहाराम् ।

काञ्चीनिपुञ्जितविशालनितम्बबिम्बा-

मुद्गामनूपुररणच्चरणां सरामि ॥ ९९ ॥

अद्यापि तां भुजलतार्पितकण्ठपाशां

वक्षस्थलं मम पिधाय पयोधराभ्याम् ।

ईषन्निमीलितसलीलविलोचनान्तां

पश्यामि मद्द्रदनमुक्तमदं पिबन्तीम् ॥ १०० ॥

अद्यापि तानि परिवर्तितकन्धराणि

किंचित्क्षुतत्रुटितकञ्चुकजालकानि ।

तस्या भुजाग्रलुलदुद्बलकुन्तलानि

चित्ते स्फुरन्ति मम वक्रविलोचनानि ॥ १०१ ॥

अद्यापि तत्सपरिवेषशशिप्रकाश-

मास्यं सरामि जडगात्रविवर्तनेषु ।

तद्वेलदुज्ज्वलकराङ्गुलिजालगुम्फ-

दोःकन्दलीयुगलकं दयितं प्रियायाः ॥ १०२ ॥

अद्यापि तामनुनत्यपि मय्यसक्तां

व्यावृत्तकेलिशयने शयतीं पराचीम् ।

निद्राकुलामिव ममामिसुखीभवन्तीं

प्रातर्मदङ्गनिहितैकभुजां सरामि ॥ १०३ ॥

अद्यापि तां सितमुखीं पुरुषायितेषु

लम्बालकाकुलकपोललतां सरामि ।

आन्दोलनश्रमजलाकुलविह्वलाङ्गीं

श्रासोत्तरं वनिभृतं मुमुहुः शशाङ्गीम् (?) ॥ १०४ ॥

अद्यापि तां मयि गते चिरकोपयन्तीं

यान्तीं समागतवतीं परिवर्तमानाम् ।

ऊर्ध्वस्थितां किमपि मञ्चतलं निषण्णां

शय्यां समाश्रितवतीमधिकं सरामि ॥ १०५ ॥

अद्यापि तामरुणयत्यरुणेन्तरिक्ष-

मापृच्छमानमपि नाम विधारयन्तीम् ।

उत्थाप्य निश्चलदृशौ मम निःश्वसन्तीं

चिन्ताकुलां किमपि नम्रमुखीं सरामि ॥ १०६ ॥

अद्यापि तां जघनदर्शनलालसेन

क्रान्तं मया इव(?)समाञ्चलमेव पश्चात् ।

पूर्वोक्तामपरतो बहुशः क्षिपन्तीं

मन्दाक्षरं(?)कुचितसर्वतनुं सरामि ॥ १०७ ॥

अद्यापि तां सुनिभृतं पदमापतन्तं

मां द्वारि वीक्ष्य सहसैव निषण्णसुप्ताम् ।

मन्दं मयि स्पृशति कण्टकिताङ्गयष्टि-

मुत्फुल्लगण्डफलकां बहुशः स्सरामि ॥ १०८ ॥

अद्यापि तां प्रथममेव गतां विरामं

निर्भर्त्स्य रोषपरुषैर्वचनैर्मुहुर्हाम् ।

आन्दोलितोद्धतनितम्बसहायवृत्त्या

संचिन्तयामि हृदयं सुदतीमभीक्ष्णम् ॥ १०९ ॥

अद्यापि तां विल्ललिताकुलकेशपाशां

किंचित्समुन्मिषितघूर्णितजिह्वनेत्राम् ।

सुप्तोत्थितां विदधतीं मुहुरङ्गभङ्गं

पश्यामि चारुमधरं बहुशः स्सरन्तीम् ॥ ११० ॥

अद्यापि तां सुवदनां वलभीनिषण्णां

तद्देहसन्मुखमहो खलु दृष्टमत्र ।

मर्मोत्तरं प्रियसखीषु कृतस्मितासु

लज्जां विलक्ष्य हसितां हृदि चिन्तयामि ॥ १११ ॥

अद्यापि तामनुनयत्यपि चाटु पूर्वं

कोपात्पराकृतमुखीं मयि सापराधे ।

आलिङ्गति प्रसभमुत्पुलकाङ्गयष्टिं

मामेति शेषपरुषे ब्रुवतीं स्सरामि ॥ ११२ ॥

अद्यापि तामुषसि तत्क्षणविप्रबुद्धां

निद्रालसां हृदि वहामि शताङ्गभङ्गाम् ।

जृम्भाविदीर्णमुखमारुतगन्धलुब्ध-

मुग्धभ्रमद्भ्रमरविभ्रमलोलपत्रम् ॥ ११३ ॥

अद्यापि तां प्रथमसंगमजातलज्जां

नीव्यां स्पृशत्यपि करे मम मन्दमन्दे ।

फूत्कारकम्पितशिखातरलं प्रदीपं

कर्णोत्पलेन निजिघांसुमहं स्सरामि ॥ ११४ ॥

अद्यापि तां समुपगम्य मयावृताक्षीं
 कोऽयं वदेत्यभिहिता बहुशः सखीभिः ।
 मातर्न विद्य इति सस्मितमुल्लपन्ती-
 मुत्पन्नगल्लपुलकाकुलितां सरामि ॥ ११५ ॥
 अद्यापि तां गतिनिराकृतराजहंसीं
 धम्मिल्लनिर्जितमयूरकलापभाराम् ।
 चक्षुःश्रिया हसितमत्तचकोरेनेत्रां
 संचिन्तयामि कलकण्ठसमानकण्ठीम् ॥ ११६ ॥
 अद्यापि तां मदनमन्दिरवैजयन्ती-
 मन्तर्मुखे मदधरोष्ठदलं विधाय ।
 अङ्गैरनङ्गविकलैर्मम गाढमङ्ग-
 मालिङ्ग्य केलिशयितां दयितां सरामि ॥ ११७ ॥
 अद्यापि तामुपवने परिवारयुक्तां
 संचिन्तयाम्युपगतां च महोत्सवाय ।
 मां पार्श्वसंनिहितलोकभयात्सशङ्कं
 व्यावर्तितेक्षणमनुक्षणमीक्षमाणाम् ॥ ११८ ॥
 अद्यापि तामुरसिजद्वयमात्रमध्ये
 भ्रश्यद्वलित्रितयलक्षितरोमराजिम् ।
 ध्यायामि वल्लितभुजां विहिताङ्गभङ्गं
 व्याजेन नाभिकुहरं मम दर्शयन्तीम् ॥ ११९ ॥
 अद्यापि तानि मृदुसारसुभाषितानि
 तिर्यग्विवृत्तनयनान्तनिरीक्षितानि ।
 लीलारसाञ्चितगतानि सुविस्मितानि
 तस्याः सरामि हृदि विभ्रमचेष्टितानि ॥ १२० ॥
 अद्यापि तामसममीलितसाचिनेत्रां
 लोलद्भुजां वलयझङ्कृतिशब्दहस्ताम् ।

वल्गत्कठोरकुचमुन्नमितभ्रुकर्णे

कण्डूयनं विदधतीं हृदि चिन्तयामि ॥ १२१ ॥

अद्यापि तां करिसमर्पितवामपाणि-

माकुञ्चितैकचरणग्रनिरुद्धभूमिम् ।

स्कन्धावलम्बितभुजां पथि मां व्रजन्तं

पश्यामि बन्धुरितकन्धरमीक्षमाणाम् ॥ १२२ ॥

अद्यापि तां मयि दृशं तुदतीं सरामि

स्मेरां स्मरद्वरकरां मधुरां सुताराम् ।

अत्युद्दलां सुरतलां कुटिलां सुशीलां

निष्पन्दमन्दसमदप्रमदप्रसादाम् ॥ १२३ ॥

अद्यापि नोज्झति हरः किल कालकूटं

कूर्मो बिभर्ति धरणीं खलु पृष्ठसंज्ञाम् ।

अम्भोनिधिर्वहति दुःसहवाडवाग्नि-

मङ्गीकृतं सुकृतिनः परिपालयन्ति ॥ १२४ ॥

इत्थं कविः सुजनमध्यगतो विलासै-

र्नान्तर्विधैश्च रमयन्नृपसेवकाग्रे ।

ते प्रोचुराः कविवरेन्द्र तथा तवेय-

मसन्मनांसि हरतेऽन्यजनस्य नूनम् ॥ १२५ ॥

त्वं विद्वन्गुरुरेव वाडवजनैः पूज्यः सतां सर्वदा

किं कुर्मः कथयाम संप्रति वयं लज्जान्विताधोमुखाः ।

राजाज्ञां न करोति पण्डितवराधीनो यतः सेवकः

कः क्रोपं सहते परामवपदं प्राप्नोति को मानवः ॥ १२६ ॥

भूपादेशकरास्तथा पुरजनाः शृण्वन्तु ते मद्रुचः

पारत्रैहिकमेव यच्च तदहं जाने पदं निर्मलम् ।

तद्रूपा नृपवीरभूपतिसुता सा मे हृदन्तःस्थिता

उक्तस्तदा नृपजनैः सुजनैस्तथान्यै-

र्भूयः कविः शशिकलां हृदि चिन्तयित्वा ।

निःश्वस्य तां प्रति ततान सुरस्य वाक्या-

त्यक्तो घृणां भयमपीह भविष्यमेतत् ॥ १२८ ॥

वेलाञ्चलं न्यस्य कुचाञ्चले मामालोकयन्ती नयनाञ्चलेन ।

इतो गता साध्वगता न जाने गेहं गता वा हृदयं गता मे ॥ १२९ ॥

येऽमी कूर्चकवासकङ्कणरणत्कर्णाष्टसीमन्तिनी-

हस्ताकर्षणविभ्रमे च सुहृदः प्राप्ताः परामुन्नतिम् ।

तेऽमी संप्रति यान्ति नायतभुजा आम्यन्निशान्तक्षुर(?)-

क्षुण्णाः क्षोणितलेपनानि पुरतः प्राप्तापराधा इव ॥ १३० ॥

भवत्कृते चाञ्जनमञ्जुलाक्षि शिरो मदीयं यदि याति यातु ।

नीतानि नाशं जनकात्मजायै दशाननेनापि दशाननानि ॥ १३१ ॥

प्रासादे सा पथि पथि च सा पृष्ठतः सा पुरः सा

पर्यङ्के सा दिशि विदिशि सा चोर्ध्वतः सा ह्यधः सा ।

हृद्यन्तः सा बहिरपि च सा नास्ति दृश्यं द्वितीयं

सा सा सा सा त्रिभुवनगता तन्मयं विश्वमेतत् ॥ १३२ ॥

संगमविरहवितर्के वरमिह विरहो न संगमस्तस्याः ।

सङ्गे सैव तथैका जगदिदं तन्मयं विरहे ॥ १३३ ॥

हरिहरविधिमुख्या लोकपालाः समेता

वच इह मम सर्वैः श्रूयतां साक्षिभिर्यत् ।

निवसति यदि चेष्टं भावनायां सुतथ्यं

भवतु शशिकला यज्जन्मजन्मेऽपि जाया ॥ १३४ ॥

मम यदि सुकृतं स्यात्पूर्वजन्मार्जितं चे-

द्यदि सकलसुराणामर्चनं मेऽस्ति किञ्चित् ।

यजनहवनवेदाध्यासनं यन्ममास्ति

तदपि शशिकला मे प्राणनाप्या तदास्त ॥ १३५ ॥

यदि भवति मतिर्या स्वान्तकाले गतिः सा

यदि भवति वचो मे सत्यमस्तीति धर्मम् ।

मनसि वचसि काये यद्यहं जीवितं सा

तदिह सु... रामे चन्द्रलेखा प्रियास्तु ॥ १३६ ॥

इत्थं विज्ञाप्य देवेभ्यस्तूष्णीं तस्थौ कवीश्वरः ।

अत्रान्तरे चन्द्रलेखा चिन्तां चक्रे तदोचिताम् ॥ १३७ ॥

दृष्ट्वा कविं शशिकला दृढपाशबद्धं

तन्नीयमानमनुगैरवनीश्वरस्य ।

कर्तव्यमस्ति मम किं करवाणि किं वा

हा हा चकार मनसेति विचारयन्ती ॥ १३८ ॥

पुत्रस्तदेव जनकं परितोषयेद्यो

मित्रं तदेव न जहाति सुखेऽतिदुःखे ।

भर्तारमेव परिगच्छति या तु नारी

ह्येतन्नयं निगदितं स्मृतिशास्त्रसारम् ॥ १३९ ॥

विद्युत्प्रगच्छति समं सहसाम्बुदेन

चन्द्रं यथा कुमुदिनी वरकौमुदी च ।

प्राणेश्वरं समनुगच्छति वंशजा स्त्री

वेदा वदन्ति इति मे दृढनिश्चयोऽस्ति ॥ १४० ॥

इत्थं विचार्य हृदये मरणाय बुद्धिं

मुक्त्वा सुहर्म्यमवरुद्ध सुसप्तभूमिम् ।

बद्ध्वा दृढं नृपसुता परिधानवस्त्रं

तस्थौ मनो निजगुरोश्च निराशयन्ती ॥ १४१ ॥

एतस्मिन्नन्तरे नार्यस्तदा तद्भुवमागताः ।

पराक्षेपेण धावन्त्यो कुर्वन्त्यश्चाश्रुपातनम् ॥ १४२ ॥

सुतारान्तःपुरे ताश्च प्रविष्टाः साश्रुलोचनाः ।

विह्वला विश्वसत्यश्च त्राहि त्राहि पनः पनः ॥ १४३ ॥

त्राहि त्वं मरणात्सुदेवि तनयामारुह्य हर्म्यं महा-

नस्माकं ननु बिन्दुपातनमपि श्रोष्यत्ययं नैव सा ।

कृत्वा द्वारसुयन्त्रितं दृढतरं बद्धा च वाचः स्वकं(?)

प्रासादादवनौ पतिष्यति ध्रुवं दृष्ट्वा हतं सद्गुरुम् ॥ १४४ ॥

या नार्यः समुपागता द्विजवरं द्रष्टुं समेत्याथ ताः

शोकादात्मभुवो यथा सुवचनैः संपीडिताः सत्कवेः ।

संचिन्त्याशु गता नृवीरनृपतेरन्तःपुरं सुप्रभं

विज्ञाता महिषी तदेव वचनं सख्याः समक्षं तदा ॥ १४५ ॥

स्त्रीणां वाक्यं तदा श्रुत्वा सत्यं सख्या उदाहृतम् ।

सुतारा विह्वलाङ्गी सा मूर्च्छिता पतिता भुवि ॥ १४६ ॥

ततो भाजनवासेन श्वसिता स्त्रीजनैः समम् ।

उत्थाय बोधिता चेत्यं शीघ्रं विज्ञापयेश्वरम् ॥ १४७ ॥

ज्ञातं देवि यदद्य शोकयजनं विप्राय माधा भुशं

भाव्यं तद्भविता स गोप्यवचनं धर्मस्तथा श्रूयताम् ।

पुत्री ब्रह्मवधे प्रणश्यति ध्रुवं लोकापवादं मह-

ज्ज्ञात्वेत्यं नृपवीरसिंहनृपतिं विज्ञापयाशु स्फुटम् ॥ १४८ ॥

नरवर दुहिता ते मृत्युमेप्यत्यति दूरं

कविवरनिहते सा सत्यमेतत्समक्षम् ।

द्वयमिह समुपेतं ब्रह्महत्या सुताया

निगमजनविरुद्धं सर्वथा नैव कार्यम् ॥ १४९ ॥

दुःखेन दीनवदना सुतायाश्चरितेन सा ।

मन्दं मन्दं तथोत्थाय निरुत्साहं गता नृपम् ॥ १५० ॥

इत्थं निशम्य वचनं नृपपट्टराज्ञी

स्त्रीणां वचः सुनयजं कलिकल्मषघ्नम् ।

गत्वा जगन्नृपवरं सहसाश्रुपूर्णा

स्त्रीणां तदेव वचनं चरितं सुतायाः ॥ १५१ ॥

शृङ्गारिभिः सुगणिभिः सुरराजलोकै-

रत्रान्तरे विनयमानपुरःसरं च ।

विज्ञप्तिरेव महती च पुनस्तदेव

श्रीवीरसिंहनृपतेः कथयांबभूव ॥ १५२ ॥

तदामात्यादयः सर्वे पुरोहितसमं जनाः ।

श्रीनृवीरं नमस्कृत्य प्रोचुः प्राञ्जलयो वचः ॥ १५३ ॥

स्त्रीहत्या ब्रह्महत्या द्वे त्याज्या सद्विः सदा प्रभो ।

गर्हितं सर्वशास्त्रेषु जनाय वचनं महत् ॥ १५४ ॥

उक्तं च—

नहि भवति यन्न भाव्यं भवति च भाव्यं विनापि यत्नेन ।

करतलगतमपि नश्यति यस्य हि भवितव्यता नास्ति ॥ १५५ ॥

अवश्यंभाविभावानां प्रतीकारो भवेद्यदि ।

तदा दुःखैर्न बाधेरन्नलरामयुधिष्ठिराः ॥ १५६ ॥

तथा चोक्तं स्मृतौ—

आततायिनमायान्तमपि वेदाङ्गपारगम् ।

जिघांसन्तं जिघांसीयान्न तेन ब्रह्महा भवेत् ॥ १५७ ॥

पूर्वं कृतं सुकविना महता श्रुतं नः

पाणिग्रहं वपुरविजते(?) पुरतः सखीनाम् ।

युक्तापराधमपि दैववशाच्च शङ्के

राजन्निवारय मनो ह्यनयाच्च पापात् ॥ १५८ ॥

एवं विचार्य बहुधा नृपवीरसिंहः

पथ्यं वचस्तदनु धर्मवती च मेने ।

आदिष्टवान्वरकवेर्मरणे निषेधं

तस्थौ तदागमनमेव निरीक्षमाणः ॥ १५९ ॥

तं भूपतिः कविवरं च विमोचयित्वा

तत्त्वा सतामपि वरिष्ठगणाय तस्मै ।

देशं तथा पुरशताधिकमेकरम्यं

बासांसि हस्तितुरगांश्च रथांश्च पत्नीन् ॥ १६० ॥

तां सुन्दरीं च सकलाभरणान्वितां वै

गावो महिष्यः(?) परिवारसमं सुदास्यः ।

यानानि भूपतिसमानसुखासनानि

प्रादालभुः सुतनयां कवये मुदा यः ॥ १६१ ॥

इत्थं भूमिपतेः परात्परतरं लब्ध्वा प्रसादं परं

काश्मीरः कविशेखरो मुदमगाच्छ्रीबिह्वणः सत्कविः ।

आदिष्टो नृपवीरसिंहप्रभुणा नेष्टं निजं मन्दिरं

संप्राप्तो वरपञ्चशब्दनिनदैर्मागेऽतिथीनूपूजयन् ॥ १६२ ॥

तत्रैव रतः कविवरः सहजान्विकारा-

न्नानाविधानभिमतान्सततं व्यनक्ति ।

.....शशाङ्ककञ्जया(?) च दिवा निशायां

सापि प्रमोदमगमत्कविराजमेत्य ॥ १६३ ॥

इति वरचरितं यः श्रीकवेर्बिह्वणस्य

प्रपठति नियतं यः सावधानः शृणोति ।

भुवि अवनिपतीशैर्मान्यतां मानिनीभि-

र्व्रजति हि परमन्ते शाश्वतं धाम मर्त्यः ॥ १६४ ॥

इति काश्मीरिकबिह्वणकविविरचितं बिह्वणचरितापरनामधेयं

चन्द्रलेखासक्तबिह्वणकाव्यम् ।